



వాసు కుముది



స్వర్ణ య జ్వరేణ్డ బాల-చెన్నారేణ్డ

వారాన్సు కలెముల

గ్రంథకర్త

స్వల్పయ జోరెడ్డి బాలచెన్నారెడ్డి

ప్రకాశకులు

శ్రీమతి J. ఉమాదేవి M.Tech (Comp)

వాస్తవ కథ

విద్యుత్ కళాకారులు

రచయిత గారి ప్రథమ ఫిల్మిక

శ్రీమతి J. ఉమాదేవి M.Tech (Comp)

ప్రథమ ముద్రణ - 2008

వెల: Rs. 450/-

కవిత దీక్షిత్ మలయు గ్రాఫీర్స్

శ్రీ ఎం. వేదాంత్ కుమార్

ప్రతులకు:

శ్రీమతి J. ఉమాదేవి

ఫ్లాట్ నెం. 105,

గోదావరిలయం, మయూరి మార్గ్,

బేగంపేట్, హైదరాబాద్ - 500 016

ఫోన్: 94406 03282 / 97053 74111

ముద్రణ:

త్రామిక డిజైన్ ప్రెస్, హైదరాబాద్

ఫోన్: 040-2331 9225

పీఠిక

విద్యాన్

డా॥ కసిరెడ్డి. వెంకటపతిరెడ్డి, యం.ఎ., పిహెచ్.డి

విశ్రాంత ఆంధ్రోపన్యాసకులు - హైదరాబాద్-04

ఫోన్: 94905 77007 / 93916 43636

“వాస్తుకౌముది” గ్రంథకర్త స్వర్గీయ జీరెడ్డి బాలచెన్నారెడ్డి నాకు పరోక్ష బంధువు. గురుతుల్యులు కూడా. నా బాల్యంలో ఆయన అన్నయ్యరువర్యులు స్వర్గీయ కవిరత్న చెమికెల చెన్నారెడ్డిగారి మనుమరాలు శ్రీమతి సావిత్రమ్మను వివాహమాడారు. శ్రీమతి సావిత్రమ్మగారి తల్లి నారాయణమ్మ. తండ్రి గురివిరెడ్డి. మా గ్రామం పల్లపాటితో ఆయనకున్న బాంధవ్యం వల్లనే నా పరోక్ష బంధువాయన.

ఆయన కర్నూలు జిల్లా, ఆళ్ళగడ్డ తాలూకా, కోటపాడులో 11 మే 1925న జన్మించారు. వారి తల్లి మంగమ్మ. తండ్రి షరాఫ్ జీరెడ్డిచెన్నారెడ్డి. బాలచెన్నారెడ్డి ప్రాథమిక విద్యని స్వగ్రామంలో పూర్తి చేసుకొని, ఏర్పేడు వద్ద శ్రీ సద్గురు మలయాళ స్వాములవారు స్థాపించిన శ్రీ వ్యాసాశ్రమ సంస్కృత పాఠశాలలో ప్రవేశించినారు. ఎంట్రన్స్ అక్కడే ఇచ్చి, అనంతరం తిరుపతి శ్రీ వేంకటేశ్వర ప్రాచ్య కళాశాలలో చేరి 4 సంవత్సరాలు చదివి వ్యాకరణ శిరోమణి పట్టా సాధించారు. 1948లో కర్నూలు జిల్లా బోర్డు పాఠశాలలో సంస్కృతోపాధ్యాయుడుగా ఉద్యోగ జీవితం ఆరంభించారు. ఉద్యోగం చేస్తూనే విద్యాన్ పట్టా కూడ సాందారు. ఆ విధంగా సంస్కృతాంధ్రభాషాకోవిదులయ్యారు.

“యద్యపి బహునాధీతే తథాపి పఠపుత్ర! వ్యాకరణమ్

స్వజనః శ్వజన్ -నూ- భూత్ సకలంశకలం సకృత్ శకృత్”

సాహిత్యమెంత గొప్పగా చదివినా, దానితో పాటు వ్యాకరణశాస్త్రాన్ని కూడ బాగా చదవాలి. ఎందుకంటే ‘సకార శకారాలకు తేడా తెలియకపోతే ఉచ్చారణ దోషం వల్ల ‘స్వజన-తనవారయితే’ శ్వజనం - కుక్కలవారు అని ‘సకలం-సమస్తం, శకలం-రాతిముక్క అని, సకృత్-తరుచుగా శకృత్-పేడ’ అని ఇట్లు విపరీతార్థాలు వస్తాయి’ ఆ శ్లోకానికిది అర్థం. శబ్ద శాస్త్రాన్ని చక్కగా అధ్యయనం చేస్తే ఇట్టి దురర్థాలు సంభవించవని ప్రాజ్ఞుల కథనం.

అందుకే కాబోలు బాలచెన్నారెడ్డిగారు ‘సాహిత్యశిరోమణి’ సొంతపోకుండా ‘వ్యాకరణశాస్త్రాన్ని అభ్యసించారు. సంస్కృతభాషకి పాణినీయ కౌముదే ఆధారశిల. కళలు, శాస్త్రసాహిత్యాలు కేవలం అగ్ర జాతుల స్వాధీనంలో ఉన్నకాలంలో రైతుబిడ్డ బాలచెన్నారెడ్డి సంస్కృత విద్యనార్జించడం, అందులోనూ కౌముదిని ఆపోశనం పట్టడం ఆ కాలానికి కత్తిమీది. సామే మరి !

కౌముదిని ఆపోశనం పట్టిన వ్యాకరణశాస్త్రవేత్త అయినందువల్ల ఆయన తన యీ రచనకు ‘వాస్తుకౌముది’ అని నామకరణం చేశారు. పాణినీయ కౌముది శబ్దశాస్త్ర జ్యోత్స్న అయినట్లే ఆయన రచించిన ఈ గ్రంథం వాస్తు శాస్త్ర జ్యోత్స్న కానున్నట్లు శాస్త్రవేత్తలెల్లరు అంగీకరిస్తారు. ఆయన దీనికి వాస్తు కౌముది యని పేరు పెట్టటం సార్థకంగా ఉంది.

వ్రస్తుతః వాస్తుశాస్త్రమందు మిడిమిడి జ్ఞానమేగాని లోతైన పరిశీలన లేని నన్ను ఈ కృతికి పీఠిక వ్రాయమని రచయిత సతీమణి సావిత్రమ్మగారు, వారి అల్లుడు చి॥ పి.సి. రెడ్డి నన్ను కోరినారు. ఇందుకు ప్రధానంగా నేనూహించిన కారణాలు రెండు- సావిత్రమ్మగారూ, నేనూ ఒకే ఊరివారం గావటమొకటైతే, రెండవది వారికి నాపైగల అవ్యాజప్రేమ.

ఇక ఈ కౌముది గ్రంథచర్చలోనికి దిగితే ఇది నాలుగు భాగాలుగా విభజ్యమైఉంది. అంతేగాదు విషయపరిపుష్టమై కూడ ఒప్పారుతోంది. దీనిలో వాస్తు నిర్వచనంతో పాటు గృహప్రయోజనం, భూ నిర్వచనం, జ్యోతిషాదులతో వాస్తు శాస్త్రానికి గల సంబంధం, వాస్తుభూమి విషయక ప్రాథమికాంశాలు, వాస్తుదోషాలు, భూగతదోషాలు, పరిసర దోషాలు, వాస్తు పురుషదోషాలు, కృష్ణవాస్తు కారుని అభిప్రాయాలు, దేవాయతనాల నిర్మాణగతులు, రాజగృహ నిర్మాణాలు, శంకు స్థాపనం, వేధాదోషాలు, స్తంభాలు, దూలాలు, ద్వార లక్షణాలు, బావులు, సోపానాలు, జగితులు, ఆయాదికం, దాని ఫలితాలు, గృహసంబంధిత వస్తువుల అమరిక మొదలైన సమస్త విషయాలు కూలంకషముగా చర్చింపబడ్డాయి.

నిజానికి వాస్తువు ఒక శాస్త్రముగా ఎప్పటి నుండి గుర్తింపు పొందిందో తెల్సే చారిత్రకాధారాలైతే లేవు. కాని మనకు తెలిసినంతవరకు ప్రాచీన భారతదేశ చరిత్రలో ప్రారంభనిర్మాణాలు గ్రామ సీమలు, అందులోనూ ఆలయాలు, పాలకుల రాజభవనాలు మొదటి కోవలోనికి వస్తాయి. తర్వాత ప్రజలు యథాశక్తి నివాస యోగ్యమైన ఇళ్ళు, పాకలు, గుడిసెలు, కొట్టాలు నిర్మించుకున్నారు. దేవాలయాలు, రాజగృహాలు, పాలకుల నివాసాలు గాలి, వెలుతురు ప్రవేశించటానికి అనువుగాను, సౌఖ్యవహంగానూ నిర్మింపబడ్డాయి. వాస్తుశాస్త్ర పరిమితికి అవి లోబడి నిర్మింపబడినట్లు స్పష్టం. అనంతర కాలంలో ప్రజలు ప్రాకృతిక ఉపద్రవాల నుండి రక్షణ పొందగోరి గృహ నిర్మాణాలు చేపట్టినట్లు విశదమౌతుంది. ఈ సామాన్య గృహ యతనాలన్నింటికి వాస్తు శాస్త్ర పరిమితులున్నాయని చెప్పలేము.

గృహాంతర్భాగ మందలి కొలతలు, ఎత్తుపల్లాలు, ఉపకరణాలు, పూజామందిరం, వంటిల్లు, పడకలు, స్నానాల గదులు, బావి వగైరాల అమరికపైనే గృహయజమాని యొక్క వృద్ధి క్షయాలు ఆధారపడివున్నాయని వాస్తు శాస్త్రవేత్తల కథనం. గృహానికి ముఖద్వారం ఎలావుండాలి, రాజవీధికి ఏ వైపున వుండాలి అనే ప్రశ్నలన్నింటికి వాస్తు శాస్త్రంలో నిర్దుష్ట ప్రమాణాలున్నాయి. ఈ శాస్త్రంలో నిర్దేశింపబడిన సూచనలు లేదా ఆదేశాలు నిజజీవితంలో ఎంతవరకు సఫలీకృతాలైనాయి? వాటివల్ల విరుద్ధ ఫలితాలేవైనా సంభవించాయా? అని ప్రశ్నించేవారు లేకపోలేదు. ఏదియేమైనా వాస్తుశాస్త్రం అనాది నుండి అనుభవాలు ప్రాతిపదికగా వేళ్లానినదే. ఇదంతా వ్యక్తుల విశ్వాసంపై ఆధారపడివుంటుంది.

అతి ప్రాచీన కాలం నుండి మనదేశంలో శాస్త్రాలు, కళలు, సాహిత్యం కేవలం సంస్కృత భాషతోనే ముడిపడి వున్నాయి. అవి జనసామాన్యానికి, అందులోనూ సంస్కృతభాషా పరిజ్ఞానం లేనివారికి అందని మ్రానిపండ్లుగానే ఉండిపోయాయి. ఆంగ్లేయులు మనదేశ పాలకులైన తర్వాతనే ఆయాశాస్త్రాలు ఇతర భారతీయభాషల్లోకి అనువదించబడుతూ వచ్చాయి. ఆ ఒరవడిలోనే వాస్తుశాస్త్రం కూడ మాతృభాషల్లోకి పరివర్తితమైంది.

బాలచెన్నారెడ్డి గారు కూడ సహజంగా వ్యాకరణాలంకార ఛందశ్శాస్త్ర ప్రవీణులుగావటం వల్ల పదవీవిరమణ చేసిన తర్వాత జ్యోతిషం, పౌరోహిత్యం, వాస్తువు మొదలైన శాస్త్రాల్ని ఆమూలాగ్రంగా పరిశోధించారు. సంస్కృత భాషా పండితులవటం వల్ల ఆయన ఉపనిషత్తుల్ని, పురాణాల్ని, ప్రణవనాదం, కాలామృతం, ప్రణవనాద దీపిక, విశ్వకర్మవాస్తుశాస్త్రం, కృష్ణవాస్తుశాస్త్రం, మానసారం, సమరాంగణ సూత్రధారం, బృహత్సంహిత, శిల్పరత్నం లాంటి పెక్కు గ్రంథాల్ని శోధించి వాస్తు శాస్త్రసారంగా 'ఈ కౌముదిని' రచించారు.

ఈ గ్రంథకర్త గొప్ప శాస్త్రవేత్త. సందేహంలేదు అట్లని ఆయనకు ఛాందస లక్షణాలున్నాయనుకుంటే పొరపడినట్లే. గృహ ద్వారాల నిర్మాణంలో ఆధునిక కుహనావాస్తు రచయితల సిద్ధాంతాల్ని ద్వితీయ భాగంలో తూర్పార పట్టారు. గృహ వాసులకి సుఖదుఃఖాలు వగైరా కేవలం గృహ నిర్మాణం వల్ల గాకుండా పురాకృతపుణ్య పాపాల్ని బట్టి, ఈ జన్మలో చేసే సుకృత దుష్కృతాల్ని బట్టి ఉంటాయని రెడ్డిగారు విశదీకరించడం గమనార్హం. శాస్త్రవేత్తల్లో ఎందరికో చేతకాని సాహసవిమర్శ ఇది. గృహస్థులకు ప్రారబ్ధవశాన సంభవించే కొన్ని ఈతిబాధలకు వాస్తు దోషాన్ని అంటగట్టటం సంభావ్యంగాదని ఆయన స్పష్టంగా చెప్పారు. ఇంటిలో ద్వారాలు ఎదురెదురుగా లేవనీ, నైరుతి దిశన బరువు లేదనీ ఇలాంటి కారణాలు చూపి కొందరు ఆధునిక శాస్త్రవేత్తలు పాతగృహాలలో ముఖద్వారానికి ప్రక్కగా వున్న ఉపద్వారాల్ని పడగొట్టించి ఎదురుగా నిర్మింపజేస్తున్నారు. వీటిని అసంగతచర్యలనీ, అనవసరవ్యయ ప్రయాసలతో కూడిన పనులని గ్రంథకర్త నిరసించారు. వాస్తువు కంటేకూడా పవిత్రత, ధైవభక్తి, గురుసేవ ముఖ్యమైనవిగా భావించాలని ఆయన పొరకుల్ని హెచ్చరించారు.

పోతే, ఈ వాస్తుకౌముది శాస్త్రమవటం వల్ల ఏదో ఒక నవలని చదివినట్లు ఉబుసుపోకకు చదువదగింది గాదు. జన సామాన్యానికి తేలికగా అర్థమయ్యేదిగాదు. క్రొత్తగా గృహ నిర్మాణానికి పూనుకునే వారు ఈ గ్రంథాన్ని ఆధారంగా చేసుకొని దిశలు, కోతలు, ద్వారాలు, ఆయాలు శాస్త్రీయంగా ఏర్పాటు చేసుకోవటం కూడ తేలికైన పనిగాదు. వాస్తుశాస్త్ర పరిజ్ఞాతల్ని సంప్రదించి వారి అభిప్రాయాలకు వాస్తుకౌముదిలోని సూత్రాలకు పొంతన వుందాలేదా పరిశీలించి కార్యక్రమానికి ఉపక్రమించడం శ్రేయస్కరం. ఏతావతా ఈ గ్రంథం అంతంతమాత్రం జ్ఞానం గలవారికిగాక వాస్తుశాస్త్ర విజ్ఞానవేత్తలకు దిక్సూచిగా ఉపకరిస్తుంది.

ఈ గ్రంథంలోని చతుర్థభాగంలో పొందుపరచబడ్డ "18 నవవర్గ గణిత పదాల పట్టిక"లోని తిథి వారనక్షత్ర యోగకరణ రాశి-గణకూటములు, జ్యోతిశ్శాస్త్రానికి సంబంధించినట్టివి. వాస్తు శాస్త్రానికి జ్యోతిష్యముతో అవినాభావ సంబంధముందని ఆ పట్టిక రుజువు చేస్తుంది. ఆధునిక వాస్తుశాస్త్రరచయితలు కొందరు ఈ రెండు శాస్త్రాలకు ఎలాంటి సంబంధం లేదని వాదిస్తారు. కాని వారి వాదంలో పసలేదని ఈ గ్రంథకర్త అభిప్రాయపడ్డారు.

తాము గడించిన వాస్తుశాస్త్ర విజ్ఞానాన్ని అపారమైన అనుభవంతో ఈ కౌముదిలో రంగరించి ఈ గ్రంథం ముద్రణాభాగ్యానికి నోచుకోకముందే పుణ్యతనువు చాలించిన బాలచెన్నారెడ్డి ధన్యజీవి.

శుభం భూయాత్

స్వందన

మాతండ్రి స్వర్గీయ జీరెడ్డి బాల చెన్నారెడ్డి గారు కర్నూలు జిల్లా - ఆళ్ళగడ్డ తాలుకా - కోటపాడు అనే కుగ్రామములో 1925 మేనెల 11వ తేదీన సామాన్యరైతుకుటుంబంలో జన్మించారు. తల్లిదండ్రులు చెన్నారెడ్డి - మంగమ్మ దంపతులు.

పుట్టుకతో సంక్రమించిన సంస్కారబలం మూలాన సామాన్యరైతు కుటుంబములో జన్మించియు, ఏర్పేడు సమీపంలోని శ్రీ వ్యాసాశ్రమంలో శ్రీ పద్మరు మళయాలస్వామి సమక్షంలో మొదట సంస్కృత భాష నభ్యసించి క్రమంగా తిరుపతి ప్రాచ్య కళాశాల లో చేరి 1944 లో మద్రాసు విశ్వవిద్యాలయం ద్వారా వ్యాకరణ శిరోమణి పట్టము పొందారు. ఆశ్రమ వాసులగుటచే బాల్యం నుండియే నిరాడంబర జీవితం అలవరచు కొన్నారు.

కవియైనవాడుగొప్ప పండితుడు కాక పోవచ్చును. అలా అయినట్లయితే బాగా రాణిస్తాడు. పండిత, కవియైనవాడు విమర్శకుడు కాక పోవచ్చు, అట్టి విమర్శ గల కవులు అరుదు. ఇక కవియు, పండితుడును, విమర్శకుడును ఆయిన వ్యక్తి సహృదయుడు, విశ్వశ్రేయోవాదియు అయినచో సమాజంలో నూత్నకాంతి జిగేలు మంటుంది. ఈ నాలుగు సాహిత్య శాఖల పరిజ్ఞానం సమపాళ్ళలో జీర్ణించు కొన్న ఉన్నతమైన వ్యక్తి మా తండ్రి గారైన జీరెడ్డి బాల చెన్నారెడ్డిగారు.

1946 లో, ప్రకాశం జిల్లా, కంభం ప్రభుత్వ జూనియర్ కళాశాలలో సంస్కృత పండితులుగా చేరారు. 1983 లో ఉద్యోగ విరమణ చేశారు. ఉద్యోగ కాలంలోనే - తెలుగు విద్వాన్, హిందీ విశారద పట్టములను స్వయం కృషితో సాధించారు, సంస్కృతాంధ్ర భాషలలో గ్రంథాలు రచించారు. సాముద్రిక-వాస్తు-జ్యోతిషాది శాస్త్రాలలో ప్రజ్ఞా పాటవాలు సంపాదించారు. అష్టావధాని, అభినవ సూత్ర మహర్షి బిరుదములతో సత్కరింపబడ్డారు. పరులను నొప్పింపకమ్మరు మధురంగా విషయాన్ని వివరించడం వీరికి వెన్నతో బెట్టిన విద్య.

ఇట్లు

జీరెడ్డి ఉమాదేవి

ఫ్లాట్ నెం. 105, గోదావిలయం,
మయూరి మార్గ్,
బేగంపేట్, హైదరాబాద్,
పిన్ - 500 016.

విషయసూచిక

ప్రథమ భాగము - Chapter - I

పేజీ. నం.

1.	వాస్తుపద నిర్వచనము.....	3
2.	నివాసయోగ్యశబ్దనిర్వచనము.....	5
3.	మానవులందరికి ఒకే విధమైన నివాస భూమితగదు.....	7
4.	గృహ ప్రయోజనము.....	9
5.	భూమి అనగానేమి.....	10
6.	వాస్తువునకు జ్యోతిషాదులకు గల సమన్వయము.....	11
7.	సత్తవర్తన లేనిచో కేవలం వాస్తు రక్షింపలేదు.....	14
8.	వైద్యశాస్త్ర - వాస్తు శాస్త్రములకు సంబంధము కలదు.....	17
9.	వాస్తుభూమి విషయక ప్రాథమిక విషయాలు గ్రామార్వణము - నక్షత్రార్వణము.....	17
10.	రాశ్యర్వణము.....	20
11.	వర్ణార్వణము - వర్ణారూఢము.....	26
12.	వర్ణముల వలన ధన ఋణముల గ్రహించు విధము.....	29
13.	గ్రామార్వణ - నక్షత్రార్వణాలు భేదించినచో ఏమిచేయాలి.....	30
14.	జీవ - సమ - నిర్జీవ స్థల భేదాలు.....	32
15.	వాస్తు దోషాలు - భూగతదోషాలు.....	35
16.	భూగత దోషాలు - సహజ దోషాలు.....	35
17.	భూగత శబ్ద స్వరూపి లక్షణములు.....	36
18.	నారాచభూమి త్యాజ్యము.....	38
19.	విశ్వకర్మ వాస్తుశాస్త్రములో తెల్లబడిన నిందిత స్థలాలు.....	39
20.	పరిసరదోషములు.....	46
20.1	పర్వత సమీప భూములు.....	46
20.2.	దూషిత వృక్షవిషయము.....	48
20.3.	త్వశాన దోషము.....	49
20.4	నదీఘాతాశ్రిత భూమి.....	50
20.5	దేవాలయాలస్థితి.....	50
21.	నీటివాటములు - జలగతి విధానము.....	51
22.	నీటివాటం విషయంలో విశేషాంశాలు.....	55
23.	చత్వర వాస్తువు.....	56
24.	గజసృష్టాదివాస్తు లక్షణములు.....	57
25.	ప్రాచ్యాదిస్థల నిర్ణయము.....	62
26.	దిజ్మాఢతచేగల్గే దోషాలు.....	64
27.	భూ పరిశోధనము.....	65

28	వాస్తులక్షణాలచే భూగర్భ వస్తు విజ్ఞానము.....	69
29	శిల్పవి విజ్ఞానము.....	70
30	వేధా దోషములు.....	73
30.1	వీధ్యాదివేధా దోషములు (చత్వరదోషము).....	73-85
30.2	రేఖా వేధ్యాదున వీధిదోషము.....	
	3,4,5,6,7,8,9,10,11,12,13,14,15,16,17,18,19,20,21,22	

ద్వితీయ భాగము - Chapter - II

	పేజీ. నం.
1. విషయ పరిచయము.....	89
2. వాస్తుపురుషోత్పత్తి.....	89
3. వాస్తు పురుషభేదములు - వాస్తుపురుష శయనము.....	93
4. చరవాస్తు పురుషునికి భాద్రపదారంభ హేతువు.....	96
5. స్థిరవాస్తుపురుష విషయము - శయనము.....	96
6. శూన్యమాసాలందు వాస్తుకార్యాలు చేయరాదు.....	97
7. అభిశ - మాస - క్షయ(మల) మాస నిర్ణయము.....	97
8. వృషభచక్ర కలశచక్రములు.....	99
9. కలశ చక్రము.....	100
10. నిర్మాణభేదములు.....	102
11. వాస్తుపదవిభాగము - ప్రయోజనము (వాస్తు పదన్యాసము).....	103
12. ఏకాదశవాస్తు పదభాగము.....	110
13. వాస్తుత్రయ ప్రాముఖ్యము.....	111
14. వాస్తుపురుషాంగ - దేవతాస్థితి.....	113
15. ముఖద్వారస్థాపన యోగ్యదేవతా పదములు.....	122
16. ముఖద్వారస్థాపన విషయమున కృష్ణవాస్తుకారుని భావము.....	126
17. ఉపద్వారాలు.....	127
18. ద్వారాల విషయంలో కొందరు ఆధునిక వాస్తు రచయితల తప్పిదములు.....	129
19. వాస్తుపురుష మర్కాది విభాగము.....	129
20. వాస్తుపురుష మర్కాది వేధాఫలము.....	132
21. వృత్త త్రికోణాది వాస్తువులు.....	133
22. విశాలస్థలాలను - ఇండ్ల స్థలాలుగా విభజించుట.....	136
23. గ్రామాదులకు యోగ్య భూములు.....	139
24. స్థలభేదముచే - గ్రామనగరాదులకు భేదాలు.....	141
25. రాజమార్గ సంఖ్యచే నగరాదిభేదాలు.....	142

26.	దేవాలయాల స్థితి	143
27.	శారాభేదములు - నిర్మాణ భేదాలు	151
28.	యంత్రాలయాలు - స్వాక్షరీలు మొదలగువి	169

తృతీయ భాగము - Chapter - III

	పేజీ. నం
1. వృక్షములు	173
2. గృహోన్నతి - ఇంటియొక్క ఎత్తు - ప్రాథమిక విషయములు	183
3. గృహోన్నతి విషయంలో - కుశత్వాలు	185
4. దారు లక్షణములు	188
5. సజీవ నిర్జీవ దారువులు	188
6. సజీవ దారువులను అమర్చుటలో కొన్ని నియమాలు	188
7. చౌకముగా దూలములను అమర్చే పద్ధతి	189
8. ఉపయోగింపరాని మరికొన్ని దారువులు	190
9. స్తంభ దూల సంఖ్యాది నిర్ణయము	190
10. ద్వార లక్షణములు	192
11. ద్వార విషయములో - కొన్ని వేధాదోషాలు	195
12. ద్వార బంధవిషయములో - ఆయము	205
13. ద్వార బంధాది విషయములో యోగ్యదారువులు	206
14. ముఖద్వారమునకు ఇరువైపుల గూళ్లు ఉంచడంలోని ఫలము	207
15. కాంపొండు గేటు విషయము మరియు అంతర్వారాల విషయము	207
16. గోడల విషయము	208 - 219
1. ప్రహరీ గోడలు	
2. పితాచస్థాన నిర్ణయము	
3. శంకు స్థాపనము	
4. శంకు పదనిర్వచనము	
5. గోడలు సమానంగా ఉండవలయును	
6. గోడల లోపాలు - వాటి దుష్ఫలితాలు	
7. గోడలు ఉబ్బుట - పడుట - వలన చెడు ఫలాలు	
8. గోడల వేధాదోషాలు	
17. అటకలు	219
18. అలిందాలు (వసారాలు)	220
19. గృహప్రమాణము - గృహవిభాగము	230
20. స్తంభములు - దూలములు	232
21. కాలసర్ప - గమనవిధానము	234

చతుర్థ భాగము - Chapter - IV

	పేజీ. నం.
1. ప్రాకృతిమాది గృహనామములు - ద్వారనిర్ణయము.....	239
2. బావులు (బోర్ వెల్స్).....	241
3. సోపానములు.....	243
సోపాన భేదములు	
1. అవ్యతాలు, అనావ్యతాలు	
2. గుహ్యములు, అగృహ్యములు	247
4. శంఖ - చక్ర - పద్మాదిచిత్రముల మర్తమము.....	249
5. సోపానభేదాలు - మరికొన్ని.....	250
6. దేవర - అరుగు అక్షణము.....	252
7. మంచములు - శయనవిధానము.....	253
8. పై అంతస్తుల నిర్మాణ విధానము.....	254
9. వాహనసేవకాది వసతులు.....	255
10. ఇంటిని పెంచడము.....	255
11. ఆయాదికము.....	257
12. ఆయములకు వర్గాధిపత్యము - దిక్కులు మొదలైనవి.....	260
13. ఆయములు దృష్టి నిరూపణము.....	262
14. ఆయఫలములు - పద లక్షణము.....	267
15. ఆయాదిసాధనకై కొలతలు గ్రహించే విధానము.....	270
16. ఆయాది సాధనము.....	288
17. వర్ణుల సంగ్రహ పరిచయము.....	290
18. నవవర్గ గణిత పదముల పట్టిక.....	



నమో వేంకటేశ! నమో తిరుమలేశ!

అంకితము

పరమపూజ్యులు, బ్రహ్మనిష్ఠాగరిష్ఠులు

తపస్థంపన్నులు, అస్తద్గురువర్కులు

శ్రీ వ్యాసాశ్రమ సంస్థాపకులు నైన

శ్రీశ్రీశ్రీ మహర్షి సద్గురు మలయాళ స్వాముల వారి


దివ్యపాదార విందములపై

గురుభక్తి పురస్కరముగా నిడిన పూజాపుష్పము.


ఇట్లు

గురుచరణసేవారజము

జీరెడ్డి బాలచెన్నారెడ్డి



శ్రీ వ్యాసాశ్రమ వ్యాస పీఠ సంస్థాపకులు
మహర్షి సద్గురు శ్రీ మలయాళ స్వాములవారు



**శ్రీ జీరెడ్డిబాలచెన్నారెడ్డి - శ్రీమతి సావిత్రమ్మ
దంపతులు**

వాస్తు కౌముది - ప్రథమ భాగము

CHAPTER - I

వాస్తు కొముది - ప్రథమ భాగము

1. వాస్తు పద నిర్వచనము

‘వస’ - ‘నివాసే’ అనే ధాతువు నుండి వాస్తు అనే పదం జనించింది. గృహాదినిర్మాణం ద్వారా నివాసయోగ్యమైన భూమి వాస్తువు అని సరళమైన భావము.

అందుచేతనే అమరకోశకారుడు - “వేశ్మ భూర్వాస్తు రస్త్రియామ్” - అని నిర్వచనం చేశాడు. (వేశ్మభూ : వాస్తు - అస్త్రియామ్)

వేశ్మభూ: దీని అర్థము గృహాది నిర్మాణ యోగ్యమైన భూమి, వాస్తు వ వాస్తువు అనబడును. అస్త్రియామ్ వ స్త్రిలింగమునందు ఈ పదము ఉండదు. అనగా వాస్తు శబ్దము పుంలింగముగాను, నపుంసకలింగముగాను ఉండును అని పరిశిష్టార్థము.

సంస్కృతంలో ‘వాస్తు : వాస్తు’ - అని రెండు లింగాలు - పుంలింగము నపుంసకలింగము గలదై ఉండును.

తెనుగునందు వాస్తు శబ్దము అమహద్వాచకం అగుటచే పుంలింగ నపుంసకలింగాలకు రూపంలో భేదం లేదు.

ఉదా - తరు: - తరువు - (పుంలింగము) చెట్టు

మధు - మధువు - నపుంసకలింగము (అర్థము - తేనె)

క్రమంగా ఈ వాస్తు శబ్దార్థం బహుధా విస్తృతిని పొందింది.

ఇచ్చట పాఠకులు ఈ విషయాన్ని గుర్తింపదగును.

భాషా శాస్త్రాన్ని బట్టి పరిశీలించినచో క్రమంగా భాషలోని కొన్ని శబ్దాల యొక్క అర్థం విస్తరించుటయు అనగా వ్యాపకం అగుటయును, అలాగే కొన్ని శబ్దాలయొక్క అర్థము సంకుచితం అనగా పరిమితం అగుటయు అనుభవ సిద్ధము.

ఉదా - వీణావాదనము అనేది మిక్కిలి నేర్పుతో గూడినది మధురకంఠస్వరయుతమైన సంగీతనైదుష్యంతో బాటు వీణావాదన నైపుణ్యం సైతం ఉన్నచో ఇట్టివారు అపరసరస్వతీ ప్రతిబింబాలే అగుదురు. ఇలా వీణా నైపుణ్యంగలవారినే మొదట ప్రవీణులు అన్నారు - అనగా - ‘ప్రవీణ’ బిరుదంతో సత్కరించారు. ఇట్టివారు మనకు పౌరాణికంగా నల్గురే ప్రసిద్ధులు. వారి వీణలును లోక విశ్రుతిని పొందినాయి.

1. విశ్వావసువు అనే గంధర్వుడు

2. తుంబురుడు

3. నారదుడు

4. సరస్వతి

శ్లో॥ విశ్వావసోస్తు బృహతీ, తుంబురోస్తు కళావతీ ।

మహతీ నారదస్యస్యాత్ సరస్వత్యాస్తు కచ్చపీ ॥

భావము - విశ్వావసువు యొక్క వీణ పేరు బృహతి, తుంబురుని యొక్క వీణ పేరు కళావతి. నారదుని యొక్క వీణ పేరు మహతి, సరస్వతి యొక్క వీణ పేరు కచ్చపి అనబడును.

వీణకు ఇంత గొప్పతనం ఉండడంవల్లనే విద్యాదేవతయైన సరస్వతిని - “వీణా పుస్తక హస్తామ్” - అని ప్రార్థిస్తాము - కవికులతిలకుడైన కాళిదాసు తనకు విద్యాదాయినియైన శ్యామలాదేవిని (కాళికాదేవిని) ‘మాణిక్యవీణా

ముఫలాలయస్త్రీమ్' ఇత్యాదిగా స్తుతించినటుల అతని మొదటి కవితయైన శ్యామలాదండకంలోని ప్రారంభ ప్రార్థనా శ్లోకం ద్వారా తెలియుచున్నది. ఇటుల వీణావాదన నిపుణుని బోధించే ప్రవీణ శబ్దము విస్తృతార్థమును క్రమంగా పొందింది. ఎవడు ఏ కార్యంలో నేర్పరి అయినను వాడిని ప్రవీణుడు అనుట పరిపాటియైనది. తుదకు విశ్వ విద్యాలయ పట్టములలోను భాషాప్రవీణ, విద్యాప్రవీణ - ఇత్యాదిగా ఈ ప్రవీణ పదం చోటు చేసుకొన్నది. ఇక పంకజాది పదాలు అర్థసంకోచాన్ని పొందినాయి. పంకము అనగా బురద! బురదలో పుట్టినవి అన్నియును మొదట పంకజాలు అనబడినాయి. కాని క్రమంగా ఈ పంకజపదం కమలము నందు మాత్రమే రూఢం అయింది. అనగా అర్థ సంకోచాన్ని పొందింది.

ప్రస్తుతాంశము - 'వేశ్మ భూః వాస్తు' అనే నిఘంటువుచే మొదట గృహాదియోగ్య భూమియందు మాత్రమే ఉపయుక్తమైన ఈ వాస్తుశబ్దం, ప్రవీణశబ్దంవలె బహుధావ్యాపకమైన అర్థాన్ని పొందింది. అందుచేతనే వాస్తు శాస్త్రాలలో గృహయోగ్యభూములేగాక - నగర గ్రామ - రాజభవన - సభాభవన - మంత్ర గృహ; ధర్మశాలా - ఆయుధశాలా - ఆశ్వశాలా - క్రీడాంగణాదులకు యోగ్యములైన స్థలాలు అనగా భూములు అన్నియును విస్తృతంగా చర్చించి నిర్దేశింపబడినాయి.

ఇంతేగాదు, మొదట భూమిపై నిర్మించే గృహాదిపరంగా అనగా శిల్పరూపంగా వెలసిన ఈ వాస్తు శాస్త్రం భూగర్భవిషయాలలోనికిని ప్రసరించింది. అందుచేతనే ఈ వాస్తు శాస్త్రము గృహవాస్తువు, జలవాస్తువు, ఖనిజవాస్తువు, నిధివాస్తువు. ఇత్యాదిగా బహుళవ్యాప్తిని పొందింది.

నానార్థ రత్నకారుడు వాస్తు శబ్దానికి ఇలా పెక్కు అర్థాలను తెలిపినాడు - 'వాస్తు స్వాద్వహభూపుర్యో : గృహేసీమ సురజయోః!'

భావము - గృహభూమి - పురము - గృహము - సరిహద్దు సురంగము - "అనే ఈ అయిదు అర్థములందును వాస్తు పదము వాడబడును.

మయవాస్తువు నందు -

"భూరేవ ముఖ్యం వస్తుస్యాత్ తత్ర జాతానియానిహి ।

ప్రాసాదాదీని వాస్తూని వస్తుత్వాత్ వస్తు సంశ్రయాత్ ॥

అని వాస్తు శబ్ద నిర్వచనం గలదు

భావము - భూమియే ముఖ్యమైన వస్తువు. అందు జనించినవి అయిన - అనగా నిర్మితాలైనవి అయిన ప్రాసాదాదులు అన్నియును వాస్తువులు అనబడును. ఏలననగా - ఇవి అన్నియును ముఖ్యవస్తువైన భూమిని ఆశ్రయించినవియే. దీనిచే వాస్తు శబ్దార్థము క్రమంగా విస్తృతిని పొందినది అని తెలియుచున్నది.

సారాంశము - గృహ-గ్రామ-నగరాది నిర్మాణయోగ్యమై మనుష్యనివాసార్థమైన భూమి వాస్తువు అనబడును. గృహాదినిర్మాణాలును వాస్తువులు అగును. వస్తువైన భూమిని ఆశ్రయించినవియైన జల - ఖనిజ - నిధ్యాదులు అన్నియును వాస్తువులు అగును. అందుచే వాస్తు శాస్త్రము. 'గృహవాస్తువు - జలవాస్తువు - నిధివాస్తువు - ఖనిజవాస్తువు - రసాయనిక వాస్తువు, ఇత్యాదినామములతో బహువిధాలుగా విరాజిల్లుతుంది.

2. నివాసయోగ్య శబ్దనిర్వచనము

ఈ వాస్తు శాస్త్రము జలవాస్తువు, ఖనిజవాస్తువు, నిధివాస్తువు, రసాయనిక వాస్తువు మొదలగు పేరులతో బహువిధాలుగా ఉన్నను మానవ నివాసయోగ్యమైన గృహ-గ్రామ-నగరాది రూపమైన శిల్పవాస్తువునకే ఇచ్చట ప్రాధాన్యమీయబడినది. అందుచే ఇందుండే 'నివాసయోగ్య పదానికి అర్థం గ్రహించడం మిక్కిలి అవసరం అగును' కనుక దానిని సంగ్రహంగా వివరిస్తున్నాను.

ఈ - 'నివాసయోగ్య' - అనే పదం మిక్కిలి భావగంభీరత గలది - ఈ యోగ్యపద నిర్వచనమే ప్రాచీనులైన భృగు - వశిష్ట - నారదాది మహర్షి కృత వాస్తు శాస్త్రాలయందును, చరిత్ర ప్రసిద్ధులైన భోజరాజాదుల వాస్తు శాస్త్రాలయందును వివరింపబడినది అన్నను అతిశయోక్తిగాదు.

సృష్టిలోని మానవులకందరకును ముఖ్యమైన ఆహారాలు మూడు. అవి 1. వాయువు 2. జలము 3. భోజనము అనగా పృథివీ సంబంధమైన బియ్యము, జొన్న, గోధుమలు, ఇత్యాదిరూపమైనవి. ఇందు మొదటి రెండును అనగా గాలియు నీరును అనేవి మాత్రం భగవంతునిచే లేక ప్రకృతిచే అనుగ్రహింపబడినట్టివి. ఇక మూడవది అయిన భోజనము మాత్రమే మానవుడు స్వయంగా సంపాదించుకొనవలసియుండును. ఈ మూడు ఆహారాలలో ఉత్తరోత్తరం కంటే పూర్వపూర్వం ప్రశస్తములైనవి. అనగా తిండి కంటే నీరు, నీటికంటే గాలి ప్రశస్తాలు అని భావము. ఏలననగా - తిండిలేకుండ మానవుడు కొన్ని దినాలు సైతం జీవింపగలడు. నీరు లేకుండ కొన్ని గంటలు బ్రతుకగలడు. గాలి లేకుండ ఎవరో యోగులు తప్ప తక్కినవారు అరగంట కాలము సైతం మనుట కష్టమే అని అందరెరుంగుదురు. అందుచేతనే వైదిక ఋషిచే వాయువు ఇలాస్తుతింపబడింది.

"ఓంనమోబ్రహ్మణే, నమస్తేవాయో, త్వమేవ ప్రత్యక్షం బ్రహ్మసి, త్వమేవ ప్రత్యక్షం బ్రహ్మవదిష్యామి, ఋతం వదిష్యామి, సత్యం వదిష్యామి, తస్మామవతు, తద్వక్తారమవతు, అవతుమామ్ । అవతు వక్తారమ్ । ఓం శాన్తిః శాన్తిః శాన్తిః ।

(తైత్తిరీయోపనిషత్ - ప్రథమానువాకేశాన్తిపాఠః)

భావము - బ్రహ్మకు నమస్కారము, ఓ వాయుదేవా, నీకు నమస్కారము, నీవే ప్రత్యక్షమైన అనగా ఇంద్రియగోచరమైన బ్రహ్మము అయితివి, కనుక నిన్నే ప్రత్యక్షమైన బ్రహ్మముగా వచించుచున్నాను. ఋతమును - (బుద్ధి నిశ్చితమైన శాస్త్రీయకర్తవ్యమును) పలుకుచున్నాను. సత్యమును పలుకుచున్నాను. లేక నిన్నే ఋతమని సత్యమని పలుకుచున్నాను. నీ శక్తి, ఆచార్యునకు వక్ష్యత్వశక్తిని, శిష్యుడనైన నాకు గ్రహణధారణశక్తిని అనుగ్రహించి రక్షించుగాక, నన్ను రక్షించుగాక నన్ను రక్షించుగాక ఆదర్శార్థమున పునరుక్తి ఆచార్యశిష్యులమైన మాయిరువురకును ఆధ్యాత్మిక ఆధిదైవిక ఆధిభౌతికములు అనే త్రివిధ తాపములు శమించుగాక.

ఇక రెండవ ఆహారమైన శుభజలమును అనుగ్రహించే గంగాదిపుణ్యనదుల స్తుతులును ఇతిహాస పురాణాదులందు మనకు కోకొల్లలుగా దర్శనమిచ్చుచున్నాయి. నదీతీరాలయందే సారవంతమైన భూములు ఉండడం, పంటలు సమృద్ధిగా పండడం, ఆహారం పుష్కలంగా లభించడం అనేది అందరికిని ప్రత్యక్షమైన సత్యము. మన ఆంధ్రదేశంలోను గోదావరీ కృష్ణా - డెల్టా ప్రాంతాలలోని ప్రతి చిన్న గ్రామమును ధన్యాగారమై విరాజిల్లుతూ ఉండడం అనేది ఆ ప్రాంతాలను ఒకసారి దర్శించినచో తెలియగలదు.

ఈ కారణం చేతనే మహానగరాలు జనపదాలు అన్నియును నదీతీరాలయందే ఇతిహాసకాలం నుండియూ విరాజిల్లుతూ వచ్చాయి. భారతరాజధాని ఢిల్లీ (హస్తినాపురము) యుమునాతీరంలో గలదు. ఆయోధ్య

సరయూతీరంలో గలదు. కాశీనగరం గంగాతీరంలో ఉంది. ప్రాచీనకాలంలో ఆర్యులు, గంగా సింధూ తీరమైదానాలలో నివసించారు అనేది చారిత్రిక సత్యము. ఆంధ్రదేశంలోని ప్రసిద్ధనగరాలైన రాజమండ్రి, విజయవాడ, నెల్లూరు, కర్నూలు మొదలైనవి నదీతీరాల యందే గలవు.

నేడు విజ్ఞానశాస్త్రము బహుధా అభివృద్ధిని పొందింది. నదులకు రిజర్వాయర్లు నిర్మించి కాలువల ద్వారా సుదూరప్రాంతాలకును నీటిని అందించగల్గుచున్నారు. మద్రాసునగరానికి మంచినీటిని చేర్చే తెలుగు గంగ ప్రాజెక్టు ఇటువంటిదే అగును. ఇక రహదారులు విస్తృతంగా గలవు గనుక ధనము ఉన్నచో ఎచ్చటి నుండి ఎచ్చటికైనను రైళ్లు, లారీలు ఇత్యాదికం ద్వారా భోజన వస్తువులు రాగలవు.

ఈ కారణాలచే ఇప్పుడు నివాసయోగ్యపదానికి అర్థము 'ధనము సంపాదించుకొని సుఖంగా జీవింపగల్గిన చోటు' - అనే అర్థము సముచితంగా ఉండును. కేవలం ధనం సంపాదించగల్గినంత మాత్రాన సుఖశాంతులు గల్గవు. స్థల ప్రభావం పవిత్రవర్తన, దాపున చేరే మనుష్యులు, వీటికన్నింటికిని మించినదైన ఈశ్వరానుగ్రహం మొదలైనవాటిపై సుఖశాంతులు ఆధారపడి ఉంటాయి. అందుచేతనే క్రొత్తగా గ్రామానికి గాని, నగరానికి గాని పోయి నివసింపదలచినచో గ్రామాణర్వణం అడుగడం సంప్రదాయమైనది. గ్రామాణర్వణ లక్షణాన్ని ఉత్తరగ్రంథంలో వివరిస్తాను.

నివాసయోగ్య స్థల విషయాన్ని, నీతిశాస్త్రకారులును, ధర్మశాస్త్రకారులును సంగ్రహంగా ఇలా నిర్వచించారు. సర్వప్రసిద్ధమును, సంస్కృతభాషా ప్రవేశంగలవారికి అందరకును కంఠస్థమును అయిన ఈ నీతి శ్లోకాన్ని గమనించండి.

శ్లో॥ తత్ర మిత్రనవస్తవ్యం యత్రనాస్తి చతుష్టయమ్ ।

ఋణదాతాచ వైద్యశ్చ శ్రోత్రియః సుజలానదీ ॥

భావము - అవసరానికి ఋణసహాయం చేసే ఆప్తుడును - వైద్యుడును, మంచి చెడ్డలను తెలిపి సుఖశాంతులను గల్గించే వేదవేత్తయు - శుభజలమైన నదియును లేనిచోట నివసింపరాదు.

దీనినే సుమతి శతకకారుడు జానుతెనుగులో ఇలా అనువదించాడు.

కం॥ అప్పిచ్చువాడు, వైద్యుడు,

ఎప్పుడు ఎడతెగకపాటు - నేరును, ద్విజుడున్,

చొప్పడిన ఊరనుండుము

చొప్పడకున్నట్టియూరు - చొరకుము సుమతీ ॥

అతిముఖ్యమైనవిషయాన్ని మనవారు అన్వయముఖంగాను వ్యతిరేకముఖంగాను బోధించడం అనేది వేదకాలం నుండియును గలదు.

ఉదా - సత్యం వద - సత్యముపలుకుము - అన్వయపద్ధతి

నాన్యతం వద - అసత్యము పలుకవద్దు - వ్యతిరేకపద్ధతి

ఇచ్చట నివాసయోగ్యత అనేది అతిముఖ్యవిషయము అవడం మూలాన సుమతి శతకకారుడు - 'ఋణదాత్రాది చతుష్టయం గల్గినచోటనే ఉండుము' అని అన్వయముఖంగాను 'అట్లుగానిచోట ఉండవద్దు' - అని వ్యతిరేక ముఖంగాను భావాన్ని స్పష్టీకరించాడు.

నివాసయోగ్యతావిషయంలో సుమతి శతకకారుని యొక్క ఇంకొక్క నిర్వచనం పైతం పరిశీలించండి.

కం || తనవారు లేని చోటను
జనులించుక లేనిచోట జగడముచోటన్ ।
అనుమానమైన చోటను
మనుజునకు నిలువదగదు మహిలో సుమతీ ॥

భావము - ఆపదలకు ఉపయోగపడే - 'నావారు' అనేవారు లేనిచోటను, జనులు తక్కువగా ఉన్నచోటను అనగా మానవజాతికి వృద్ధిలేనిచోటను, తగవులు వచ్చేచోటను, ప్రాణరక్షణవిషయంలో సందేహం గల్గిన చోటను, మనుష్యుడు క్షణమైనను ఉండరాదు.

ఈ నిర్వచనంలో మానవుని యొక్క జీవనోపాధి కంటెను ప్రాణరక్షణ అనేది అధికంగా చోటు చేసికొన్నది.

'జీవన్ భద్రాణి పశ్యతి' (శ్రీమద్రామాయణము - సుందరకాండం)

"బ్రతికి యుండిన శుభములుబడయగలడు"

అనే ఆదికవి వాల్మీకి సూక్తి, ఈ నిర్వచనంలో ప్రతిబింబించియున్నది.

అందుచేతనే గృహం యొక్క కొలతల సందర్భంగా పదాన్ని గృహనక్షత్రము గృహయజమానుని నక్షత్రానికి మృత్యుతార - విపత్తార - ప్రత్యక్షార కాని విధంగా కూర్చుదురు. ఇది ఉత్తరగ్రంథంలో వివరంగా తెలుపబడును.

సారాంశము - జీవనోపాధిదాయకమును - సుఖశాంతులకు నిలయమును అయిన రక్షితస్థలము వాస్తుభూమి అనదగును.

3. మానవులందరికీ ఒకే విధమైన నివాస భూమి తగదు

ప్రకృతి అంతయును త్రిగుణాత్మకమైనది. సత్త్వము రజము తమము అనేవి త్రిగుణములు. ప్రకృతికే అవిద్య అనియు, అనాత్మ అనియు నామాంతరములు గలవు. ఈ మూడు గుణాల యొక్క హెచ్చుతగ్గులను బట్టియే సమస్త ప్రాణికోటియు ఉండును. ప్రకృతిలోనిదేదైన అనగా భూమియు ఒకేవిధంగా ఉండవు. ఒకచోట సాత్విక ప్రధానంగాను, ఇంకొకచోట రాజసప్రధానంగాను, వేరొకచోట తామసప్రధానంగాను ఉంటుంది. అందుచేతనే ఉత్తర గోగ్రహణాదులందు తనవారు, ఇతరులు అనే భేదం వీడి అవక్రంగా పరాక్రమించిన పార్థునకు ధర్మక్షేత్రమైన కురుక్షేత్ర ప్రభావమే విరక్తిని జనింపజేసింది. గీతాసుధాబోధకు కారణం అయింది అని విజ్ఞులు అందురు. ఇన్ని మాటలేల శ్మశానమునుగాంచినచో ఎట్టివానికైనను క్షణకాలమైనను వైరాగ్యము గల్గుట అనుభవసిద్ధము.

ఇక ప్రణవనాద సిద్ధాంతాన్ని బట్టి సమీక్షించినచో అకార - ఉకార - మకారాత్మకమైన వ్యష్టిప్రణవమే సమస్త సంసారానికిని కారణం అగును.

శ్లో॥ ఓమిత్యేకాక్షరః శబ్దో వాచకో బ్రహ్మణః పరః ।
సమష్టి వ్యష్టిరూపేణసోయం ద్వేధాప్రబుధ్యతే ॥
బ్రహ్మదృష్ట్యా సమష్టిఃస్యాద్ వ్యష్టిస్తు జగదీక్షణాత్ ।
అకారోకారమకారై ర్వ్యష్టిరూపం తదుచ్యతే ॥

భావము - ఓంకారము పరబ్రహ్మకు వాచకము. ("వాచ్యవాచకయోః అభేదః) వాచ్య వాచకములకు భేదం లేదు" - అనే నియమాన్ని అనుసరించి ఓంకారమే పరంబ్రహ్మమును అగును. అది సమష్టి అనియు వ్యష్టి అనియు రెండు విధాలుగా విరాజిల్లుతుంది. సమష్టి అయినది అతీతమును నిర్గుణమును ఏకమును అగును. ఇక వ్యష్టి అయినది అకార-ఉకార-మకారాత్మకమును జగద్రూపమును అగును. 'ఏక అహం బహుస్యామ్' అనే శ్రుతియు ఈ విషయాన్నే ఉద్బోధిస్తున్నది.

“ఏకః అహమ్ వ సమష్టి - ఓంకారాత్మక పరబ్రహ్మముగా ఒక్కడనైన నేను బహు వ అకార-ఉకార-మకారాత్మక వ్యష్టిరూపముచే బహుధా, స్వామ్ వ అగుదునుగాక వ విస్తరింతునుగాక” అని ప్రణవతత్త్వవాదులు ఈ శ్రుతికి అర్థాన్ని వివరిస్తారు. ఇందు అకారము జ్ఞానరూపము, ఉకారము, క్రియారూపము, మకారము ఇచ్ఛారూపమును అగును. ఈ మూడును సమష్టి ఓంకారంలో ఏకం అవడం వలన మూడింటికిని పరస్పర సంబంధం ఉంది. వ్యష్టి ప్రణవరూపం సమస్త సంసారం అగుట వలన సృష్టిలోని ప్రాణులలో కొందరికి జ్ఞానం ప్రధానంగాను, క్రియయు, ఇచ్ఛయును తక్కువ పరిమాణంలోను ఉంటాయి. మరికొందరికి క్రియాశక్తి అధికంగాను, జ్ఞానేచ్ఛాశక్తులు తక్కువగాను ఉంటాయి. అందుచే పని చేసే విధానం తెలియనందున ఇచ్ఛాశూన్యతయుగల్గును. జ్ఞానేచ్ఛాశక్తిగలవారు తోడైనచో పనిని చేయగలరు. ఇటులనే ఇంకొందరికి - ‘అది చేయాలి ఇది చేయాలి’ - అనే గొంతెమ్మ కోరికల రూపమైన ఇచ్ఛాశక్తి మాత్రం బలంగా ఉంటుంది. ఆ పనిని చేసేందుకు అవసరం అయిన జ్ఞానశక్తిగాని క్రియాశక్తిగాని ఉండదు. అందుచే జ్ఞానక్రియా శక్తులుగలవారు తోడుగా దొరికేవరకు వీరును ఏ పనిని చేయజాలరు. కొందరికి ఈ మూడు శక్తులు ఉండి కార్యాన్ని సాధించినను. సమష్టిరూపమును అనుభవార్హమును అయిన సాహసక్రియాశక్తి అనేది ఉండదు. ‘అందుచే వీరు కార్యాన్ని సాధిస్తారేగాని - సామొక్కరిది, సోకొక్కరిది’ - అన్నట్లు వీరి క్రియాఫలితాన్ని మరియొక అదృష్టశాలి పొందుతాడు. ఉదాహరణచే ఈ విషయం స్ఫుటంగా పాఠకులు గ్రహింపగలరు.

కాశీమజిలీ కథలలోని కీలుగుట్టం కథ. ఇందుకు తగిన ఉదాహరణం అగును. ఈ కథలో శిల్పి, తనయొక్క జ్ఞాన, క్రియా, ఇచ్చాశక్తులను మూడింటిని చక్కగా ఉపయోగించి ఆకాశ సంచారియైన కీలుగుట్టాన్ని తయారుచేస్తాడు. కాని దానిని ఆరోహించి ఆకాశవిహారం చేసే ధైర్యసాహసాలు అతనికి లేవు. విక్రముడు అనే రాజపుత్రుడు, శిల్పివలన ఆ కీలుగుట్టము యొక్క విధానం గ్రహిస్తాడు. గగనంలో అద్భుత విన్యాసాలు చేస్తాడు. రాజానుగ్రహించే సేనాపతిత్వం పొందుతాడు. నరహంతకభూతాన్ని సంహరిస్తాడు. క్రమంగా రాజపీఠమునధిరోహిస్తాడు.

వీరిలో ఎటువంటి వారికి అందుకు తగిన ఆహారాలు సైతం ఉండును. శాకాహారియైన భాగవతుడు, మాంసాహారుల గృహసమీపాలలో ఉండి వారి గృహాల నుండి వెలువడే మసాలా గాసనలను భరింపలేడుగదా ! అందుచే ఎటువంటి వారు అటువంటివారికడనే ఉండగోరుదురు. కనుక వేశ్మభూమి - అనగా గృహయోగ్యమైన భూమి అనేది అందరికీని ఒకేవిధమైనదిగా ఉండదు.

“యస్య సత్వస్యయా యోనిః తస్యాంతత్పరిమార్గతే ।
నశక్యాప్రమదావష్టా మృగీషు పరిమార్గితుమ్ ॥”

(శ్రీమద్రామాయణే - సుందరకాండః)

సందర్భసహితభావము - మహా భాగవతుడైన హనుమానుడు. లంకలో సీతను అన్వేషిస్తూ మొదట అయుధశాలలు, నర్తనశాలలు, భోజనశాలలు మొదలైన వాటిని అన్నిటిని తిరుగుతాడు. పిమ్మట తన అజ్ఞానాన్ని గుర్తించి ఇలా భావిస్తాడు - "ఎటువంటివారు అటువంటివారి దగ్గరనే ఉంటారు, అట్టి స్థలాలలోనే వారిని వెదకి గుర్తించాలి. కనబడని స్త్రీని జంతువులమందలో వెదకినచో ఏమి ఫలం గల్గును".

ఇలా తలంచి స్త్రీలు ఉండే అశోకవనంలో ప్రవేశిస్తాడు.

సారాంశము - గృహయోగ్యభూమి అనేది అందరికిని ఒకేవిధంగా ఉండదు. ఆ వృత్తుల యొక్క సాత్త్వికాదిగుణాలకు జీవనోపాధులైన వృత్తులకును అనుగుణంగా ఉండును. అటుల ఉండిననే సుఖశాంతులతో గృహస్వాముల జీవితం కళకళలాడుతూ ఉంటుంది.

4. గృహప్రయోజనము

శతాబ్ది శాస్త్రరీత్యా గృహశబ్దాన్ని ఇలా నిర్వచించవచ్చును.

గృహాతి స్వీకరోతి స్వనిర్మాణే మృత్ పాషాణ దర్వాదికమ్ ఇతి గృహమ్ - అనగా తన నిర్మాణ విషయంలో - మట్టిని, రాళ్లను, కట్టలను మొదలగువాటిని గ్రహించునది గనుక గృహము అనబడును.

గ్రహ-ఉపాదానే స్వీకరించుట-గ్రహించుట ।

ఇల్లు అనే అర్థమునందు 'గృహమ్' అని నపుంసకలింగము ।

"దారేష్వపి చ గృహః" - అమరకోశము నానార్థవర్గు

భార్య అనే అర్థంనందును గృహశబ్దముగలదు. భార్యవాచకమైనప్పుడు - 'గృహః' అని పుంలింగ బహువచనాంతమై ఉండును. ఈ అర్థంలో ఇలా నిర్వచనం చేయదగును.

గృహాన్ని - స్వీకుర్వన్తి పురుషేణ ఆర్జితం ధనం

కుటుంబపోషణార్థమ్ - ఇతి గృహః ।

పురుషుడు సంపాదించిన ధనాన్ని కుటుంబ పోషణార్థమై గ్రహించేవారు గనుక గృహాలు అని భావము.

మన శాస్త్రకారులందరును మహర్షులే అగుదురు.

"భృగురత్నిర్వశిష్టశ్చ విశ్వకర్మా మయస్తథా ।

(భృగువు-అత్రి-వసిష్ఠుడు విశ్వకర్మ - మయుడు)

ఇత్యాదిగా - పదునెనిమిది మంది వాస్తు శాస్త్రోపదేశకులుగా పేర్కొనబడినారు.

జ్ఞానద్రష్ట లేక బ్రహ్మవేత్త అయినవాడే - ఋషి లేక మహర్షి - మొదలగు నామాలకు అర్హుడు అగును. అట్టి

మహర్షుల నిర్వచన ప్రకారం, గృహి-గృహస్థుడు అనే పదాలతో వివాహితుడు మాత్రమే వ్యవహరింపబడును. స్త్రీ

అయినచో-గృహిణి-గృహస్థురాలు అనబడును. ఇటుల వివాహితుడైనవాడు - ఇల్లు లేకపోయినను - చెట్టు క్రింద

కాపురం ఉన్నను గృహస్థుడే అగును - వివాహం చేసికొననివాడు ధనబలంచే పది గృహాలు గలవాడైనను వానిని

- గృహస్థుడు ఇత్యాదిపదాలతో పిలువబడడు.

మానవులకు ఆదిపురుషుడైన మనువు తన ధర్మశాస్త్రంలో (మనుస్మృతిలో) గృహ-గృహిణీ పదాలకు అభేదాన్ని

సైతం ఇలా బోధించాడు.

నగృహం గృహమిత్యాహుః గృహిణీగృహముచ్యతే ।
గృహిణ్యారహితం గృహం కాంతార సమముచ్యతే ॥

భావము - కేవలము గృహము గృహముగాదు - గృహిణీయే

గృహము అనబడును - గృహిణి లేని గృహము అడవితో సమానము.

సారాంశము - వివాహితుడే గృహియు గృహస్థుడును అగునుగాని, అవివాహితుడు పెక్కు గృహాలు గలవాడైనను

గృహి-గృహస్థుడు-ఇత్యాదిపదాలతో పిలువబడుటకు అర్హుడు కానేరడు.

ఇలాంటి గృహస్థుని యొక్క దాన పూజా యజ్ఞాది క్రియలు అన్నియు స్వగృహంలో జరిగినచో అధిక ప్రయోజనాన్ని

గల్గిస్తాయి అనేది భావంతో గృహవశ్యకతయు గృహవాస్తువును బోధింపబడినాయి.

“గృహస్థస్యక్రియాః సర్వాః నసిద్ధ్యన్తిగృహంవినా ।

యతస్తస్మా ద్గృహారంభ ప్రవేశసమయాబ్రువే ॥

(మత్స్యపురాణము)

భావము - గృహస్థుని యొక్క శ్రేతస్మార్తాదిక్రియలు అన్నియును గృహం లేనిచో సరిగా సిద్ధింపవు. అందుచే
గృహయోగ్యస్థలము - గృహారంభ కాలము - గృహప్రవేశ సమయము - గృహ నిర్మాణవిధానము ఇత్యాదికమును
తెలుపుచున్నాను.

ఇక్కడ నొక్కవిశేషము - స్వగృహం లేనివారు దేవాలయాలలో పూజాదికం చేయవచ్చును అనియు శాస్త్రకారులు
అన్నారు.

అతిథులకు అభ్యాగతులకు బ్రహ్మచారులకు సాధు సన్యాసులకు అందరకును పోషకుడును అగుటచే గృహస్థుడు
సర్వాశ్రయుడుగాను, గృహస్థాశ్రమము సర్వాశ్రయముగాను ఇలా కీర్తింపబడింది.

“అయమేవాశ్రమోజ్జీయః సర్వేషాం పరమాశ్రయః

(ప్రణవనాదము - గార్గాయణమహర్షిః) (ప్రథమ తరంగము)

భావము - ఈ గృహస్థాశ్రమమే అందరికిని శ్రేష్ఠమైన ఆశ్రయము.

వృక్షము శుభంగా సురక్షితమై ఉన్నచో దానిని ఆశ్రయించి ఉండే పక్షులును శుభంగా ఉండగలవు. అటులనే
సర్వాశ్రమవాసులకు ఆశ్రయమైనవాడు గృహస్థుడు అగుటచే అతడు శుభంగా ఉండవలయును అనేది
విశుద్ధభావంతో మహర్షులు ఈ వాస్తు శాస్త్రాన్ని ముఖ్యంగా గృహవాస్తువును మనకు బోధించారు.

5. భూమి అనగా నేమి ?

మొదట భూమి అనగా ఏమిటో తెలిసికొన్నచో పిమ్మట గృహాదియోగ్యభూమిని - అనగా వాస్తుభూమిని గ్రహించడం
తేలికగా ఉండును అనే భావంతో భూమిని గూర్చి కొంత పరిచయం చేస్తాను!

“అస్య మహతోభూతస్య ఆత్మనః సకాశాత్

ఆకాశః సంభూతః, ఆకాశాద్వాయుః, వాయోస్తేజః

తేజస ఆపః, ఆపః పృథివీ అజాయత” అని శ్రుతి

భావము - ఆత్మ నుండి ఆకాశం జనించింది. ఆకాశం నుండి వాయువు పుట్టింది. వాయువు నుండి అగ్ని
జనించింది. అగ్ని నుండి భూమి పుట్టింది.

వివరణ: - ఆకాశం అనగా అవకాశం భాళీ ప్రదేశం - ఆకాశం యొక్క గుణము శబ్దము మాత్రమే అగును. ఆకాశం నుండి పుట్టిన వాయువు ఆకాశంలో మూడవ వంతు (1/3 భాగము) మాత్రమే ఉంటుంది. వాయువునకు స్వగుణమైన స్పర్శయు, జనక ఆకాశగుణమైన శబ్దమును అనే రెండు గుణాలు ఉండును. వాయువు నుండి పుట్టిన అగ్ని, వాయువులో మూడవ భాగం మాత్రమే ఉండును. అగ్నికి స్వగుణమైన రూపంతోబాటు ఆకాశ వాయుగుణాలైన శబ్దస్పర్శలు అనే రెండు గుణాలును ఉండును. అనగా అగ్నికి శబ్దస్పర్శ రూపాలు అనే మూడు గుణాలు ఉండును అని భావము. మరియు ఆకాశవాయువులు లేనిచో అగ్ని, మనజాలదు అనగా అగ్ని చల్లారును - అగ్ని నుండి నీరు జనించింది. ఈ నీటికి స్వగుణమైన రుచితోబాటు జనకములైన ఆకాశ, వాయు, అగ్నిగుణాలైన శబ్ద స్పర్శరూపాలును ఉండును. అనగా నీటికి మొత్తము శబ్దస్పర్శరూప రసాలు అనే నాలుగు గుణాలు ఉండును. మరియు అగ్నిలో మూడవ వంతు మాత్రమే నీరు ఉండును. నీటి నుండి జనించిన పృథివి నీటిలో మూడవ వంతు మాత్రమే ఉండును. ఈ పృథివికి (భూమికి) తన గుణమైన గంధంతో బాటు జనకాలైన ఆకాశ, వాయు, అగ్ని, జలగుణాలైన శబ్దస్పర్శ రూప రసాలు అనే నాలుగు గుణాలును ఉండును. అనగా మొత్తము అయిదు గుణాలు (శబ్ద స్పర్శ రూప - రసగంధాలు) ఉండును. మరియు ఈ భూమిలో సగభాగానికి మాత్రమే పృథివీతత్త్వము ఉంటుంది. మిగిలిన సగభాగాన్ని - జనకభూతాలైన - ఆకాశ, వాయు, అగ్ని, జలములు ఆక్రమించి ఉంటాయి. ఇది అనులోమ రూపమైన క్రమము - ప్రళయకాలంలో వచ్చినవి వచ్చినట్లుగా విలోమక్రమంగా అంతరిస్తాయి అనగా భూమి నీటిలో అంతరిస్తుంది. ఇలాగే క్రమంగా నీరు అగ్నిలోను, అగ్ని వాయువులోను, వాయువు ఆకాశంలోను, ఆకాశం మూలప్రకృతిలోను, మూలప్రకృతి పరమాత్మలోను అంతరిస్తాయి.

ప్రస్తుతాంశము - పై విచారణ వలన భూమిలో భూమితత్త్వమేగాక తక్కిన ఆకాశాదికమైన భూతచతుష్టయ తత్త్వాలును గలవు అని స్పష్టంగా గ్రహింపగల్గినాము మరియు ఈ భూమియందు ఆకాశవాయూది భూతతత్త్వాలు భూమిలో అంతటను ఒకే విధంగా ఉండవు. కొన్ని యెడల అగ్నితత్త్వం అధికంగా ఉంటుంది. అందువలననే అట్టి భూభాగంలో అప్పుడప్పుడు అగ్నిపర్వతాలు ప్రేలి అపార జననస్థం గల్గుతూ ఉంటుంది. కొన్ని యెడల వాయుతత్త్వం అధికంగా ఉంటుంది. అట్టి చోటులందు, సుడిగాలులు ఉద్భుతంగా వస్తూ ఉంటాయి మరియు భూమి క్రుంగడం సైతం సంభవిస్తుంది. ఆకాశతత్త్వం అధికంగా గల చోటులందు సైతం భూమిలో బీటలు ఏర్పడడం క్రుంగిపోవడం సంభవిస్తాయి. జలతత్త్వం అధికంగాగల చోటులందును. భూగర్భ జలప్రవాహాలు కొన్ని చోటులందు తగ్గడం వలన భూమిలో లొట్టలు పడడం భూకంపాల వంటి అనర్థాలుగల్గడం సంభవించడం గలదు.

ఈ పరిస్థితులనన్నింటిని తెలియజేస్తూ - భూతత్త్వం అధికంగా గల ప్రదేశాలయందే గృహాదికం నిర్మింపదగును అని బోధించడమే వాస్తుశాస్త్ర లక్ష్యం అని గ్రహింపవలయును.

సారాంశము - భూమిలో శబ్ద స్పర్శ రూప రస గంధములు అనే అయిదు గుణాలు గలవు. అటులనే భూతత్త్వమేగాక ఆకాశ, వాయు, అగ్ని, జల తత్త్వాలును గలవు. వాటిని అన్నింటిని వివరించి రక్షితమైన యోగ్యభూమిని గృహానికి నిర్దేశించడం వాస్తు శాస్త్రసారము అని ఈ చర్చ వలన లభించిన ముఖ్య విషయము,

6. వాస్తువునకు జ్యోతిషాదులకు గల సమన్వయము

మహర్షులు లోకహితభావంతో శాస్త్రాలు రచించారు. వాస్తుశాస్త్ర రచయితలైన మహర్షులలో కొందరు జ్యోతిషశాస్త్ర మహర్షులు లోకహితభావంతో శాస్త్రాలు రచించారు. వాస్తుశాస్త్ర రచయితలుగాను ప్రసిద్ధి గాంచిరి గార్గి, నారదుడు, బృహస్పతి, వాసుదేవుడు, రచయితలుగాను - వేదాంత శాస్త్రరచయితలుగాను ప్రసిద్ధి గాంచిరి గార్గి, నారదుడు, బృహస్పతి, వాసుదేవుడు, వశిష్ఠుడు, అగస్త్యుడు, భృగువు, పరాశరుడు, అంగీరసుడు మొదలైనవారు ఇందులకు ఉదాహరణమగుదురు.

“భృగుర్వైవారుణః”

“శానకోహవైమహాశాలో ఆంగిరసం

విధిపదుపపన్నః ప్రపచ్ఛ”

ఇత్యాదిగా ఉపనిషత్తులందును ప్రత్యక్షమగుచున్నారు.

“షడ్చిరణ్డేర్భహ్మబుధ్యతే”

భావము - శిక్షా - వ్యాకరణము చందము జ్యోతిషము - నిరుక్తము కల్పము అనే ఆరు అంగముల విజ్ఞానముచే బ్రహ్మము లేక వేదము తెలియబడును. అనే ప్రసిద్ధిచే జ్యోతిషము వేదాంగములలో నొకటిగా ప్రసిద్ధిగన్నది.

ఈ జ్యోతిషమే సిద్ధాంతభాగము జాతకభాగము ముహూర్తభాగము ప్రశ్నభాగము వాస్తుభాగము ఇత్యాదిగా బహుధా విస్తరించినది. అందుచే సామాన్యంగా పంచాంగకర్తలు అందరును తమ పంచాంగములలో అల్పముగానైనను వాస్తు విషయాలను వ్రాయడం పరిపాటిగా ఉంది.

ఇక ముహూర్తభాగంలో గృహారంభ గృహ ప్రవేశముహూర్తాలు కేవలం తారాబల చంద్రబలాలతోనే ముడిపడియుండవు. సూర్య నక్షత్ర + చంద + నక్షత్రముల ద్వారా గల్గేడి వృషభ చక్ర - కలశచక్రాలపై ఆధారపడి ఉండును. మరియు సౌరచాంద్రమానములను అనుసరించి సంభవం అయ్యే నెలల బట్టియు వాస్తుముహూర్తాలు ఉండును. కత్తెర, డొల్లు కత్తెరలును వాస్తు కార్యాలకు త్యజింపవలసియుండును. శంకుస్థాపన ముహూర్తము స్థిర రాశియై ఉండవలయును. ఆది, శని, మంగళ వారాలును శంకుస్థాపనకు పనికిరావు. శంకుస్థాపన చేయదగిన స్థల నిర్ణయం అనేది వాస్తు పురుషుని దిశా శయనమును అనుసరించి ఉండును.

“త్యక్త్యా తచ్ఛిరణ్డేక్షణస్థకభుభౌ” (కాలామృతము)

భావము - వాస్తు పురుషుని యొక్క దృష్టి పడే దిక్కును పాదములు ఉండే దిక్కును వదలి - నిర్దేశిత స్థానమునందు శంకుస్థాపన చేయవలయును. వాస్తు పురుషుడు ఎడమచేతిపై తల ఉంచి శయనిస్తాడు.

ఇంకను - గ్రామార్వణము సైతం జ్యోతిషశాస్త్రముతో ముడిపడియుంది. అటులనే ఇంటికి కొలతలను అనగా పదమును నిర్దేశించునప్పుడును గృహనక్షత్రము యజమానుని నక్షత్రానికి సరిపడునా లేదా అనియు చూడవలసి యుండును.

ఇలా ఎన్నియో విషయాలను జ్యోతిషశాస్త్రమును ఆధారం చేసికొని నిర్ణయింపవలసియుండును మరియు కొందరి జాతకాలలో కుజుడు, శుక్రుడు లేక లగ్నము నుండి ద్వితీయాధిపతియు చతుర్థాధిపతియు దుర్బలంగా ఉన్నచో ఎంత ధనవంతులు అయినను గృహయోగం గల్గదు. గృహంలో ఇతరులకు గృహయోగం ఉన్నచో వారిచే శంకుస్థాపనను బలమైన ముహూర్తంలో చేయించడం జరుగుతుంది. జాతకాలు లేనివారికి సాముద్రికం ద్వారా గృహయోగాన్ని నిర్ణయించవలసియుంటుంది.

ఇట్టి స్థితిలో - జ్యోతిషానికిగాని ఇతరశాస్త్రాలకుగాని వాస్తుశాస్త్రంతో సంబంధం లేదు అనడం ఎంత సముచితమో విజ్ఞులు ఆలోచింపగలరు.

ఇటీవల ఒకానొక ఆధునిక వాస్తుశాస్త్ర రచయిత తన గ్రంథంలోని ముఖచిత్రానికి వివరణ యిస్తూ ఇలా వ్రాసినాడు. ‘సృష్టికి మూలం శక్తి, శక్తికి మూలం సూర్యుడు’ - ఇత్యాదిగా ‘ఏవేవో అసందర్భంగా ఎన్నో విషయాలు ప్రస్తావించాడు.

ఇందులో మొదటి వాక్యం ‘సృష్టికి మూలం శక్తి’ అనేదాన్ని మాత్రం సగుణబ్రహ్మశక్తి అనిగాని వ్యక్తి ప్రణవశక్తి అని గాని లేక ప్రకృతి పురుషయోగ జనిత శక్తి అని గాని తలంచుటకు అవకాశం గలదు.

ఇక రెండవ వాక్యం “శక్తికి మూలం సూర్యుడు” - అనే దాన్ని ఎలా సమర్థించాలో నా పాండిత్యానికి సాధ్యపడడం లేదు. సూర్యుడు అనగా ఏమిటో సూర్యకుటుంబం అనగా ఏమిటో - స్పృటంగా తెలిసినచో ఆ రచయిత గారు తన గ్రంథంలో జ్యోతిషాన్ని నిరసించడని తలంతును. పాఠకులు శాస్త్రీయమైన ఈ క్రింది విషయాలను శ్రద్ధగా అవగతం చేసికొందురుగాక.

ఈ బ్రహ్మాండానికి మాత్రం సూర్యుడు అధిపతి అగును - సూర్యుని నుండి యే భూమియూ కుజాదిగ్రహాలును విడిపడినవి. చంద్రుడు మాత్రం భూమి నుండి విడి పోయినాడు. అందుచే చంద్రుడు భూమి చుట్టూ తిరుగుతూ భూమితోబాటు సూర్యుని చుట్టూ తిరుగుచున్నాడు. తక్కిన కుజాదిగ్రహాలు మాత్రం తమ చుట్టూ తాము తిరుగుచూ సూర్యుని చుట్టూ తిరుగుచున్నాయి. ఇందు కుజాదిగ్రహాలకు సూర్యసాన్నిధ్యాది కారణాల వలన వక్రగమనం అనగా వెనుకకు తిరుగుటయును గలదు. భూమికినిచంద్రునికి మాత్రం వక్రగమనం లేదు. అలా ఉన్నచో పగలు తర్వాత మరల పగలు అటులనే పౌర్ణమి తర్వాత మరల పౌర్ణమియు రావలసి వచ్చును.

ఇందు ఒక్కొక్క గ్రహానికి గ్రహాంతర సంయోగం ఇత్యాదిరూపంగా గమనాలు బహువిధంగా (శీఘ్రగమనం, మందగమనం, వక్రగమనం, ఇత్యాదిగా) ఉంటాయి.

‘సప్త సప్త గతిశ్చైవ మనంతా గతి రుచ్యతే’

(ప్రణవనాదము - ప్రథమ తరంగము మహర్షి గార్గ్యాయణకృతము)

భావము:- సప్తగ్రహాలకు - ద్విగ్రహయోగ గమనము - త్రిగ్రహయోగ గమనము - ఇత్యాదిగా గమనాలు అనంతాలుగా ఉండును.

ఇదంతయు సూర్య కుటుంబము అగుటచే చంద్రుని వెన్నెల భూమిపై పడిన విధంగానే ఇతర గ్రహాల ప్రభావమును భూమి మీదను, భూమి మీద ఉండే మనందరిపైనను పడడం సహజము. అందుచేతనే జన్మసమయాన్ని బట్టి ప్రతి భావంతులైన పండితులు లగ్నకుండలిని వేసి, రూపము, గుణము, తల్లి, తండ్రి, ఆయువు, విద్య, భార్య, సంతానము ఇలా ద్వాదశ భావాలను వివరిస్తారు. సమర్థులైన పండితులు తెలుపునట్టివి సరిగానే ఉంటాయి.

గృహాది యోగాలు సైతం జాతకము వలన తెలియగలవు.

ఇట్టి స్థితిలో సూర్యుని మాత్రం అంగీకరించి సూర్యుని కుటుంబంలోని ఇతర గ్రహాలను నిరసించడం సముచితంగాదు. ఇలాంటివారును సూర్యుని బట్టియు సూర్యకుటుంబంలోని గ్రహాలను బట్టియు వచ్చిన ఆది, సోమ, మొదలైన ఏడువారాలను నిత్యం తమ వ్యవహారాలలో ఉపయోగిస్తూనే ఉన్నారు.

ఇటువంటి గ్రంథకర్తలు కొందరు “ఈ గ్రహాల ఫలితాలను హేతువాదం ద్వారా నిరూపించుడు” అని ఒక పెద్ద ప్రకటన చేసి హైదరాబాద్‌లోని త్యాగరాయ గానసభలో ఒక సమావేశం సైతం కొంతకాలం క్రిందట జరిపినారు. ఆస్తికులు ఆధ్యాత్మికులు ఎవ్వరును ఆ సమావేశానికి వెళ్లలేదు. వారే స్వయంగా ఏదో చర్చించుకున్నారు. అయినా గ్రహాలకు సంబంధించి ప్రత్యక్షంగా వారాలు అగుపడుచుండగా హేతువాదం ఎందులకో వారికే తెలియాలి.

ఇంకొక్క విషయము - ఇటువంటి సూర్యకుటుంబాలు, సంసారంలో అనేకం గలవు.

గార్గ్యాయణ మహర్షి విరచితమైన ప్రణవనాదములో ఇలా ఉంది. ఒక సూర్యకుటుంబం ఒక బ్రహ్మాండం అగును. ఏడు బ్రహ్మాండాలు అయినచో జగత్తు అగును. వేయి జగత్తులు (ఏడువేల సూర్యకుటుంబాలు) ఒక విశ్వము అగును. నూటాయభై (150) విశ్వాలు, ఒక మహావిశ్వము అగును. కొన్ని మహావిశ్వాలు లోకము అగును. కొన్ని

లోకాలు మహాలోకం అగును. కొన్ని మహాలోకాలు సంసారము అగును. మనము ఉండే సంసారానికి అధిపతి మహావిష్ణువు, ఇటులనే మహాబ్రహ్మ సంసారము, మహాశివ సంసారమును గలవు.

మనము ఉండేది మహావిష్ణువు యొక్క సంసారము అగుటచేతనే మనము ప్రతి పూజా కార్యక్రమములోని సంకల్ప సమయమున మహావిష్ణోః ఆజ్ఞయా ప్రవర్తమానే కాలచక్రే - అని దేశకాలాదికమును నిర్దేశిస్తాము. ఈ సంకల్ప విధానము అందరికిని అనుభవ సిద్ధము.

ఈ విధమైన బ్రహ్మాండ జగత్, విశ్వ, మహావిశ్వ, లోక, మహాలోక సంసారాలు అన్నియును అక్షరపరబ్రహ్మము యొక్క నాల్గవభాగము మాత్రమే అగును.

“పాదాస్య విశ్వాభూతాని

త్రిపాదస్యామృతం దివి (పురుషసూక్తము)

సారాంశము - బ్రహ్మాండాది సంసారాంతమైన ఈ సృష్టి అంతయును పరంబ్రహ్మము యొక్క నాల్గవ భాగమే అగును. తక్కిన మూడుపాదాలు, దివ్యమును, అమృతమయమును అగును. ఇట్టి స్థితిలో కేవలం ఒక్క సూర్యుణ్ణిమాత్రమే అంగీకరించడం అందులోను అతని కుటుంబమైన అనగా అతని అవయవాలైన ఇతర గ్రహాలను వాటి ఫలితాలను నిరసించడం వేదాంగమైన జ్యోతిషశాస్త్రాన్ని దూషించడం అనేది ఎంతటి విజ్ఞతయో పాఠకులు గ్రహింతురుగాక.

7. సత్త్వవర్తన లేనిచో కేవలం వాస్తు రక్షింపలేదు

ఏకమును సమష్టి ప్రణవరూపమును అయిన ఓంకార పరబ్రహ్మము - “ఏక్కోహం బహుస్యామ్ - ఒక్కడనైన నేను బహుధా విస్తరింతునుగాక” - అని అకార ఉకార మకార రూపమైన వ్యష్టి రూపమును పొందినది అనియు ఈ వ్యష్టిరూపమే దేవ మనుష్య పశు పక్ష్యాది సమస్త సంసారం అనియు వెనుక సంగ్రహంగా తెలుపబడింది.

“సమష్టిర్బ్రహ్మ రూపంస్యాత్ వ్యష్టిస్తుజగదుచ్యతే”

(ప్రణవనాదదీపికా)

భావము - సమష్టి అయినది పరంబ్రహ్మము అనియు వ్యష్టి అయినది సమస్తమైన సంసారం అనియు తలంపబడును.

అచ్చట - ఆ సందర్భములో ఆవశ్యకమైన కొన్ని విషయాలు మాత్రమే వివరింపబడినాయి. ప్రస్తుతము మరికొన్ని విషయాలను ఆవశ్యకతను బట్టి వివరిస్తున్నాను. వ్యష్టి ప్రణవమునందలి అకారము, జ్ఞానము ఆత్మరూపము, ఉకారము క్రియా రూపము సమస్త సంసారమును మకారము లయరూపమును నిషిద్ధాత్మకమును అతీతబ్రహ్మమును అగును.

“మకారభావేప్రాజన్య మాన సామాన్య ముత్కటమ్।

మాత్రా సంప్రతిపత్తౌతు లయ సామాన్యమేవచ॥

(మాండుక్యకారికా - తృతీయ ఖండము శ్రీగౌడపాదాచార్యులు)

భావము:- ఓంకారం యొక్క మూడవ మాత్రయైన మకారాన్ని ఉచ్చరించేటప్పుడు అకారం ఉకారం అనే రెండును అందులో అనగా మకారంలో పరిమితములు అగుచున్నవి అనగా మకారంలో చేరుచున్నవి. అదేవిధంగా జాగ్రద్ధవస్థాభిమానియైన విశ్వుడును స్వప్నావస్థాభిమానియైన తైజసుడును సుషుప్త్య భిమానియైన ప్రాజ్ఞానిలో సుషుప్తావస్థలో లయమును పొందుచున్నారు అని వ్యక్తి పక్షమునందలి భావము.

ఇక సర్వసంసార విషయ భావమునందు అయినచో అకారము అనగా జ్ఞానమయమైన ఆత్మ అగును. ఉకారము అనగా ఆత్మభిన్నమును (అనాత్మయును) ప్రకృతియును అయిన సంసారం అగును. ఇక మకారము అనగా ఆత్మసంసారాలను తనలో విలీనం చేసికొనే ఆత్మసంసార నిషేధాత్మకమైన అతీత పరంబ్రహ్మము అగును. ఆత్మరూపమైన జ్ఞానం లేనిచో సంసారం లేదు. సంసారం లేనిచో ఆత్మయును లేదు. ఈ రెండును లేనిచో అతీత బ్రహ్మమును లేదు. అనగా మూడు ఉండిననే ఓంకారం అగును అని సారాంశము.

“నాయంతిష్ఠతి సంసారః వినాత్మానం తథా హ్యయమ్ ,

సంసారంచ వినానాస్తి నిషిద్ధంచ వినానతా”

అతో హి ప్రణవస్యాస్య భాగత్రయనిరూపణమ్ ||

(ప్రణవనాద దీపికా శ్రీయోగానందయతి)

భావము: - ఆత్మ లేక సంసారం లేదు. ఈ ఆత్మయును సంసారం లేనిచో నిరాశ్రయం అగును. అటులనే ఆత్మ సంసారాలు లేనిచో బ్రహ్మమును లేదు. అందువల్లనే ప్రణవమును మూడుభాగాలుగా విభజించడమైనది. వాస్తవానికి అది యొక్కటియే.

దీనివలన తెలిసే సారాంశము ఏమనగా సంసారములోని క్రియలు అన్నియును ఆత్మమయములుగాను, జ్ఞానమయములుగాను ఉండవలయును. అటుల ఉండనిచో సంసార క్రియలు సముచితములుగావు. సఫలములుగావు.

ప్రస్తుతాంశము - సృష్టియందలి సమస్త పదార్థాలవలెనే గృహాదిక లక్షణాలను బోధించే వాస్తు శాస్త్రమును సంసారంలోనిదే అగును. అటులనే గృహవాసులు గృహస్థులును సంసారులే అగుదురు. ప్రణవంలోని అకార ఉకార మకారాల సంబంధమువలె గృహస్థలమేగాక గృహనిర్మాణమును గృహనిర్మాణానికి ఉపయోగించే ధనమును సాధన సంపత్తియును జ్ఞానమయముగా అనగా ధర్మార్జితముగా ఇతరులను పీడించి పొందినదిగా ఉండరాదు. అటులనే నిర్మిత గృహాలలో వసించేవారును ధర్మవర్తనులుగా ఉండవలయును. అప్పుడే ‘ధర్మోరక్షతి రక్షితః’ (రక్షితమైన ధర్మము రక్షిస్తుంది) అనే శ్రుతి ప్రకారము శుభములు పొందగలరు. అంతేగాని వాస్తు సమ్మతమైన గృహాలలో ఉన్నాము అనుకొని అధర్మ వర్తనులు అయినచో శుభాలు గల్గనేరవు. ఒకవేళ పూర్వజన్మ కృత పుణ్యము వలన కొంతకాలం శుభాలు పొందినను పుణ్యఫలరి అయిపోగానే అధికమైన అనర్థాలను పొందగలరు. అందుచే ధర్మవర్తన అన్నింటికంటే ముఖ్యము అని తలంపవలయును. “ఇలా అయినచో వాస్తువు ఎందులకు” ధర్మవర్తనచే అభివృద్ధిని సాధింపవచ్చును గదా” అని తలంపరాదు. ధర్మవర్తనకు తోడుగా శుభవాస్తువును ఉండినచో బంగారమునకు పరిమళం అబ్బినటుల మరింత అభివృద్ధిని పొందవీలు అగును. మంచివంటవాడు, మంచి ఆహారసామగ్రి ఉన్నచో పాకము బాగుగా అధిక రుచిగా ఉండును. అలాగే ఎంత ఖరీదైన మంచివాహనము ఉండినను చోదకుడు అనగా డ్రైవరు సరియైన వాడు లేనిచో వాహనము సరిగా నడువదు గదా. అటులనే ఉండినను చోదకుడు అనగా డ్రైవరు సరియైన వాడు లేనిచో వాహనము సరిగా నడువదు గదా. అటులనే శుభసాధనములలో వాస్తు శాస్త్రమును ఒకటి అగునుగాని, వాస్తువు వలననే అన్నియునుగల్గును అని భ్రమను పొందరాదు.

ఉదా :- లంకా నగరమును చూడండి. మొదట కుబేరుని కొఱకు బ్రహ్మదేవుని ఆజ్ఞచే విశ్వకర్మ నిర్మించాడు. దానికి రక్షణగా అధిష్ఠాన దేవతను సైతం (దాని పేరు సైతం లంకిణి) ప్రతిష్ఠించాడు. కుబేరుని జయించి రావణుడు దానిని అక్రమంగా పొందినాడు. రావణుడు మయబ్రహ్మపుత్రికను మండ్ోదరిని వివాహమాడినాడు. తర్వాత మయుడును లంకలో కొన్ని నిర్మాణాలు అల్లుని కొఱకు చేసినాడు. విశ్వకర్మయు, మయుడును

వాస్తుశాస్త్రకారులలో ప్రసిద్ధులు. బ్రహ్మయాజ్ఞచే విశ్వకర్మ దివ్యశక్తియుతమైన పుష్పకవిమానంతోపాటు లంకానగరాన్ని కుబేరునికై నిర్మించాడు.

“బ్రహ్మణో ర్థేకృతం దివ్యం దివియద్విశ్వకర్మణా ।
విమానం పుష్పకంనామ సర్వరత్నవిభూషితమ్ ॥
పరేణ తపసా లేభే యత్కుబేరః పితామహాత్ ।
కుబేరమోజసా జిత్యా లేభేతద్రాక్షసేశ్వరః ॥

భావము: - బ్రహ్మ యాజ్ఞచే విశ్వకర్మ, దివ్యశక్తియుతమైన పుష్పకము అనే విమానాన్ని లంకతోబాటు నిర్మించాడు. అది (పుష్పకవిమానము) నానారత్న శోభితమైనది. దానిని కుబేరుడు తీవ్రమైన తపముచే పితామహుని అనుగ్రహం వలన పొందినాడు. కుబేరుని ఓడించి రావణుడు పుష్పక విమానంతోబాటు లంకను పొందినాడు.

(సుందరకాండము)

“మయేన సాక్ష్యాదివనిర్మితాని”

భావము: - మయునిచే స్వయంగా నిర్మితమైనవి (కొన్ని భవనాలు - అని శేషము)
ఇంతటి వాస్తుశాస్త్రభరితమైన లంకానగరాన్ని మొదట ఒక కోతి, చాలా భాగాన్ని కాల్చివేసింది. తర్వాత కొన్ని కోతులు జయించాయి.

‘నగరీషులంకా’ నగరాలలో లంకానగరం అందమైనది అని ప్రసిద్ధిని గన్నది.

ఇదంతయు ఎందువలన సంభవించిందో భాగవతుడైన హనుమానుని ద్వారా ఆదికవి మహర్షి వాల్మీకి ముఖము నుండి నిర్ణయించిన ఈ సూక్తిని శ్రద్ధగా పఠించండి.

“యద్యధర్మోన బలవాన్ స్యాదయం రాక్షసేశ్వరః ।
స్యాదయం సురలోకస్య సశక్రస్యాపి రక్షితా ॥

(శ్రీమద్రామాయణము - సుందరకాండము)

భావము: - బలిష్ఠమైన అధర్మము అనేది లేనిచో ఈ రాక్షసేశ్వరుడు ఇంద్రసహితమైన స్వర్గానికి రక్షకుడు అయ్యేవాడు. దీనిచే వాస్తు సంపదను పాపకీర్తన హరించును అని స్ఫుటంగా తెలియుచున్నది.

వ్యతిరేక ముఖంగా ఇంకొక ఉదాహరణము.

మాయా బ్రహ్మచారి (శివుడు) - తపస్సు చేసే పార్వతి వద్దకు వచ్చి “శివుడు, అమంగళుడు, శ్మశానవాసి, చితాభస్మలేపనుడు, కపాలి, ఇత్యాదిగా శివుని దూషిస్తాడు. అందుకు పార్వతి సమాధానం చదవండి.

“తదంగ సంస్పర్శమవాప్యకల్పతే
ధ్రువంచితాభస్మ రజోవిశుద్ధయే ।
తథాహి నృత్యాభినయ క్రియాచ్యుతం
విలిప్య మౌళిభిరమ్బరౌకసామ్ ।

భావము: - అయ్యా! ఆ శివుని శరీరాన్ని తాకుట వలన అపవిత్రమైన చితాభస్మమును పవిత్రమగుచున్నది. అంతేగాదు అది అపవిత్రమైన ఇతరుల పాపాలను సైతం పోగొట్టుచున్నది. అందువలననే అతడు తాండవనృత్యం చేసినప్పుడు అతని శరీరం నుండి జారిపడినట్టి చితాభస్మమును దేవతలు భక్తితో శిరమున ధరిస్తున్నారు.

(మహాకవి కాళిదాస కృత కుమార సంభవము పంచమసర్గము)

వాస్తుశాస్త్రము శ్మశానమును పవిత్రముగా పేర్కొన్నది. అంతేగాదు శ్మశాన సమీపస్థలముసైతము - త్యాజ్యముగా మోషించింది.

“శ్మశాన భూసమీపస్థా తుషభారైః సమన్వితా,
కంపేన భేదితా భూమి రగ్బిదగ్ధాచ సర్వశః

(సరిత్యాజ్యాశ్మశానైః) విశ్వకర్మవాస్తు శాస్త్రము

భావము: - శ్మశాన భూమికి సమీపమున ఉండే భూమియు, పొట్టు మొదలైనవాటితో గూడిన భూమియు, భూకంపాదులచే, బొరియలు చీలికలు గల్గిన భూమియు, ఏవేని వస్తువులను కాల్చిన భూమియు, గృహనిర్మాణానికి యోగ్యముగాదు.

కృష్ణ వాస్తుశాస్త్రకారుడు

“బిల సమీపంబున - బ్రేత భూమి”

ఇత్యాదిగా నిందిత స్థలములను తెల్పినాడు.

అయినను యోగీశ్వరుడైన శివుని నివాసంచే శ్మశాన భూమియు, శ్మశాన భస్మమును పవిత్రములైనవి.

సారాంశము: - వాస్తువు కంటెను ధర్మవర్తన ముఖ్యము. శుభమైన వాస్తుభూమిని ధర్మార్జిత ధనముచే వాస్తు సమ్మతముగా నిర్మించిన గృహాదికము అధిక శుభములను అనుగ్రహిస్తుంది. ధర్మవర్తనలుగానిచో వాస్తుశాస్త్ర సమ్మతమైన గృహాదికమును ఎంతటి గొప్పవానినైనను రక్షింపలేదు. లంకేశ్వరునివలె పతనము పొందును. ‘ధర్మో రక్షతి రక్షితః’ అని ప్రవర్తిల్లుట సర్వశుభదాయకము.

8. వైద్యశాస్త్ర - వాస్తుశాస్త్రములకు సంబంధము గలదు

వాస్తుశాస్త్రానికి - జ్యోతిషధర్మశాస్త్రాదులతో సంబంధము ఉండిన విధంగానే వైద్యశాస్త్రము తోడను సంబంధము గలదు.

కంటక వృక్షాలు - అనగా ముల్లులు గలవియైన వృక్షాలు - గృహవరణలో ఉండరాదు అవి నిషేధించియును, మూలికావృక్షాలైన నిమ్మ, దానిమ్మ మొదలైనవి కంటక వృక్షాలైనను గృహవరణములో స్థలాన్ని బట్టి పెంచవచ్చును అన్నారు.

గాలియు వెలుతురు ఇంటిలోనికి రావలయుననే భావంతోనే ఇంటి ఎత్తును, కిటికీకి ఎదురుగా, కిటికీ ఉండడం మొదలైనవాటిని సునిశితంగా పరిశీలించి బోధించినారు.

సారాంశము - వాస్తుశాస్త్రము ప్రత్యేకమైనదిగాదు. దీనికి ధర్మశాస్త్ర, జ్యోతిషశాస్త్ర, వైద్యశాస్త్రాదులన్నింటితోను సంబంధముగలదు. వృక్షాల విషయం ఉత్తర గ్రంథంలో వివరంగా తెలుపబడును.

9. వాస్తుభూమి విషయక ప్రాథమిక విషయాలు

గ్రామార్వణము - నక్షత్రార్వణము

అర్వణము అనగా పొందిక - ఋచ్చతీతి వ అర్వణము ఋ-గతౌ అనే ధాతువు నుండి అర్వణ శబ్దము పుట్టింది. ఏదేని గ్రామంలోగాని, నగరంలోగానీ తుదకు వీధిలోగాని నివసించడం లేక గృహాదికం నిర్మించడం, ఖరీదు చేయడం వంటి కార్యాలకు ముందు ఆ గ్రామం, వీధి లేక నగరం తమకు అచ్చి వచ్చునా అనగా పరిపడునా లేదా

అనేది ఎవరైనా తెలిసి కొనడాన్నే అర్వణం అంటారు.

దీనిని గ్రహించడానికి 27 నక్షత్రాలు క్రమంగా కంఠస్థమై ఉండడం అవసరము. అర్వణనిర్ణయంలో ఉత్తరాషాఢ, శ్రవణ నక్షత్రాల మధ్యన ఉండే అభిజిత్ చేరదు.

పాఠకుల సౌకర్యానికై 27 నక్షత్రాలు వ్రాయబడుచున్నవి.

- | | | |
|-------------|-------------|--------------------|
| 1. అశ్విని | 10. మఘ | 19. మూల |
| 2. భరణి | 11. పుబ్బ | 20. పూర్వాషాఢ |
| 3. కృత్తిక | 12. ఉత్తర | 21. ఉత్తరాషాఢ |
| 4. రోహిణి | 13. హస్త | 22. శ్రవణము |
| 5. మృగశిర | 14. చిత్త | 23. ధనిష్ఠా |
| 6. ఆరుద్ర | 15. స్వాతి | 24. శతభిషం |
| 7. పునర్వసు | 16. విశాఖ | 25. పూర్వాభాద్రపాద |
| 8. పుష్యమి | 17. అనూరాధ | 26. ఉత్తరాభాద్ర |
| 9. ఆశ్లేష | 18. జ్యేష్ఠ | 27. రేవతి |

గ్రామము - లేక నగరము - లేక వీధి యొక్క నామ నక్షత్రము నుండి పుచ్చుకుని యొక్క అనగా అడిగేవాని యొక్క నామ, నక్షత్రము వరకు, ఎన్ని నక్షత్రములు అగునో గుర్తింపవలయును. అటుల లెక్కించినచో మొదటి 5 నక్షత్రాలు ధనలాభము - తర్వాత 3 నక్షత్రాలు ధన నష్టము, పిమ్మట 5 నక్షత్రాలు ధనధాన్యలాభము అటుమీదట 6 నక్షత్రాలు స్త్రీ దరిద్రము అనంతరము 1 నక్షత్రము పాదపీడ, అటు మీదట 4 నక్షత్రాలు సంపద తర్వాత 1 నక్షత్రము భయపీడలు. పిమ్మట 1 నక్షత్రము కలహము. అటు పిమ్మట 1 నక్షత్రము భేదము. పాఠకులు సౌలభ్యమునకై ఈ క్రింద గణితం వేసి చూపడము అయినది.

$$\begin{array}{rcll}
 5 - \text{లాభము} & 8 & 13 & 19 \\
 + 3 \text{ ధన నష్టము} & + 5 \text{ ధన ధాన్య లాభము} & + 6 \text{ స్త్రీ దరిద్రము} & + 1 \text{ పాద పీడ} \\
 \hline
 \end{array}$$

$$\begin{array}{rcll}
 20 & 24 & 25 & 26 \\
 + 4 \text{ సంపద} & + 1 \text{ భయపీడలు} & + 1 \text{ కలహము} & + 1 \text{ భేదము} \\
 \hline
 \end{array}$$

మొత్తము 27 నక్షత్రాలు

పాఠకులు నామ నక్షత్రాలకై ఇంకొక పుస్తకమును చూడవలసిన శ్రమ లేకుండుటకై నామాక్షరాలు, నక్షత్రాలు వ్రాయుచున్నాను.

నామాక్షరాలు

1. చూ-చే-చో-లా
2. లీ-లూ-లే-లో
3. ఆ-ఈ-ఊ-ఎ
4. ఓ-వా-వీ-వూ
5. వే-వో-కా-కీ
6. కూ-ఖం-జ-చ్చ
7. కే-కో-హా-హీ
8. హూ-హే-హో-హా
9. డ-డూ-డే-డో
10. మా-మి-మూ-మే
11. మో-టా-టీ-టూ
12. టే-టో-పా-పీ
13. పూ-ష-ణ్ణా-థా
14. పే-పో-రా-రీ
15. రూ-రే-రో-తా
16. తీ-తూ-తే-తో
17. నా-నీ-నూ-నే
18. నో-యా-యీ-యూ
19. యే-యో-బా-బీ
20. బూ-ధా-భా-థా
21. బే-బో-జా-జీ
22. బూ-బే-బోఖ
23. గా-గీ-గూ-గే
24. గో-సా-సీ-సూ
25. సే-సో-దా-దీ
26. దూ-శం-ఝా-ధ
27. దే-దో-చా-చీ

నక్షత్రాలు

- అశ్వినీ
భరణి
కృత్తిక
రోహిణి
మృగశిర
ఆర్ద్రా
పునర్వసు
పుష్యమి
ఆశ్లేష
మఘ
పూ-ఫల్గునీ (పుబ్బ)
ఉత్తర ఫల్గునీ (ఉత్తర)
హస్త
చిత్త
స్వాతీ
విశాఖా
అనూరాధా
జ్యేష్ఠ
మూల
పూర్వాషాఢా
ఉత్తరాషాఢా
శ్రవణము
ధనిష్ఠా
శతభిషము
పూర్వాభాద్రా
ఉత్తరాభాద్రా
రేవతి

1. ఉదాహరణము

ప్రశ్న - మాధవరావు అనే వ్యక్తి, హైదరాబాదులో గృహం నిర్మింపదలచాడు. లేక నివసింపదలచాడు అర్వణము ఎలా ఉంటుంది.

సమాధానము - మొదట హైదరాబాద్ - నక్షత్రాన్ని గుర్తించాలి.

హ + ఏ వ హై అగును. అందుచే కే-కో-హ-హీ పునర్వసు అని పూర్వం వ్రాసిన నామాక్షరాలను బట్టి హైదరాబాద్ నక్షత్రము పునర్వసు అగును.

పిమ్మట - మాధవరావు యొక్క నామనక్షత్రాన్ని గుర్తించాలి. పూర్వం వ్రాసిన నక్షత్ర నామాక్షరాలను బట్టి మా-మీ-మూ-మే మఘ అనే నియమానుసారం మఘ-నక్షత్రము అగును. పునర్వసు నుండి మఘ నాల్గవ నక్షత్రము అగును. గ్రామ నగరాది నక్షత్రము నుండి అయిదు నక్షత్రాలు లాభము అన్నాము. నాలుగు సంఖ్య అయిదులో అంతర్భాగము అగుటచే లాభము అని అర్థము తెలుపదగును.

2. ఉదాహరణము - నాగేశ్వరరావు బేగంపేటలో ఉండదలచాడు. నక్షత్ర అర్థము ఎటుల ఉంటుంది అని ప్రశ్న.

సమాధానము - బేగంపేట బే-బో-జా-జీ ఉత్తరాషాఢ అని ఉత్తరాషాఢ నక్షత్రము అగును.

నాగేశ్వరరావు నా-నీ-నూ-నే అనురాధా నక్షత్రము అగును. ఉత్తరాషాఢా నక్షత్రము నుండి అనురాధా నక్షత్రము వరకు లెక్కించినచో 24 వ నక్షత్రము అగును. వెనుక తెల్పిన నియమప్రకారము 20 నుండి 24 వరకు అనగా 21, 22, 23, 24 అనే నాల్గు నక్షత్రాలు సంపదను ఇచ్చేవి అగును. ప్రస్తుతము 24 నక్షత్రము గనుక నాగేశ్వరరావునకు బేగంపేట నివాసము సంపదను గల్గించును అని తలంపదగును.

సామాన్యముగా వ్యక్తుల విషయంలో జన్మ నక్షత్రము లభించినచో దానినే అనగా జన్మ నక్షత్రాన్ని బట్టియే అర్థమును చూడడం మంచిది. జన్మనక్షత్రము లభింపనిచో నామ నక్షత్రమే శరణ్యము అగును. గ్రామాదులకు మాత్రము నామనక్షత్రాన్నే చూడవలయును. వ్యక్తులకును, నామ నక్షత్రమే ముఖ్యము అని కొందరు అందురు.

10. రాశ్యర్థము

వెనుక నక్షత్రార్థమును పాఠకులు గ్రహించారు. ఇప్పుడు రాశుల యొక్క అర్థమును తెలుపుచున్నాను. రాశి విషయంగా అర్థము గ్రహించేందుకు మొదట ఏ నక్షత్రానికి ఏ రాశి వచ్చునో తెలిసికొనవలయును. నక్షత్రాలు (27) ఇరువది ఏడు. రాశులు పండ్రెండుగలవు. పండ్రెండు రాశులకు ఇరువది ఏడు నక్షత్రాలను పంచటం ఎట్లు? అని పాఠకులు సందేహాన్ని పొందవచ్చును. దానికి పరిష్కారాన్ని జ్యోతిషాస్త్ర రచయితలైన మహర్షులు ఇటుల చేశారు. ప్రతి నక్షత్రానికి నాలుగుపాదాలు ఉండును. అనగా ఒక్కొక్క నక్షత్రము నాలుగు భాగాలై ఉంటుంది. అప్పుడు ఇరువది ఏడు నక్షత్రాలకు $(27 \times 4 = 108)$ నూటా ఎనిమిది పాదాలు అగును. ఇప్పుడు 108 పాదాలను 12 రాశులకు తేలికగా పంచవచ్చును. $(108 \div 12 = 9)$ అనగా ఒక్కొక్క రాశికి తొమ్మిది పాదాలు వచ్చును.

రాశుల నామములు వరుసగా

- | | | |
|-------------|--------------|------------|
| 1. మేషము | 5. సింహము | 9. ధనుస్సు |
| 2. వృషభము | 6. కన్యా | 10. మకరము |
| 3. మిథునము | 7. తులా | 11. కుంభము |
| 4. కర్కాటము | 8. వృశ్చికము | 12. మీనము |

సారాంశము - అశ్వినాది నక్షత్రాలు 27 గలవు. ప్రతి నక్షత్రానికి నాలుగుపాదాలు. అందుచే 27 నక్షత్రాలకు $(27 \times 4 = 108)$ నూటా ఎన్నిదిపాదాలు వచ్చును. ఇగోళము 27 నక్షత్రాలుగాను - ఆ నక్షత్రాలే 12 రాశులుగాను గలదు.

పాదకులు సులభంగా గ్రహించుటకుగాను నక్షత్రపాద విభజన తోడి రాశుల పట్టికను క్రింద వ్రాయుచున్నాము.

1. అశ్వినీ	4	
భరణి	4	
కృత్తిక మొదటి పాదము	+ 1	మేషరాశి
	9 పాదాలు మొత్తము	
2. కృత్తిక 2,3,4 పాదాలు	3	
రోహిణి	+ 4	వృషభరాశి
మృగశిర 1,2 పాదాలు	+ 2	
	= 9 పాదాలు మొత్తము	
3. మృగశిర 3,4 పాదాలు	2	
ఆర్ద్ర 4 పాదాలు	4	మిథునరాశి
పునర్వసు 1,2,3 పాదాలు	3	
	9	
4. పునర్వసు 4 పాదము	1	
పుష్యమి 4 పాదాలు	4	కర్కాటకరాశి
ఆశ్లేష 4 పాదాలు	4	(కటకరాశి)
	9	
5. మఘ 4 పాదాలు	4	
పూర్వ ఫల్గుణీ (పుబ్బ) 4 పాదాలు	4	సింహరాశి
ఉత్తర ఫల్గుణీ 1 పాదము.....	1	
	9	
6. ఉత్తర ఫల్గుణీ 2,3,4 పాదాలు	3	
హస్త 4 పాదాలు	4	కన్యారాశి
చిత్త 1,2 పాదాలు	2	
	9	
7. చిత్త 3,4 పాదాలు	2	
స్వాతి 4 పాదాలు	4	తులారాశి
విశాఖ 1,2,3 పాదాలు	3	
	9	

8. విశాఖ 4 పాదము	1	వృశ్చిక
అనూరాధ 4 పాదాలు	4	
జ్యేష్ఠ 4 పాదాలు	4	
	9	
9. మూల 4 పాదాలు	4	ధనూరాశి
పూర్వాషాఢ 4 పాదాలు	4	
ఉత్తరాషాఢ 1 పాదము	1	
	9	
10. ఉత్తరాషాఢ, 2,3,4 పాదాలు	3	మకర రాశి
శ్రవణం 4 పాదాలు	4	
ధనిష్ఠా 1,2 పాదాలు	2	
	9	
11. ధనిష్ఠా 3,4 పాదాలు	2	కుంభరాశి
శతభిష 4 పాదాలు	4	
పూర్వాభాద్ర 1,2,3 పాదాలు	3	
	9	
12. పూర్వాభాద్ర 4వ పాదము	1	మీనరాశి
ఉత్తరాభాద్ర 4 పాదాలు	4	
రేవతి 4 పాదాలు	4	
	9	

ఇక అర్చనాము గ్రహింతుము. అర్చనాము అనగా పాండిక, సరిపడుట, అనుకూలత అని వెనుక తెలిపిన దానిని మరచిపోరాదు.

ప్రతిరాశివారికి తమ రాశి నుండి 1-3-4-6-7-8-12 రాశులు అశుభాలను గల్గిస్తాయి. 2-5-9-10-11 రాశులు శుభాలను గల్గిస్తాయి. ఉదా. చెన్నారెడ్డికి సికింద్రాబాద్ శుభమా లేక మద్రాసు శుభమా గ్రామార్చనమును అనుసరించి తెల్పుడు అని ప్రశ్న.

సమాధానము: - మొదట చెన్నారెడ్డి నామ నక్షత్రము ద్వారా రాశిని గుర్తింపవలయును. అటుల గుర్తించినచో 'చూ-చే-చో-లా' - అశ్విని, అనే నియమాన్ని బట్టి చెన్నారెడ్డి నక్షత్రము అశ్విని రెండవ పాదం అగును. అశ్విని భరణి-కృత్తికలో మొదటి పాదము. మొత్తము తొమ్మిది నక్షత్రపాదాలు మేషరాశి అగుటచే చెన్నారెడ్డి మేషరాశి అగును. ఇక సికింద్రాబాదు నగరానికి 'గో-సా-సీ-సూ-శతభిష' అని శతభిషా (శతతారా) నక్షత్రము యొక్క మూడవ పాదము వచ్చును. పైన వ్రాసిన పట్టిక ప్రకారము ధనిష్ఠా నక్షత్రము యొక్క మూడు నాలుగు (అనే రెండు) పాదాలు శతభిషా నాల్గు పాదాలు పూర్వాభాద్రా నక్షత్రము యొక్క ఒకటి రెండు మూడు పాదాలు మొత్తము (2+4+3) తొమ్మిది పాదాలు కుంభరాశి అగును.

అందువలన సికింద్రాబాద్ నగరము కుంభరాశి అగును. మేషము నుండి కుంభము పదునొకండవ (11) రాశి అగును. దీనిచే చెన్నారెడ్డికి సికింద్రాబాద్ శుభదాయకము అని తలంపదగును. ఇక మద్రాస్ విషయము. మా-మీ-మూ-మే మఱు అనే పరిగణనను బట్టి మద్రాస్ నగరానికి మఱు ప్రథమ పాదము వచ్చును. మఱు నాల్గు పాదాలు పూర్వ ఫల్గుణీ (పుబ్బ) నాల్గు పాదాలు. ఉత్తర యొక్క మొదటి పాదము తొమ్మిది ($4+4+1=9$) పాదాలు సింహరాశి అగును. మేషము నుండి సింహము అయిదవ రాశి అగును. అయిదవ రాశి శుభముగానే చెప్పబడింది. అందుచే మద్రాసు నగరము సైతము చెన్నారెడ్డికి మంచిది అనియే తలంపవలయును.

రాశ్వర్షణ శుభాశుభముల పట్టిక

శుభములు

1. మేషరాశి వారికి వృషభం - సింహం - ధనువు - మకరం - కుంభము అనే ఈ అయిదు రాశుల గ్రామములు సుఖమును, ఐశ్వర్యమును గల్గిస్తాయి. (2,5,9,10,11 రాశులు మేషము నుండి అగును).
2. వృషభరాశి వారికి మిథునము కన్యా, మకరము, కుంభము, మీనము అనే ఈ అయిదు రాశులు సుఖమును, ఐశ్వర్యాన్ని గల్గిస్తాయి. ఇవి వృషభము నుండి 2,5,9,10,11 రాశులు అగును.
3. మిథునరాశి వారికి కర్కాటకము - తులా - కుంభము - మీనము - మేషము అనే ఈ అయిదు రాశులు సుఖమును, ఐశ్వర్యాన్ని గల్గిస్తాయి. ఇవి మిథునము నుండి 2,5,9,10,11 రాశులు అగును.
4. కర్కాటకరాశి వారికి సింహము, వృశ్చికము, మీనము, మేషము, వృషభము అనే అయిదు రాశుల గ్రామాదులు సుఖమును, ఐశ్వర్యాన్ని గల్గిస్తాయి. ఏలననగా ఇవి కర్కాటకము నుండి 2,5,9,10,11 రాశులు అగును.
5. సింహరాశి వారికి కన్య, ధనుస్సు, మేషము, వృషభము మిథునము అనే ఈ అయిదు రాశుల గ్రామాదులు సుఖాన్ని ఐశ్వర్యాన్ని గల్గిస్తాయి. ఏలననగా ఈ రాశులు సింహము నుండి 2,5,9,10,11 సంఖ్యలో ఉండును.
6. కన్యారాశి వారికి తుల, మకరము, వృషభము, మిథునము, కర్కాటక రాశుల గ్రామాదులు సుఖాన్ని ఐశ్వర్యాన్ని గల్గిస్తాయి. ఏలననగా ఈ అయిదు రాశులు కన్య నుండి 2,5,9,10,11 రాశులు అగును.
7. తులరాశి వారికి వృశ్చికము, కుంభము, మిథునము, కర్కాటకము, సింహము అనే ఈ అయిదు రాశుల గ్రామాదులు సుఖాన్ని ఐశ్వర్యాన్ని గల్గిస్తాయి. ఏలననగా ఈ రాశులు తులారాశి నుండి 2,5,9,10,11 రాశులు అగును.
8. వృశ్చికరాశి వారికి ధనుస్సు, మీనము, కర్కాటకము, సింహము, కన్య అనే ఈ అయిదు రాశుల గ్రామాదులు సుఖాన్ని ఐశ్వర్యాన్ని గల్గిస్తాయి. ఏలననగా ఈ రాశులు వృశ్చికము నుండి 2,5,9,10,11 రాశులు అగును.
9. ధనూరాశి వారికి మకరము, మేషము, సింహము, కన్య, తులారాశి అనే ఈ అయిదు రాశుల గ్రామాదులు సుఖాన్ని, ఐశ్వర్యాన్ని గల్గిస్తాయి. ఏలననగా ఈ రాశులు ధనూరాశి నుండి 2,5,9,10,11 రాశులు అగును.
10. మకరరాశి వారికి కుంభము, వృషభము, కన్య, తుల, వృశ్చికము అనే ఈ అయిదు రాశుల గ్రామాదులు సుఖాన్ని, ఐశ్వర్యాన్ని గల్గిస్తాయి. ఏలననగా ఈ రాశులు మకరం నుండి 2,5,9,10,11 రాశులు అగును.

11. కుంభరాశి వారికి మీనము, మిథునము, తులా, వృశ్చికము, ధనువు అనే ఈ అయిదు రాశుల గ్రామాదులు సుఖాన్ని, ఐశ్వర్యాన్ని గల్గిస్తాయి. ఏలననగా ఈ అయిదు రాశులు కుంభము నుండి 2,5,9,10,11 రాశులు అగును.

12. మీనరాశి వారికి మేషము, కర్కాటకము, వృశ్చికము, ధనుస్సు, మకరము అనే ఈ అయిదు రాశులు సుఖాన్ని, ఐశ్వర్యాన్ని గల్గిస్తాయి. ఏలననగా ఈ అయిదు రాశులు మీనము నుండి 2,5,9,10,11 రాశులు అగును.

శాస్త్రము

శ్లో॥ స్వభాల్లోచన - పాణ్డవ - బ్రహ్మ - దిశేశ భాగ్రామాః
భవంతి శుభదా ఇతి ప్రోచు రత్ర మనీషిణః

వివరణ - స్వభాల్ లోచన రాశి నుండి, లోచన వ నేత్రాలు - రెండు అని భావం పాణ్డవ - పాండవులు అయిదు అని భావం. బ్రహ్మ వ బ్రహ్మలు - నవ బ్రహ్మలు - తొమ్మిది అని భావము దిశా - దిక్కులు - దశ దిశలు - పది అని భావము. ఈశాః - ఈశ్వరులు - ఏకాదశ రుద్రులు - పదునొకండు అని భావము ఈ సంఖ్యలు గల్గినవి అభాః - రాశులు (గల్గినవైన) గ్రామాః శుభదాః భవంతి ఇతి - గ్రామాలు శుభదాయకములు అని అత్ర వ ఈ అర్చన విషయములో మనీషిణః వ జ్ఞానులు వ శాస్త్రజ్ఞులు ప్రోచుః నొక్కి వక్కాణింతురు.

అశుభరాశుల పట్టిక

ప్రతి రాశివారికి తమ రాశి నుండి 1,3,4,6,7,8,12 అనే ఈ ఏడు రాశుల గ్రామాదులు అశుభాలను గల్గిస్తాయి. శుభరాశులు 5 + అశుభరాశులు 7 మొత్తము రాశులు పండ్రెండు (5+7+12) అని గ్రహింపదగును. అశుభాలు ఇటుల ప్రత్యేకంగా పేర్కొనబడినాయి.

ఒకటి ఏడు రాశుల గ్రామాలు శత్రుభీతిని, ధనహానిని గల్గిస్తాయి. మూడు, ఆరు రాశుల గ్రామాలు ప్రాణహానిని, ధనదుర్వ్యయాన్ని గల్గిస్తాయి. నాలుగు, ఎనిమిది, పండ్రెండు రాశుల గ్రామాలు-రోగాన్ని ఆదాయవ్యయాల సామ్యతను గల్గిస్తాయి.

పాఠకులు సరిగా అర్థము చేసికొనేందులకై ప్రతిరాశిని వివరిస్తాను.

1. **మేషము** - మేషరాశివారికి మేషంనుండి ఒకటి ఏడురాశులైన మేష, తులా రాశుల గ్రామాదులు శత్రుభయాన్ని ధనహానిని గల్గిస్తాయి. మూడు ఆరు రాశులైన మిథున కన్యారాశుల గ్రామాలు ప్రాణహానిని ధన దుర్వ్యయాన్ని గల్గిస్తాయి. నాలుగు ఎనిమిది పండ్రెండు రాశులైన కర్కాటక, వృశ్చిక, మీనరాశుల గ్రామాలు ఆదాయ వ్యయ సామ్యాన్ని, అనారోగ్యాన్ని గల్గిస్తాయి. (2+2+3=7).
2. **వృషభము** - వృషభరాశివారికి వృషభము నుండి ఒకటి, ఏడురాశులైన వృషభ, వృశ్చిక రాశుల గ్రామాదులు శత్రుభయాన్ని ధనహానిని గల్గిస్తాయి. వృషభం నుండి మూడు, ఆరు రాశులైన కర్కాటక (కటక) తులారాశి గ్రామాదులు ప్రాణహానిని ధనదుర్వ్యయాన్ని గల్గిస్తాయి. వృషభం నుండి నాలుగు ఎనిమిది పండ్రెండు రాశులైన సింహము, ధనువు, మేషము అనే ఈ మూడురాశుల గ్రామాదులు ఆదాయ వ్యయ సామ్యాన్ని అనారోగ్యాన్ని గల్గిస్తాయి (2+2+3=7)
3. **మిథునము** - మిథునరాశివారికి మిథునం నుండి ఒకటి, ఏడురాశులైన మిథున ధనూరాశుల యొక్క గ్రామాదులు శత్రుభయాన్ని ధనహానిని గల్గిస్తాయి. మిథునం నుండి మూడు, ఆరు రాశులైన సింహ, వృశ్చిక రాశుల గ్రామాదులు

- ప్రాణహానిని, ధన దుర్వ్యయాన్ని గల్గిస్తాయి. మిథునం నుండి నాలుగు ఎన్నిది, పండ్రెండు రాశులైన కన్య, మకర, వృషభ రాశుల యొక్క గ్రామాదులు ఆదాయ వ్యయ సామ్యాన్ని, అనారోగ్యాన్ని గల్గిస్తాయి. (2+2+3=7)
4. **కర్కాటకరాశి** - కర్కాటకరాశివారికి కర్కాటకం నుండి ఒకటి, ఏడురాశులైన కర్కాటక, మకర రాశుల యొక్క గ్రామాదులు శత్రుభయాన్ని ధనహానిని గల్గిస్తాయి. కర్కాటకం నుండి మూడు ఆరు రాశులైన కన్య, ధను, పండ్రెండురాశులైన తులా కుంభ మిథునరాశుల యొక్క గ్రామాలు ఆదాయ వ్యయసామ్యాన్ని అనారోగ్యాన్ని గల్గిస్తాయి. (2+2+3=7)
5. **సింహరాశి** - సింహరాశివారికి సింహము నుండి ఒకటి ఏడురాశులైన సింహ కుంభరాశుల యొక్క గ్రామాదులు శత్రుభయాన్ని ధనహానిని గల్గిస్తాయి. సింహం నుండి మూడు, ఆరురాశులైన తులా మకరరాశుల గ్రామాదులు హానిని ధనదుర్వ్యయాన్ని గల్గిస్తాయి. సింహము నుండి నాలుగు, ఎనిమిది, పండ్రెండు రాశులైన వృశ్చిక, మీన, కర్కాటక రాశుల యొక్క గ్రామాలు ఆదాయ వ్యయసామ్యాన్ని అనారోగ్యాన్ని గల్గిస్తాయి. (2+2+3=7)
6. **కన్యారాశి** - కన్యారాశి వారికి కన్య నుండి ఒకటి ఏడురాశులైన కన్య, మీనరాశుల యొక్క గ్రామాలు శత్రుభయాన్ని ధనహానిని గల్గిస్తాయి. కన్యారాశి నుండి మూడు, ఆరు రాశులైన వృశ్చిక కుంభరాశుల యొక్క గ్రామాలు హానిని ధన దుర్వ్యయాన్ని గల్గిస్తాయి. కన్య నుండి నాలుగు ఎనిమిది పండ్రెండు రాశులైన ధనుస్సు, మేషము, సింహము, అనే రాశుల యొక్క గ్రామాలు ఆదాయ వ్యయసామ్యాన్ని, అనారోగ్యాన్ని గల్గిస్తాయి. (2+2+3=7)
7. **తులారాశి** - తులారాశివారికి తుల నుండి ఒకటి ఏడురాశులైన తులా మేషరాశుల యొక్క గ్రామాదులు శత్రుభయాన్ని ధనహానిని గల్గిస్తాయి. తుల నుండి మూడు ఆరు రాశులైన ధనుర్మీన రాశుల యొక్క గ్రామాలు హానిని, ధన దుర్వ్యయాన్ని గల్గిస్తాయి. తుల నుండి నాలుగు, ఎనిమిది, పండ్రెండు రాశులైన మకర వృషభ కన్యారాశి గ్రామములు ఆదాయ వ్యయముల సమభావాన్ని అనారోగ్యాన్ని గల్గిస్తాయి. (2+2+3=7)
8. **వృశ్చికరాశి** - వృశ్చికరాశివారికి వృశ్చికం నుండి ఒకటి ఏడురాశులైన వృశ్చిక వృషభరాశుల యొక్క గ్రామాదులు శత్రుభయాన్ని ధనహానిని గల్గిస్తాయి. వృశ్చికం నుండి మూడు, ఆరు రాశులైన మకర మేషరాశుల యొక్క గ్రామాలు ప్రాణహానిని ధననష్టాన్ని గల్గిస్తాయి. వృశ్చికం నుండి నాలుగు, ఎనిమిది పండ్రెండురాశులైన కుంభ మిథున తులారాశుల యొక్క గ్రామాలు ఆదాయ వ్యయముల సమభావాన్ని అనారోగ్యాన్ని గల్గిస్తాయి. (2+2+3=7)
9. **ధనురాశి** - ధనురాశివారికి ధనువు నుండి ఒకటి, నుండి ఏడురాశులైన ధనుర్మీథున రాశుల యొక్క గ్రామాలు శత్రుభయాన్ని, ధననష్టాన్ని గల్గిస్తాయి. ధనుస్సు నుండి మూడు, ఆరు రాశులైన కుంభ వృషభరాశుల యొక్క గ్రామాలు ప్రాణహానిని ధనదుర్వ్యయాన్ని గల్గిస్తాయి. ధనురాశి నుండి నాలుగు - ఎనిమిది - పండ్రెండు రాశులైన మీన, కర్కాటక, వృశ్చిక రాశుల యొక్క గ్రామాదులు ఆదాయ వ్యయసామ్యాన్ని అనారోగ్యాన్ని గల్గిస్తాయి. (2+2+3=7)
10. **మకరరాశి** - మకరరాశివారికి మకరం నుండి ఒకటి, ఏడురాశులైన మకర కర్కాటకరాశుల యొక్క గ్రామాలు శత్రుభయాన్ని ధననష్టాన్ని గల్గిస్తాయి. మకరం నుండి మూడు, ఆరు రాశులైన మీన మిథున రాశుల యొక్క గ్రామాదులు ప్రాణహానిని ధన దుర్వ్యయాన్ని గల్గిస్తాయి. మకరం నుండి నాలుగు ఎనిమిది పండ్రెండు రాశులైన మేష సింహ ధనురాశుల యొక్క గ్రామాలు ఆదాయ వ్యయముల సమభావాన్ని అనారోగ్యాన్ని గల్గిస్తాయి. (2+2+3=7)

11. కుంభరాశి - కుంభరాశి వారికి కుంభం నుండి ఒకటి ఏడురాశులైన కుంభ సింహరాశుల యొక్క గ్రామాలు శత్రుభయాన్ని ధనహానిని గల్గిస్తాయి. కుంభము నుండి మూడు, ఆరు రాశులైన మేష కర్కాటక రాశుల యొక్క గ్రామాలు ప్రాణహానిని ధనదుర్వ్యయాన్ని గల్గిస్తాయి. కుంభము నుండి నాల్గు, ఎనిమిది పండ్లెండు రాశులైన వృషభ కన్య మకర రాశుల యొక్క గ్రామాలు ఆదాయ వ్యయముల సమభావాన్ని అనారోగ్యాన్ని గల్గిస్తాయి. (2+2+3=7)

12. మీనరాశి - మీనము నుండి ఒకటి ఏడురాశులైన మీన కన్యరాశుల యొక్క గ్రామాదులు శత్రుభయమును ధనహానిని గల్గిస్తాయి. మీనము నుండి మూడు, ఆరు రాశులైన వృషభ సింహరాశుల యొక్క గ్రామాలు ప్రాణహానిని ధనదుర్వ్యయాన్ని గల్గిస్తాయి. మీనం నుండి నాల్గు, ఎనిమిది పండ్లెండు రాశులైన మిథున తులా కుంభరాశుల యొక్క గ్రామాలు ఆదాయవ్యయ సమతను అనారోగ్యాన్ని గల్గిస్తాయి. (2+2+3=7)

ముఖ్య గమనిక - పైత్యకమైనదియు మాతామహ సంబంధమైనదియు అనగా తండ్రికిగాని తండ్రి తండ్రికిగానీ అటులనే తల్లి తండ్రికిగాని తల్లి తరమువారికిగాని సంబంధించి నదియైన - వంశానుగతికమైన గ్రామ నగరాదులందు గృహనిర్మాణమును చేసుకొనునట్లయినచో ఈ గ్రామ రాశ్యాదికమైన అర్వణమును చూడవలసిన అవసరం లేదు. నూతన గ్రామాదికం నందే గృహాన్ని నిర్మించునప్పుడు గ్రామార్వణం చూడవలసియుండును.

11. వర్గార్వణము - వర్గారూఢము

ఈ వర్గార్వణమునే శ్రీకృష్ణ వాస్తు శాస్త్రకారుడు - వర్గారూఢము అనియు పేర్కొనెను. ఈ శ్రీకృష్ణవాస్తు శాస్త్ర రచయిత గణపయామాత్యులవారు వీరు, తన గ్రంథం నందలి గ్రంథాంత గద్యమున తమ్ము గూర్చి ఇటుల తెలుపుకొన్నారు. 'శ్రీమన్మదన గోపాలస్వామి కృపా కటాక్షప్రసాద - ఆసాదిత గణిత గుణిత ప్రశస్త వాస్తు విస్తారశాస్త్ర అంబురాశి ప్రమథన మందరాచలాయమాన' అని మందర పర్వతము పాలకడలిని చిలికి అందలిసారమైన అమృతాన్ని వెలికి దీసింది. అటులనే నేనును విస్తారమైన వాస్తుశాస్త్రము అనే సముద్రాన్ని మధించి, అందలిసారమైన అమృతం వంటి ఈ శ్రీకృష్ణ వాస్తు సారాన్ని మీకు అందించాను. ఇది అంతయు నా శక్తి గాదు. శ్రీ మన్మదన గోపాలస్వామి కరుణా ప్రభావమే అని రచయితగారి గద్యమునకు సారాంశము. ఏమైనను ఈ 'శ్రీకృష్ణ వాస్తుసార సంగ్రహము' - జాను తెనుగు పద్యములతో సటీకతో ఉండడం వలన తెలుగునాట మిక్కిలి ప్రశస్తిని గన్నది. ఈ గ్రంథము తెలియని గ్రామముగానీ పండిత గృహముగానీ లేదు అన్నను అతిశయోక్తి గాదు. ప్రస్తుతమైన వర్గార్వణ విషయములో అందలి పద్యమును వ్రాసి భావాన్ని వివరిస్తాను.

సీ॥ అకచటతపయశ లప్త వర్గంబులు
ప్రాగాది దిశలందు పరగునందు ।
గరుడుండు మార్జాల - కంఠీరవ శ్వాన
సర్ప మూషిక గజ - శశములుండు ।
అధిపువర్గంబున కమరంగ పంచమ
వర్గంబు శత్రువు - వర శుభంబు ।
అధిక వర్గము తా - నల్ప వర్గము మీద
నుండిన నదికర్త - కుచితమగును ।

గీ॥ అధిక వర్ణ స్థలంబున - నల్ల వర్ణ
లున్నచో హానియగు నందు - దుర్వియందు,
శత్రు మిత్రద్వయంబుల - జాడలెరిగి
ఇండ్లు గట్టిన భాగ్యంబు - లెసగు గృష్ట ॥

భావము - వర్ణములు ఎనిమిది అవి 'అ-క-చ-ట-త-ప-య-శ' అనునవి.

1. అ-అ-ఇ-ఈ-ఉ-ఊ-ఋ-ౠ... 'అనే వర్ణములు, అ వర్ణము అగును. ఎ-ఎ-ఐ-ఒ-ఓ-ఔ' అనేవి సంధి వర్ణములు అగుటచే ప్రత్యేకముగా తెల్పలేదు. అ + ఇ = ఏ; అ + ఐ = ఐ;
అ + ఉ = ఓ; అ + ఔ = ఔ;


ఇచ్చట ఒక సందేహము పాఠకులకు గల్గవచ్చును. ఏమనగా - 'అ+అ=అ, ఇ+ఇ=ఈ, ఉ+ఉ = ఊ' అని అగును గదా. 'అ, ఈ, ఊ' అని అవర్ణములో ప్రత్యేకముగా ఉల్లేఖించడం ఎందులకు? అని.

సమాధానము - అటుల తెల్పడమే సముచితము. సంధిద్వారా 'అ, ఈ, ఊ, ఋ' అనే వాటిని గుర్తింపలేనివారికై అటుల వివరంగా వ్రాయబడినాయి.

ఈ అవర్ణము తూర్పు దిక్కున ఉండును. దీనికి అధిపతి గరుత్మంతుడు.

2. క-ఖ-గ-ఘ -జ క వర్ణము ఇది ఆగ్నేయ దిక్కున ఉండును. దీనికి అధిపతి మార్జాలము (పిల్లి)
3. చ-ఛ-జ-ఝ-ఞ అనే అయిదు వర్ణములు చ వర్ణము ఇది దక్షిణ దిశయందు ఉండును. దీనికి అధిపతి సింహము.
4. ట-ఠ-డ-ఢ-ణ అనే అయిదు వర్ణములు ట వర్ణము. ఇది నైరుతి దిశలో ఉండును. దీనికి అధిపతి శునకము (కుక్క)
5. త-థ-ద-ధ-న అనే అయిదు వర్ణాలు త వర్ణము ఇది పశ్చిమ దిశయందు ఉండును. దీనికి అధిపతి సర్పము (పాము)
6. ప-ఫ-బ-భ-మ ప వర్ణము ఇది వాయవ్యదిశలో ఉండును. దీనికి అధిపతి ఎలుక.
7. య-ర-ల-వ అనే నాల్గు వర్ణాలు లేక య-ర-అ-ల-ళ-వ అనే ఆరు వర్ణాలు య వర్ణము. ఇది ఉత్తర దిక్కులో ఉంటుంది. దీనికి అధిపతి ఏనుగు.
8. శ-ష-స-హ అనే నాల్గు వర్ణాలు శ వర్ణము. ఇది ఈశాన్య దిక్కులో ఉండును. దీనికి అధిపతి కుందేలు.

ఈ వర్ణులలో ప్రతిదానికిని దాని నుండి ఐదవది శత్రు స్థానము అగును. 'స్వవర్ణాత్పంచమః శత్రుః' అని నియమము. శత్రువైనది ఎదురుగా ఉంటుంది అనియును తెలియదగును. పటము ద్వారా విషయము స్పష్టంగా అర్థమగును. అందుచే పటము వ్రాస్తున్నాను గమనింపగలరు.



చిత్రము ద్వారా గుర్తింపుడు - తూర్పునకు ఎదురుగా పడమర ఉంది. అది తూర్పు నుండి అయిదవది అగును. తూర్పునకు అధిపతి గరుత్మంతుడు, పశ్చిమ దిక్కునకు అధిపతి పాము అగును. గరుత్మంతునికి పాముకు బద్ధవైరము అని అందఱెరుంగుదురు. అటులనే ఆగ్నేయానికి ఎదురుగా ఉండే దిక్కు వాయవ్యము అగును. అది ఆగ్నేయం నుండి అయిదవ దిక్కు అగును. ఆగ్నేయాధిపతి అయిన పిల్లికిని వాయవ్యాధిపతియైన ఎలుకకు సరిపడదు. అనగా మైత్రి లేదు. విరోధముగలదు. ఇటులనే అన్ని దిక్కులకును అనగా ఎనిమిది దిక్కులకును తెలియదగును.

కనుక గృహనిర్మాణము చేయదలచువాడు. మొదట తన పేరు ఏ వర్గమునకు చెందునో గుర్తింపవలయును. పిమ్మట - అయిదవదియైన శత్రు వర్గ దిశను వీడి స్వవర్గ దిశయందుగానీ - మిత్రవర్గ దిశయందుగానీ అర్చనము సరిపడిన గ్రామంలో గృహమును శాస్త్రోక్తవిధిని నిర్మించుకొనదగును. ఇందువలన భోగభాగ్యాలను ఇహలోక పరలోక శుభాలను పొందగలడు. శత్రువర్గ దిశయందు గృహాదికం నిర్మించుకొన్నచో శత్రుత్వాన్నీ దారిద్ర్యానీ అనుభవిస్తాడు.

ఇచ్చట శాస్త్రకారులు ఇంకొక విశేషమును తెల్పినారు. అదేమనగా "తన వర్గాధిపతియైనవాడు శత్రువర్గాధిపతియైన వానికంటె అధికబల సంపన్నుడు అయినచో అనగా శత్రువర్గాధిపతి అల్పుడు అయినచో శత్రువర్గ దిక్కునందును గృహమును నిర్మించుకొనవచ్చును. అందువలన విజయకీర్తులు లభిస్తాయి" అని

ఉదా:- ఉమాదేవి అ వర్గమునకు చెందును. దిక్కు తూర్పు అగును. అ వర్గాధిపతి గరుత్మంతుడు అగును. ఆ వర్గమునకు అయిదవ వర్గము తవర్గము అగును. ఇది శత్రు వర్గము. వర్గాధిపతి సర్పము అగును. గరుడ సర్పములకు విరోధము, లోక ప్రసిద్ధము అయినను సర్పము కంటె గరుత్మంతుడు బలవంతుడు. అందుచే ఉమాదేవికి పశ్చిమ దిశయందును ఇల్లు కట్టుకొన్నచో శత్రుభయాదులు గల్గవు విజయకీర్తులు లభిస్తాయి.

ఇటులనే వర్గాధిపతి బలముగలవాడైన క వర్గము వారు నైరుతి దిశయందును ట వర్గము వారు ఈశాన్య దిశయందును ఇల్లు కట్టుకొనవచ్చును. విజయకీర్తులను పొందవచ్చును అని తెలియదగును.

సారాంశము - గృహనిర్మాణ కాంక్షి మొదట గ్రామార్హణం చూడవలయును. గ్రామార్హణం ద్వారా సరిపడిన గ్రామంలో వర్గార్హణం ద్వారా సరిపడిన దిశయందు ఇంటిని శాస్త్రోక్త విధిన నిర్మించుకొన్నచో శుభాలను పొందగలడు. కానీ ప్రణవ సిద్ధాంతాన్ని అనుసరించి పవిత్రతను రక్షించుకొనవలయును. 'ధర్మో రక్షతి రక్షితః' అనేది సూక్తిని విస్మరింపరాదు.

12. వర్గముల వలన ధన ఋణముల గ్రహించు విధము

వర్గముల వలన ధన ఋణములను గ్రహించే పద్ధతిని సైతము శాస్త్రకారులు ఇట్లు తెలిపినారు.

మొదట గృహనిర్మాత పేరు ఏ వర్గమునకు చెందునో ఆవర్గము యొక్క సంఖ్య. ఏదియో గ్రహింపవలయును. దానిని ఎడమ ప్రక్క వ్రాసి కొనవలయును. పిమ్మట గృహమును కట్టదలచిన దిశ యొక్క వర్గ సంఖ్యను కుడి దిక్కున వ్రాయవలయును. ఆ రెండింటిని కూడరాదు. రెండంకెల సంఖ్యగా తలంపవలయును. దానిని ఎన్నిదిచే భాగింపగా వచ్చిన శేషము ధనము అగును. పిమ్మట ఆ రెండు సంఖ్యలను మార్పు చేసి అనగా ఎడమ ప్రక్క అంకెను కుడి ప్రక్కగాను కుడి ప్రక్క అంకెను ఎడమప్రక్కగాను స్థానచలనం చేసి, వ్రాయవలయును. ఇట్లు మార్పు చేసిన అంకెను ఎనిమిదిచే భాగింపగా వచ్చిన శేషము ఋణము అగును. ధనము ఎక్కువైనచో ఇల్లు కట్టవచ్చుననియు ఋణము ఎక్కువైనచో ఇల్లు కట్టవద్దనియు శాస్త్రజ్ఞులు తెల్పినారు. ధనము అధికమైనను శత్రువర్గమైన దిశను నిర్దేశింపరాదు. ధనమెంతయున్నను ప్రాణభయము గలచోట నివసింపరాదు.

"జీవన్ భద్రాణి పశ్యతి (బ్రతికియున్నచో శుభాలను చూడవచ్చును)" అని వాల్మీకి సూక్తి.

ఉదాహరణంచే పాఠకులు సరిగా అర్థం చేసికొందురుగాక.

ఉదా. ఉమాదేవి, వృషభరాశి అగును. తన రాశికి రెండవ రాశియై అనగా మిథునరాశియై - గ్రామార్హణం సరిపడిన హైదరాబాద్ నందు నైరుతి దిశయందు ఇల్లు కట్టదలచినది. ఆమె వాస్తుశాస్త్ర పండితుని వద్దకు వచ్చింది. నైరుతి దిక్కునందు తన పేరును బట్టి ధన ఋణవర్గములు ఎట్లుండును అని అడిగినది. ఆమెకు శాస్త్రజ్ఞుడు తెల్పే సమాధానాన్ని పరిశీలింతము.

ఉమాదేవి - ఆ వర్గమునకు చెందినది. దిక్కు తూర్పు. అధిపతి గరుత్మంతుడు. సంఖ్య 1 అగును. ఈ సంఖ్యను అనగా ఒకటిని ఎడమ ప్రక్క వ్రాయవలయును.

నైరుతి దిక్కు ట వర్గమునకు చెందినది, అధిపతి కుక్క. సంఖ్య 4 అగును. ఈ సంఖ్యను కుడిప్రక్క వ్రాయవలయును. అప్పుడు రెండంకెల సంఖ్య 14 అగును. దీనిని 8 అంకెచే భాగించినచో

8) 14 (1

$$\begin{array}{r} 8 \\ \hline 6 \end{array}$$

6 శేషము. ధనము అగును. ఈ 14 అంకెను మార్పు చేసి అనగా కుడి ఎడమల అంకెలను స్థానచలనంగా పరివర్తన చేసినచో 41 అగును. దీనిని 8 చే భాగించినచో ఋణము వచ్చును.

8) 41 (5

$$\begin{array}{r} 40 \\ \hline 1 \end{array}$$

1 ఋణము

ధనము 6గాను, ఋణము 1 గాను వచ్చినది. అనగా ధనము ఎక్కువ అనియు ఋణము తక్కువ అనియు తెలియుచున్నది. ఇక తూర్పు వైరుతులకు శత్రుత్వము లేదు. ధనము ఎక్కువ అగుటచే ఇల్లు కట్టవచ్చును అని శాస్త్రజ్ఞుడు తెలుపదగును.

ఉదా. రామమూర్తి తనకు సరిపడిన గ్రామంలో తూర్పు దిక్కున ఇల్లు కట్టవచ్చునా అని ప్రశ్న. రామమూర్తి య వర్గము. దిక్కు ఉత్తరము. అధిపతి ఏనుగు. సంఖ్య 7 అగును. ఈ అంకెను ముందు అనగా ఎడమప్రక్క వ్రాయవలయును. 7 పిమ్మట తూర్పు అ వర్గము అధిపతి గరుత్మంతుడు. గరుత్మంతునికి ఏనుగుతో విరోధం లేదు. తూర్పు సంఖ్య 1, దీనిని కుడిప్రక్క వ్రాయవలయును. అనగా 7 తర్వాత వ్రాయవలయును. అప్పుడు రెండు అంకెల సంఖ్యల కలయిక సంఖ్య 71 అగును.

8) 71 (8

$$\begin{array}{r} 64 \\ 7 \end{array}$$

7 ధనము అగును

మార్పు చేసినచో 17 అగును. దీనిని 8తో భాగిస్తే

8) 17 (2

$$\begin{array}{r} 16 \\ 1 \end{array}$$

1 శేషము ఋణము అగును.

ఋణము కంటే ధనము ఎక్కువగా ఉంది. వర్గాధిపతులకు విరోధం లేదు. అందుచే శాస్త్రోక్త విధిని గృహనిర్మాణము చేయవచ్చును అని శాస్త్రజ్ఞుడు సమాధానం తెలుపవచ్చును.

గమనిక - తండ్రి తాతలసాటి గృహవిషయంలో ఈ గ్రామార్వణాదులు చూడనవసరం లేదు. అటులనే ఆయువు తీరి ఆ గృహాలు శిథిలమైనచో ఏమాత్రం కొలతలు ద్వారాదులు ఎత్తు మొదలైనవి మార్పు చేయక పునర్నిర్మాణం చేసేటప్పుడు సైతం ఈ అర్వణములను గుర్తింపనవసరం లేదు, అని పూర్వోక్తవిషయాన్ని విస్మరింపరాదు.

13. గ్రామార్వణ నక్షత్రార్వణాలు భేదించినచో ఏమి చేయాలి

ప్రశ్న:- మీరు బోధించే అర్వణాలు పరస్పర విరుద్ధములుగా ఉన్నాయి.

అ) వెనుక నక్షత్రార్వణమునందు నాగేశ్వరరావునకు బేగంపేట సరిపడునా లేదా అని ప్రశ్నించి బేగంపేట నక్షత్రమైన ఉత్తరాషాఢా (బేబోజాబీ) నుండి నాగేశ్వరరావు నక్షత్రమైన అనూరాధ (నానీనూనే) నక్షత్రము 24 నక్షత్రము అగును 21, 22, 23, 24 నక్షత్రాలు సంపదను గల్గిస్తాయి అంటిరి అనగా శుభం అని భావము.

ఆ) ఇక రాశి ప్రకారం చూచినచో వృశ్చికామం నుండి లెక్కించాలి. అనగా నాగేశ్వరరావు వృశ్చికం అగును. బేగంపేట ఉత్తరాషాఢా ప్రథమ పాదం అగుటచే ధనూరాశి అగును. వృశ్చికం నుండి ధనుస్సు రెండవరాశి అగుటచే రాశ్యర్వణమును సరిపోవుచున్నది.

ఇ) ఇక ఇటులనే వర్గార్వణం ద్వారా పరిశీలించినచో నాగేశ్వరరావు పశ్చిమ దిక్కు అగును. అధిపతి పాము. దిక్కు సంఖ్య 5 అగును. బేగంపేట పవర్గము వాయవ్యదిక్కు అగును. దిక్కు సంఖ్య 6 అగును. అధిపతి ఎలుక అగును. సంఖ్య 6 అగును. పామునకు ఎలుకకు విరోధము లేకపోయినను పాము ఎలుకను

మరింగివేస్తుంది. భక్తక భోజ్యములకు మైత్రి పొసగదు గదా అటులనే ధన ఋణ సంఖ్యలలోను 56ను 8 చే భాగించినచో సున్న (0) శేషం అగును అందుచే ధనరాశి శూన్యము (సున్న) అగును అని ఆక్షేపము.

సమాధానము - మీ ప్రశ్న కొంత శాస్త్ర సమ్మతంగాను కొంత అశాస్త్రీయంగాను ఉంది.

నాగేశ్వరరావుకు బేగంపేట విషయంలో నక్షత్రార్థణం రాశ్యర్థణం సరిపోతుంది అని నీవు అన్నది సరిగానే ఉన్నది. బేగంపేటలో ఏ దిక్కులో అని ప్రశ్న వచ్చినచో దిక్కును నిర్ణయింపవచ్చును. బేగంపేట యొక్క ఏ వర్గానికి ఇచ్చట సంబంధం లేదు.

నాగేశ్వరరావు తనకు గ్రామార్థణం సరిపడినట్టి బేగంపేటలో ఆగ్నేయదిక్కులోగానీ లేక దక్షిణ దిక్కునగానీ శాస్త్రోక్తరీతిని ఇల్లు నిర్మించుకొని భోగభాగ్యాలు పొందవచ్చును. ఆగ్నేయ దక్షిణాలకు వైరి వర్గ దోషం లేదు.

ఆగ్నేయం అయినచో $52 + 8 = 4$ శేషము ధనము

$25 + 8 = 1$ శేషము ఋణము అగును

దక్షిణం అయినచో $53 + 8 = 5$ శేషము ధనము

$35 + 8 = 3$ శేషము ఋణము అగును.

అందుచే శాస్త్రము సరిగా అర్థముకానిచో శాస్త్రజ్ఞుల ద్వారా సంశయ నివృత్తిని పొందదగును.

కొన్ని యెడల నక్షత్రార్థణ గ్రామార్థణాలకు విరోధం వచ్చినట్లు స్ఫుటంగా తెలిసిననూ శాస్త్రజ్ఞుని ద్వారా సందేహము తొలగించుకొనడం శుభము. అంతేగాని శాస్త్రాన్ని ఆక్షేపించడం అనుచితమే అగును. శాస్త్రాలు మహర్షిప్రణీతాలు. మహర్షి దూషణ అనేది మహాపాపం అని తలంపవలయును.

ప్రశ్న - ఇంకొక ప్రశ్నకు సమాధానం తెల్పుండి.

అంజయ్యకు హైదరాబాద్ నగర విషయంలో నక్షత్రార్థణము సరిపడుచున్నది. ఎట్లనగా హైదరాబాద్ (హీ, హే) నక్షత్రము పునర్వసు అగును. హైదరాబాద్ సంయుక్తాచ్ గలది అని తలంతురేని హస్తినను గ్రహింతము హస్తిన పునర్వసు మూడవ పాదము 'కే-కో-హ-హో' అనే నామాక్షరాలను బట్టి అగును. పునర్వసు నుండి అంజయ్య నామ నక్షత్రమైన కృత్తిక వరకు లెక్కించినచో కృత్తికా నక్షత్రము 24 వ నక్షత్రము అగును. 20 నుండి 24 వరకు నాల్గు నక్షత్రాలు. నక్షత్రార్థణంలో ఐశ్వర్యదాయకాలు అని అభివర్ణితాలు అందుచే నక్షత్రార్థణము సరిపడినది.

ఇక రాశ్యర్థణమును చూడండి అంజయ్యకు 'ఆ-ఈ-ఊ-ఏ' వ కృత్తిక' అని కృత్తిక మొదటిపాదము వచ్చును. ఇక రాశ్యర్థణమును చూడండి అంజయ్యకు 'ఆ-ఈ-ఊ-ఏ' వ కృత్తిక' అని కృత్తిక మొదటిపాదము వచ్చును.

అందుచే అంజయ్యకు మేషరాశి వచ్చును. హస్తినకు 'కే-కో-హ-హో' పునర్వసు' అని పునర్వసు యొక్క మూడవ పాదము వచ్చును. పునర్వసు యొక్క ఒకటి, రెండు, మూడు పాదాలు మిథునరాశి అగును. ఇచ్చట గృహనిర్మాత నామ రాశి నుండి గ్రామరాశి వరకు పరిగణనను చేయవలయును అని వెనుక తెలిపినారు. అటుల చేసినచో మేషము నుండి మిథునము మూడవ రాశి అగును. తాము మేషరాశివారికి మూడు, ఆరు రాశులైన మిథున కన్యారాశుల గ్రామాలు ప్రాణహానిని ధనదుర్వ్యయాన్ని గల్గిస్తాయి అన్నారు.

ఇట్టి స్థితిలో అంజయ్యకు నక్షత్రార్థణమును బట్టి హస్తినను శుభముగా తలంపవలయునా! లేక రాశ్యర్థణమును బట్టి అశుభము అనవలయునా అని ఆక్షేపరూపమైన ప్రశ్న.

సమాధానము - ఈ అక్షేపము సముచితముగా ఉన్నది. ఇటువంటి పరిస్థితులలో గృహములోని వారియందు ఎవరి పేరునకు అన్నియు అనుమతముగా ఉండునో వారిచే గృహరంభ గృహప్రవేశాదులు చేయించడము ఉత్తమము. మరియు పదమునందలి (వైశాల్యమునందలి) నక్షత్రమును సైతము సరిపడిన వారికి తగునట్లు చూడడం సైతము ముఖ్యము అని కొందరు శాస్త్రకారులు అందురు.

మరికొందరు నక్షత్రార్థము అనేది కేవలం నక్షత్రానికి సంబంధించినది. రాశ్యర్థం అనేది మూడు నక్షత్రాలలో సంబంధంగలది. అందుచే రాశ్యర్థం అనేది అధికదేశ వృత్తియైనది. ఈ కారణంచే రాశ్యర్థమే ముఖ్యమైనది అని మరికొందరు.

సార్యమైనంతవరకు కుటుంబంలో అన్నియు సరిపడిన వారిచేతనే శంకుస్థాపనాదీకం చేయించడము తుదిము.

14 జీవ-సమ-నిర్జీవ స్థల భేదాలు

శాస్త్రకారులు స్థలాలను మూడు విధాలుగా విభజించారు. 1. జీవ స్థలాలు 2. సమస్థలాలు 3. నిర్జీవ స్థలాలు. నిర్జీవ స్థలాలనే మృత స్థలాలు అనియు అందురు.

స్థలాల యొక్క జీవత్వాదులను గుర్తించేందుకు శాస్త్రకారులు బహువిధాలైన పద్ధతులను తెల్పినారు. అందు ముఖ్యమైన మూడు పద్ధతులను మాత్రము ఇచ్చట తెలియజేస్తున్నాను. ఈ మూడు పద్ధతులలో ఏ పద్ధతిలోనైనా జీవస్థలముగాని సమస్థలముగాని అయినచో గృహాదీకం నిర్మించవచ్చును.

1. మొదటి పద్ధతి

గృహనిర్మాణము చేయదలంచిన గ్రామము లేక నగరము తుదకు నీటి యొక్క అక్షరములు ఎన్నిగలనో మొదట గుర్తింపవలయును. పిమ్మట ఆ అక్షరముల సంఖ్యను నాలుగుచే గుణింపవలయును. గుణింపగా వచ్చిన అంకెయందు అనగా గుణకారలబ్ధమైన అట్టి అంకెయందు గృహనిర్మాత యొక్క పేరులో ఉండే అక్షరసంఖ్యను కలుపవలయును. ఇటుల లభించిన అంకెను మూడుచే భాగింపవలయును. అటుల భాగించినచో శేషము ఒకటియైనచో అది జీవస్థలము అనియు - రెండు శేషము అయినచో సమస్థలము అనియు శేషము రానిచో అనగా సున్న శేషము అయినచో మృతభూమి అనియు తలంపదగును.

ఉదా. నాగేశ్వరరావు బేగంపేటలో ఇల్లు నిర్మింపదలచినాడు. స్థలము ఎట్లుండును అని ప్రశ్ని.

సమాధానము. బేగంపేట అక్షరములు - నాలుగు. ఈ అంకెను నాలుగుచే గుణింపవలయును. అట్లు చేయగా $(4 \times 4 = 16)$ పదునారు లభిస్తుంది. దీనిలో నాగేశ్వరరావు - పేరునందలి అక్షరసంఖ్యను అనగా ఆరును కలుపవలయును. $(16 + 6 = 22)$ అట్లు కలిపిన యెడల లబ్ధము 22 అగును. దీనిని మూడుచే భాగించినచో శేషము (1) ఒకటి వచ్చును.

3) 22 (7

21

1 శేషము

ఇచ్చట శేషము ఒక్కటి అగుటచే బేగంపేట స్థలము నాగేశ్వరరావుకు జీవభూమి అని తలంపవలయును.

2 పద్ధతి

గృహము నిర్మించదలచిన గ్రామాదికం యొక్క అక్షరముల సంఖ్యను - గృహనిర్మాత యొక్క పేరునందలి అక్షరముల సంఖ్యను పిమ్మట ఆ గ్రామంలో ఏ దిక్కునందు గృహం నిర్మింపదలచినాడో ఆ దిక్కు యొక్క వర్గ సంఖ్యను మూడింటిని కలపవలయును. ఇటుల లభించిన అంకెను మూడుచే భాగింపవలయును. భాగింపగా శేషము ఒకటి అయినచో జీవభూమి అనియు శేషము రెండు అయినచో సమభూమి అనియు శేషము సున్న అయినచో మృతభూమి అనియు తెలియదగును.

గమనిక - వెనుక 11 శీర్షికలో వర్గార్థణమునందు ప్రతివారును తమ వర్గమునకు శత్రువర్గమైన అయిదవ దానిని వదలవలయును. అనగా శత్రువర్గదిక్కును విడువవలయును అని తెల్పిన దానిని గుర్తించి దిక్కులను ఎన్నుకొనవలయును.

ఉదా. నాగేశ్వరరావు బేగంపేటలో ఇల్లు కట్టుకొనదలచినాడు - ఏ దిక్కున అయితే జీవస్థలంగా ఉండును అని ప్రశ్న.

నాగేశ్వరరావు - త వర్గము - వర్గసంఖ్య 5 అధిపతి పాము. తూర్పునకు అధిపతి గరుడు అగును. గరుడునికి పాముకు విరోధము గనుక తూర్పు పనికి రాదు.

దక్షిణమును పరీక్షించుదము

బేగంపేట - పేరులోని అక్షరముల సంఖ్య - 4

నాగేశ్వరావు పేరులోని అక్షరముల సంఖ్య - 6

దక్షిణ దిక్కు వర్గసంఖ్య వర్గార్థణ ప్రకారము - 3

మొత్తము 13

ఈ అంకెను 3చే భాగించినచో శేషము ఒకటి వచ్చును - 3)13 (4

12

1 శేషము

అందుచే నాగేశ్వరరావుకు బేగంపేటలోని దక్షిణదిశా స్థలము - జీవస్థలము అని తలంపవలయును.

ఈశాన్యమునందు సరిపోదా - అని ప్రశ్న.

సమాధానము - పరిశీలించుదము.

అ) బేగంపేట పేరులోని అక్షరాల సంఖ్య - 4

ఆ) నాగేశ్వరరావు - పేరులోని అక్షరాల సంఖ్య - 6

ఇ) ఈశాన్యదిక్కు సంఖ్య వర్గార్థణము ప్రకారము 8

మొత్తము 18 (పదునెనిమిది)

దీనిని మూడుచే భాగించినచో శేషము సున్న వచ్చును. 3)18 (6

18

0

సారాంశము - అందుచే నాగేశ్వరరావుకు బేగంపేటలోని ఈశాన్యస్థలము నిర్దీపము అనగా మృతస్థలము అనియు దక్షిణ దిశా స్థలము సజీవస్థలము అనియు సారాంశముగా గ్రహింపదగును.

3 పద్ధతి

ఇంటిని కట్టదలచినట్టి స్థలము యొక్క పొడవును వెడల్పును మొదట కలుపవలయును - అందు గ్రామం యొక్క అక్షరముల సంఖ్యను కలుపవలయును. దీనిని నాలుగుచే గుణింపవలయును. గుణింపగా వచ్చిన లబ్ధమునందు ఇంటిని నిర్మించేవారి పేరునందలి అక్షరసంఖ్యను చేర్చవలయును. చేర్చిన తర్వాత లభించిన అంకెను మూడుచే భాగింపవలయును. భాగింపగా శేషము ఒకటి అయినచో జీవస్థలము అనియు రెండు శేషము అయినచో సమస్థలము అనియును - శేషము సున్న అయినచో నిర్దీప స్థలము అనగా మృతస్థలము అనియును గ్రహింపవలయును.

ఉదా. లింగమూర్తి బేగంపేటలో ఇల్లు కట్టదలచినాడు స్థలము పొడవు వెడల్పులు రెండునూ 25-25 గలవు అనగా సమచతురస్ర స్థలము - జీవ నిర్దీపాది విధానము ఎట్లుండును అని ప్రశ్న.

సమాధానము - సమచతురస్రము గనుక పొడవు వెడల్పు అనుట కంటే తూర్పు పడమరలు ఉత్తర దక్షిణములు అనుట సముచితంగా ఉండును.

తూర్పు పడమరలు - 25 అడుగులు

ఉత్తరదక్షిణములు - 25 అడుగులు

50

'బేగంపేట'

గ్రామాక్షరములు 4

54

ఈ అంకెను నాలుగుచే గుణింపవలయును. అప్పుడు $54 \times 4 = 216$ అగును. ఈ అంకెలో గృహనిర్మాతయైన 'లింగమూర్తి' అనే పేరులోని అక్షరముల సంఖ్యను కలుపవలయును. అటుల కలిపినచో $216 + 4 = 220$ అగును. దీనిని మూడుచే భాగింపగా శేషము ఒకటి వచ్చును. అందుచే ఈ స్థలము జీవస్థలము అని తెలియదగును.

3) 220 (73)

21

10

9

1

శేషము

ముఖ్యగమనిక - పై మూడు విధాలలో ఏ ఒక్కవిధంగాను ఆ స్థలము జీవస్థలంగా ఉండనిచో - కొంతకాలం కనీసం మూడు సంవత్సరాలైనా గోశాలగా వినియోగించడం శుభము. గోమూత్రాదికంచే అది పవిత్రమై జీవస్థలంగా మారగలదు అని కొందరు శాస్త్రకారులు అందురు. అప్పుడప్పుడు బీదలకు ఆ స్థలంలో అన్నదానాదికం సైతం చేయడం శుభము అనియు తలంపదగును.

15. వాస్తు దోషాలు - భూగతదోషాలు

వాస్తు దోషాలు ముఖ్యంగా మూడు విధాలుగా ఉండును అని తలంపవచ్చును.

1. భూగత దోషాలు 2. పరిసర దోషాలు 3. నిర్మాణ దోషాలు

ఇందు నిర్మాణ దోషాలు మాత్రం వాస్తుశాస్త్ర విజ్ఞానంచేగాని వాస్తు శాస్త్రజ్ఞులను సంప్రదించడము వలనగానీ సామాన్యంగా పూర్తిగా తొలగింపబడును.

భూగతదోషాలును కొంతవరకు తొలగింపబడుటకు అవకాశాలు గలవు.

పరిసర దోషాలు అనగా గృహం నిర్మింపదలచిన భూమికి చుట్టు ప్రక్కల ఉండే ప్రదేశాల వలన గల్గిన దోషాలు తొలగించడం అనేది కొంత శ్రమగానే ఉంటుంది. ఇచ్చట దోష నివారణ అనేది స్థలాన్ని సందర్శించిన మీదటనే తెల్పడం సాధ్యం అగును.

మొదట భూగతదోషాలను పరిశీలించుము

16. భూగతదోషాలు - సహజదోషాలు

భూమియందు భూమితత్వమేగాక - తక్కిన ఆకాశ-వాయు-అగ్ని-జల తత్వములు అనగా మొత్తము అయిదు తత్వాలు గలవు అని ఇంతకుముందు గ్రహించాము. అందువలన పంచభూతాల గుణములైన శబ్ద, స్పర్శ, రూప, రస గంధములు అనే అయిదు గుణాలును గలవు. వీటిని అన్నింటిని పరిశీలించి వాస్తుయోగ్యభూమిని తెల్పుటయే ఈ ప్రకరణ లక్ష్యము.

“రస వర్ణ స్పర్శ గన్ధై రన్యైరపిచ లక్షణైః ।

పరీక్షయే దిమాం భూమిం వాస్తుయోగ్యాంబుధోత్తమః ॥

విశ్వకర్మ వాస్తు శాస్త్రము

భావము - రసము - వర్ణము (రంగు) స్పర్శ - వాసన - మొదలైన లక్షణాలను పరీక్షించి ఎటువంటి శబ్ద స్పర్శాదులు శుభమో గుర్తించి వాస్తుయోగ్యమైన భూమిని శాస్త్రజ్ఞుడు నిశ్చయింపవలయును.

ముఖ్యంగా చవిటినేల - శీతోష్ణ పరిస్థితుల కారణంగా బీటలు వారిన భూమి - పుట్టలుగలది. ఎముకలుగలది - మిట్టపల్లాలు గలది - నీరు పడని భూమి బొరియలుగలది - బొగ్గులు వెండ్రుకలు గలది, భూకంపాది దోషాలు గలది, అగ్నిదగ్ధమైనది, ఎడమవాటముగ నీరు ప్రవహించేది, నిస్సారమై పుష్పఫలాది వృక్షాలు మొలుచుటకు యోగ్యముగానిది, వంకరగా ఉండేది, హెచ్చుతగ్గులుగలది, మిక్కిలి తగ్గుగా ఉండి నీరును బురదయునుగలది. భూగర్భంలో అగ్నిపదార్థాలు విషపదార్థాలుగలది, గట్టితనం లేనిది, ఇసుకగలది, కంటకవృక్షాలుగలది, ఒకప్పుడు శ్మశానంగా ఉండినది. పాడుపడిన దేవాలయాల స్థలము, పాడుపడిన ధర్మసత్రాల స్థలము, సాత్వికులైన జ్ఞానులను బెదరించి ఆక్రమించిన స్థలము, అనాథలను మోసగించి సంపాదించిన స్థలము, హంతకులు, వంచకులు మొదలైన నీచులు నివసించిన స్థలము, దురాక్రాంతాలైన దేవతా బ్రాహ్మణుల మాన్యభూములు మొదలైనవి గృహాది నిర్మాణమునకు అయోగ్యములైన భూములు అగును. గ్రంథవిస్తరభీతిచే వీటికి అన్నిటికిని ప్రామాణిక శ్లోకాలు వ్రాయలేదు.

మచ్చునకు

“స్ఫుటితాచ సశల్యాచ వల్మీకారోహణీ తథా ।
దూరతః పరివర్జ్యేయం కర్తు రాయుర్ధనాపహా ॥
(శిల్పరత్నము)

భావము - పగుళ్లు వారినదియును, ఎముకలుగలదియును, పుట్టులుగలదియు, ఎత్తుగా ఉన్నదియు అయిన భూమిని దూరము నుండియే విడువవలయును. అట్టి భూములు యజమానుని ఆయువును ధనాన్ని హరించివేస్తాయి.

ముఖ్యవిషయము - ఈ నిందిత భూములను బాగుగా దున్ని మంచి మట్టిని తోలి సమముగా చేసి సారవంతములుగా చేయవలయును. కంటక వృక్షాలను తొలగింపవలయును. అటులనే ఎముకలు బొగ్గులు, బూడిద, కేశాలు ఇటువంటి వాటిని ఏరిపారవేయవలయును. పిమ్మట కనీసము గోవులకు తినడానికి ఉపయోగపడే పంటను మాత్రమే వేయవలయును. ఆ పంటను అమ్మరాదు. మరియు చుట్టూ కంచెవేసి గోవుల దొడ్డిగా సైతము ఉంచవలయును. మూడవ సంవత్సరము సమచతురస్రముగాగానీ దీర్ఘచతురస్రముగాగానీ భూమిని విభజించి గృహాదికం - వాస్తు శాస్త్ర సమ్మతమైన కొలతలు ద్వారా మొదలైనవాటితో నిర్మించవచ్చును.

ఇక దేవాలయాలు, ధర్మశాలలు వంటివి మాత్రం ఎట్టి పరిస్థితులలోను కొనకుండుటయే శుభము. బీదలకు, అనాథలకు, జ్ఞానులకు చెందిన భూములకు న్యాయమైన పరిహారం ఇచ్చి కొన్నచో గృహాదికము నిర్మించవచ్చును. ఏమైనను ఆత్మసాక్షిగా ఎవరిని మోసము చేయని విధంగా గృహస్థలము సంపాదితమై ఉండడం శుభం అగును. ఇక అంతకు ముందు వంచకులు, నీచులు, హంతకులు ఇత్యాదులు నివసించిన స్థలాలు అయినచో గోశాలగా కొంతకాలం కనీసం రెండు సంవత్సరాలైన ఉంచవలయును. గోశాలగా ఉంచడానికి వీలు గానిచో కనీసము మూడు మారులైన వాసుదేవహోమము విష్ణుసహస్ర నామార్చన, హరేరామ ఏకాహ భజనలు బీదలకు అన్నదానం ఇత్యాది శాంతికర్మలు ముందుగా చేయవలయును. పిమ్మట శాస్త్రోక్తవిధిని గృహాదికమును నిర్మించవచ్చును.

17. భూగత - శబ్ద స్పర్శాది లక్షణములు

భూమియందు శబ్ద, స్పర్శ, రూప, రస గంధములు అనే అయిదు గుణాలు కలవు అంటిమి. ఇందు గంధము అనేది స్వగుణము అనియు తక్కిన నాల్గు గుణాలు ఆకాశాదులనియు వెనుక వివరించాను. ప్రస్తుతమునకు గృహనిర్మాణయోగ్యమైన భూమి, ఎటువంటి శబ్ద స్పర్శాదిగుణములుగలదైన మంచిదో, ఎటువంటిది చెడ్డదో తెలిసికొందము.

భూ-శబ్దము

ఏ స్థలమునందైనను గృహాదికమును నిర్మింపదలచినచో ఆ స్థలమునందు కనీసము ఒకరాత్రియైనను శయనించడము మంచిది. ఏలననగా భూగత శబ్దాలు పగటివేళలందు అంతగా వినబడవు. రాత్రులందు మాత్రమే సామాన్యంగా వినబడతాయి. నక్క, గాడిద, కుక్క, ఒంటె వంటి జంతువుల అరుపులు గల భూమి నివాసయోగ్యము గాదు. జలపాత ధ్వని గల భూమియును నివాసయోగ్యముగాదు గుడ్లగూబలు రాత్రులందు తిరుగును. అందుచే అవి తిరుగుచు అరుచుచుండెడి భూమియును ప్రశస్తము గాదు. క్రూరమైన ధ్వని గల భూమియు అక్కరకురాదు.

సారాంశము - రాత్రులందు నిశ్శబ్దముగా గంభీరముగా ఉన్న భూమి ఉత్తమము. ప్రణవనాదము (ఓం అనేడి ధ్వని) వినబడెడి భూమి సర్వోత్తమము అని తెలియదగును.

భూస్వర్గ

పూర్తి వెచ్చగాను పూర్తి చల్లగాను భూమి ఉండరాదు. అటులనే పూర్తి గట్టిగా అనగా కఠిన శిలామయముగాను పూర్తి మెత్తగా అనగా ఇసుక నేలగాను ఉండరాదు. సారవంతమైన నల్లరేగడి భూమిగాని లేక ఎఱ్ఱరేగడి భూమిగాను అయి ఉండడం శుభము.

సారాంశము - ఫల వృక్షాలు, నీడ చెట్లు మొలచుటకు లేక పెంచుటకు అనువైనదిగాను, బావి త్రవ్వినచో నీరు వడునట్టిదిగాను భూమి ఉండడం శుభము.

భూమి రూపము (భూమి రంగు)

పాగ రంగు - పాపి ముఖంవలె పాలిపోయిన రంగు భయమును గల్గించే రంగు గల్గిన భూములు గృహాది నిర్మాణయోగ్యాలు గావు.

సారాంశము - ఏ రంగులో ఉన్నను, గంభీరముగా ప్రశాంతతను గల్గించే రంగు ప్రశస్తము.

భూరసము (భూమి రుచి)

మట్టిని కొద్దిగా నాల్కపై వేసికొన్నచే, చేదు, ఉప్పు, విషము, ఇత్యాది రుచిలేని భూమి శ్రేష్ఠము అనగా తీపి ఉన్నచో సర్వోత్తమము ఏ రుచి లేకపోయినను మధ్యమముగా తలంచవచ్చును.

సారాంశము - ఎ. విషముగాను, మిక్కిలి కారముగాను ఉండేమన్ను గల భూమి యందు నివసింపరాదు అనగా గృహాది నిర్మాణము చేయరాదు.

బి - ఇచ్చట శుభమైన వృక్షాలు బ్రతకవు. స్వాదుజలము లభింపదు అని తెలియదగును.

భూగంధము - భూమి వాసన

భూమి యొక్క సహజగుణము గంధము అంటిమి - అందుచేతనే శాస్త్రకారులు 'గంధవతీ పృథివీ' - అని భూలక్షణమును తెల్పినారు.

మాంసము, నెత్తురు, క్రొవ్వు, సారాయి, కల్లు, శవము, నూనె, మలము, మూత్రము మొదలైన అపవిత్ర పదార్థముల వాసన వచ్చే స్థలము వాస్తుయోగ్యముగాదు.

కుంకుమ, అగురు, కర్పూరము, జాజి, మాలతి, సంపెంగ ఇత్యాది శుభపదార్థముల యొక్క వాసన గల భూమి, వాస్తుయోగ్యము అగును. మరియు గోమూత్రము, గోమయము, పాలు, పెరుగు, నెయ్యి ఇత్యాది వస్తువుల వాసన గల భూమియును ప్రశస్తము.

విశేషము - అపవిత్ర వాసన గల వాటిలో మధ్యము, ఆసవము అనే రెండింటిని కొందరు పేర్కొన్నారు.

భోజరాజు తన వాస్తు శాస్త్రములో ఈ రెండింటిని ప్రశస్త వస్తువులలో చేర్చినాడు. సామాన్యముగా మద్య, ఆసవములు నాడు శ్రీమంతులు ప్రభువులు అధికంగా ఉపయోగించడంగలదు. పౌరాణికంగాను, మద్యాదికమును ప్రభువులు ధనికులు సేవించినట్లు గలదు. అందుచే భోజరాజు అటుల వ్రాసియుండును. అందుచే అది కాల ధర్మముగా తెలియదగును.

18. నారాచ భూమి త్యాజ్యము


నారాచ భూమిని నిఘంటుకారులు ఇలా నిర్వచించారు

నరాణాం సమూహః నారః జనసమూహః - తం అచ్చతి

గచ్చతి ఛేదనార్థమితి నారాచః, ఖడ్గః బాణః

భావము - నరుల యొక్క సమూహము నారము అనబడును. అనగా జనసమూహము నారపదార్థము అని భావము. అట్టి (జన సమూహాన్ని) నారమును ఛేదించుటకు పోవునది గనుక నారాచము అనబడును. బాణము ఖడ్గము అగును. (పద్మచంద్ర కోశము - లాహోరు ముద్రణ)

వాస్తుశాస్త్రకారులు నారాచభూమిని ఇలా వివరించారు. ఒకానొక చిన్న వీధి. అర్థచంద్రబాణము వల్ల రెండుగా చీలి, రెండు నదీపాయలవలె ముఖ్యమైన రాజవీధిని చేరినచో - ఆ చీలికల మధ్యనున్న భూమిని నారాచభూమి అందురు. ఈ నారాచభూమిని దేవము మానుషము పిశాచము రాక్షసము అసురము అని అయిదు భాగాలుగా విభక్తమై ఉండును. పటముచే ఈ నారాచభూమియును దీని భేదములు స్ఫుటముగా తెలియగలవు. పాఠకులు పటమును పరిశీలింతురుగాక.



1 - నారాచస్థలము - త్రికోణాకారముగ మిగిలియున్నది ఇది దేవము లేక దైవము అనబడును.

5 - మానుషము ఈశాన్యము పెరిగిన త్రికోణము ఇది మానుషము.

ఈ రెండును సత్రాలు, లైబ్రరీలు ఇటువంటి వాటికి ఉపయోగించవచ్చును.

3 - రాక్షసము

4 - పిశాచము

2 - అసురము

ఈ మూడును ఉపయోగింపరాదు అందురు

గమనిక - కొందరు అన్నింటిని ఉపయోగింపరాదు అందురు.

19. విశ్వకర్మ వాస్తు శాస్త్రములో తెల్పబడిన నిందిత స్థలములు

“త్రికోణాం శకటాకారాం శూర్ప వ్యజన సన్నిభామ్ ,
మురజాకార సదృశాం సర్పమండూక రూపిణీమ్ ॥
ఖరాజగర సంకాశాం - బకాం చిపిటరూపిణీమ్ ,
ముద్గరాభాం తథోలూక వాయసాకార సన్నిభామ్ ,
సూకరోష్ఠాజ సదృశాం ధనుః పరశురూపిణీమ్ ,
కృకలాస శవాకారాం దుర్గమ్యాం పరివర్జయేత్ ॥

భావము - త్రికోణాకార భూమి, బండి (శకటం) వంటి భూమి, చేట వలె ఉండునట్టి భూమి, విసనకట్టవంటి భూమి, మద్దెల వంటి భూమి, పాము వలె మెలికలుగా ఉండే భూమి, కప్ప వలె ఉండే భూమి, గాడిద వంటి భూమి, కొండచిలువ వలె ఉండే భూమి, కొంగ వంటి భూమి, చిపిటము వంటి భూమి (చిపిటము అటుకలవలె పొంగిన భూమి) ఇనుప గుదియవలె భయంకరమైన భూమి. గుడ్లగూబ వంటి భూమి, కాకి వంటి భూమి, పంది వంటి భూమి, ఒంటె వంటి భూమి, మేక వంటి భూమి, ధనుస్సు వంటి భూమి, గండ్ర గొడ్డలి వంటి భూమి, తొండ వంటి భూమి, శవము వంటి భూమి, రాళ్ళ గుట్టలు, కంపచెట్లు విషజంతువుల కారణంగా ప్రయాణానికి కష్టమైన భూమి ఇవి వాస్తుయోగ్యములు గావు.

విశేషాంశములు - ఈ స్థలాలను సైతము నాగళ్లతోగాని లేక త్రవ్వించిగాని లేక ఇతర విధముగాగానీ హెచ్చుతగ్గులు లేనివిధంగా మొదట సమముగా చేయవలయును. చెడుపదార్థాలను అన్నింటిని తొలగించవలయును. సారవంతమైన క్రొత్త మట్టియు అవసరం అయినచో ఆ భూమి మట్టితో చేర్చవలయును. సరియైన మార్గమును అనగా అచ్చటికి వేళ్ళేదారి భయములేనిదిగా ఉండునట్లు చేయవలయును. నీళ్ళు పడే ప్రదేశం లభించినచో బావిని సైతం త్రవ్వించడం శుభము.

పూర్వము చెప్పిన విధంగా కనీసము రెండు సంవత్సరాలైన పశుగ్రాసరూపమైన పంటలు, ధర్మ కార్యాలు చేసి స్థలాన్ని భక్తులపాదధూళిచే పవిత్రం గావించవలయును. పిమ్మట సమచతురస్రముగాగానీ, దీర్ఘచతురస్రముగాగాని, వృత్తాకారంగా గానీ, వాస్తు సమ్మతంగా విభజించి వాస్తు శాస్త్ర భోధిత విధంగా గృహాదికం నిర్మించినచో దోషము లేదు.

ఏమైనను ప్రణవబోధితమైన జ్ఞానమయస్థితిలో సంసారక్రియలు అన్నియు ఉండదగును. జ్ఞానమయ స్థితిని వీడినచో వాస్తు జ్యోతిషాది శాస్త్ర బోధితములైన ఫలములు సంభవించడం తక్కువగానే యుండును అనగా పూర్వజన్మ పుణ్యఫలముచే ఏదో కొంతకాలం శుభాలు పొందినను - లంకాధిపతియైన రావణున్ని వాస్తువు రక్షింపజాలనటుల ప్రబలమైన అరిష్టాలచే పీడింపబడవలసి వచ్చును.

ఇక పూర్వోక్తమైన నిందిత భూములందు అనగా - శాస్త్రోక్తమైన శాంతికర్మల ద్వారా శుద్ధముల గావింపక కట్టిన భూములందు గృహాదికం నిర్మించినచో గల్గే చెడుఫలాల విషయంలో వాస్తుశాస్త్రకారులందు మతభేదాలు గలవు. ఏమైనను అందరును ఏదో ఒక కీడును మాత్రం అంగీకరిస్తూనే ఉన్నారు. విశ్వకర్మ వాస్తు ప్రకాశికలో చెడుఫలాలు ఈ విధంగా ఉన్నాయి.

శ్లో ॥ “త్రికోణా శకటాకారా శూర్పవ్యజన సన్నిభా ।
క్రమేణ సుతసౌఖ్యార్థ ధర్మహాని కరీ స్మతా ॥
మురజావంశహా, సర్పమణ్డకాభా భయవహా ।
చిపిటాపారుషైర్హీనా ముద్గరాభా తదైవచ ॥
కాకోలూకనిభా తద్వద్దుః ఖశోకభయప్రదా ।
సర్పాభా పుత్రపౌత్రఘ్నీ వంశాభా వంశహానిదా ।
సూకరోష్ఠాజ సదృశీ ధనుఃపరశురూపిణీ ।
కుచైలాన్ మలినాన్ మూర్ఖాన్ బ్రహ్మఘ్నాన్ జనయేత్ సుతాన్ ।
కృకలాస శవాకారా మృతపుత్రాధనార్తిదా ।
దుర్గమ్యాదుష్టసంతానా త్యాజ్యాహ్యేతా భువః స్మతాః ॥

భావము - త్రికోణాకార భూమి సంతాన నష్టమును శకటాకార భూమి సుఖహానిని, చేట వంటి భూమి ధనహానిని, మద్దెల వంటి భూమి వంశహానిని, పాము వంటి భూమి, కప్ప వంటి భూమి భయమును, గాడిద వంటి భూమి ధనహీనతను, కొండచిలువవంటి భూమి మరణభయమును, అటుకుల వలె పొంగి లొట్టగా ఉండే భూమి పారుషహీనతను, ఇనుప గుదియవంటి భూమి దుఃఖమును, కాకి వంటి భూమి శోకమును, గుడ్లగూబ వంటి భూమి భయమును, పాము వంటి భూమి పుత్రపౌత్రహానిని, వెదురు కట్టి వంటి భూమి వంశనాశమును, పంది వంటి భూమి నీచసంతానమును, ఒంటె వంటి భూమి మలిన సంతానమును, మేక వంటి భూమి మూర్ఖ సంతానమును, ధనుస్సు వంటి భూమి గండ్రగొడ్డలి వంటి భూమి బ్రాహ్మణులను (బ్రహ్మజ్ఞానులను) చంపే సంతానమును, తొండవంటి భూమి మృత సంతానమును, శవము వంటి భూమి ఆర్థిక బాధను, దారి సరిగా లేక దుర్గమమైన భూమి దుష్ట సంతానమును గలిగించును అందుచే ఇటువంటి భూములు త్యాజ్యములు అనగా గృహాది నిర్మాణమునకు పనికి రావు. ఈ ఫలితాల విషయంలో చాలావరకు ఆయా ఆకృతుల గుణాలను అనుసరించినట్లు కనబడుచున్నది.

గండ్రగొడ్డలి వంటి భూమిచే బ్రహ్మఘ్న సంతానమును గల్గును. దీనిచే పరశురాముని వృత్తాంతము సూచితమగుచున్నది. కార్తవీర్యుడు బ్రహ్మహత్య చేయడం గమ్యమానం అగుచున్నది. మరియు గండ్రగొడ్డలి ధరించి జామదగ్న రాముడు బ్రాహ్మణ్యమునే మట్టిలో గలిపి ఇరువది యొక్కమారుభూమినంతా తిరిగి రాజ రక్తము ప్రవహింపజేశాడు. ఈ కారణంచే అతడును పవిత్రమైన శమదమాది గుణ గరిష్ఠమైన బ్రహ్మ భావమును హత్య చేసినట్లే అయింది. ఇటులనే తక్కినవియును ఊహ్యములు

ఇక ఫలితాల విషయంలో మతభేదాలు అని వెనుక తెలిపినాను. అందులకు ఉదాహరణము త్రికోణాకార భూమి, సంతాన నష్టమును గల్గించును అని విశ్వకర్మ వాస్తువులో ఉన్నది.


భోజరాజకృత వాస్తు రత్నావళిలో -

“రాజభీతిస్త్రికోణేస్యాత్” -


(త్రికోణమున రాజభయముగల్గును)

ఇత్యాదిగా ఫలభేదం గలదు. కొందరు వాస్తుశాస్త్రకారులు త్రికోణభూమి వేశ్యలకు శుభము అన్నారు. నేడు వేశ్యవృత్తి అనేది శిక్షార్హము గనుక భోజరాజ నిర్వచనము ఈ కాలానికి సరిపడుచున్నది అనదగును.

ఏమైనను త్రికోణ భూమిని వృత్తాకారముగాగాని సమచతురస్రముగాగాని, దీర్ఘచతురస్రముగాగాని ఏలు పొరుగువారు కొనడానికి ఇష్టపడనిచో దానిని వేరుగా చేసి టెంకాయ చెట్లు, నిమ్మ, దానిమ్మ ఇత్యాది మూలికా ఉపయోగపడే జాజి, విరజాజి, మల్లె, బొండుమల్లె మొదలైన పూలమొక్కలు పెంచవచ్చును. ఇంకను ఇలా వదలిన స్థలాలు, రాజమార్గము తగులునట్లు ఉన్నచో బావి త్రవ్వించి, గిలక, చేత్రాడు ఉంచినచో పుణ్యము పురుషార్థము లభిస్తుంది. కాని అటుల త్రవ్వించే బావి, తన యింటికి వాస్తుశాస్త్ర సమ్మతమైన దిక్కునందు ఉండవలయును. అటుల వాస్తు సమ్మత దిశ యందు వదలబడిన ఖాళీస్థలముగా ఉండనిచో అనగా ఆగ్నేయ దిశగా గాని నైరుతి దిశగా గాని అయినచో గ్రామ పాలక వర్గానికిగాని, నగర పాలక వర్గానికిగాని ఆ స్థలాన్ని దానం చేసి, తానే ప్రజోపయోగకర కార్యమునే చేయడం పురుషార్థదాయకము అగును.




1. ఈ కోణమునకు ఈశాన్యము వాయువ్యము తగ్గినది.
2. రాజమార్గము ఆగ్నేయ వాయువ్యాలకు ఉంది.
3. ఈ కోణాన్ని చూపిన విధంగా విభజించి ప్రత్యేక గృహాలుగా కట్టుకొనవచ్చును.
4. నైరుతిని వదలిన కోణసంబంధమైన ఖాళీ స్థలములో అనుకూలతను బట్టి టెంకాయ చెట్లు, పూల మొక్కలు వంటి శాస్త్ర సమ్మతమైన చెట్లను పెంచవచ్చును.
5. వాయువ్య కోణస్థలంలో బావి త్రవ్వవచ్చును. ఉత్తరమైనను బావి త్రవ్వవచ్చును.
6. ఇటులనే ఇతర దిక్కుల కోణాల విషయంలో శాస్త్రజ్ఞులచే విభజనలు పొందవచ్చును.



వివరణ

1. ఇది ఈశాన్య వాయవ్య మూలలు పెరిగిన చతుష్కోణ స్థలము - రాజమార్గము ఈశాన్య కోణముగా దక్షిణోత్తరముగా ఉంది.
2. ఇల్లు ఎప్పటికిని దిజ్మాధముగా ఉండరాదు అనగా రెండు వెడల్పులు. రెండు పొడవులు సమానముగా ఉండి రెండు మూలలును సమానమైన కొలతలతో ఉండవలయును.
3. మూలమట్టము తిరిగినచో దిజ్మాధము రాదు.
4. సమచతురస్రముగాగానీ దీర్ఘచతురస్రముగా గానీ విభజించి గృహాదికం నిర్మించవచ్చును.
5. వదలిన స్థలాలను యధోచితంగా స్థల వైశాల్యాన్ని బట్టి ఉపయోగింపదగును.




వివరణ

1. ఇది ఆగ్నేయ నైరుతి కోణాలు పెరిగిన చతుష్కోణ భూమి.
2. సమచతురస్రముగా - ప్రధాన గృహమును నిర్మించుకొనవచ్చును.
3. నైరుతి, ఆగ్నేయ కోణ స్థలాలను విభజింపవలయును. అనగా ముఖ్య గృహము నుండి ద్వారము ఉండరాదు.
4. వాస్తువేత్తలతో సంప్రదించి సేవకులు ఉండడానికి అనువుగా వృత్తాకార గృహాలను వాస్తు సమ్మతమైన కొలతలతో కట్టవచ్చును.
5. ముఖ్యగృహాన్ని ఈ కోణ గృహాలు తగులరాదు అనియును గుర్తింపదగును.

త్రికోణాకారములుగానే గాక పరిస్థితులను బట్టి ఎన్నియో కోణములుగా భూమి ఉండును. అనగా పంచకోణము, షట్కోణము, సప్తకోణము, అష్టకోణము, నవకోణము మొదలైన విధముగా క్షేత్రగణితముచే సాధింపవచ్చును.


ఉదాహరణములు

1. పంచకోణము




దీనిని సైతము తగినవిధంగా విభజించి గృహయోగ్యము చేయవచ్చును.

2. షట్కోణము




ఈ స్థలాన్ని సైతము వాస్తువునకు అనుగుణంగా విభజించి గృహాదినిర్మాణయోగ్యము చేయవచ్చును.


3. సప్త కోణము




4. అష్టకోణము




5. నవకోణము




6. దశకోణము



7. దశకోణము (ఇంకొక విధము)



8. ఏకాదశ కోణము



ఇటుల ఎన్నియో కోణములను క్షేత్ర గణితముచే సాధింపవచ్చును.

వీటిని అన్నిటిని శాస్త్రీయముగా చేసి గృహయోగ్యములుగా చేయవచ్చును.

భూదోషాలును పరిసర దోషాలును లేకపోయినచో సమచతురస్రాలు, ఆయతములు, దీర్ఘచతురస్రాలు, వృత్తములు గృహదులకు శ్రేష్ఠములై ఉండును.

ఇది దోష ప్రకరణము గనుక తర్వాత ఉపయుక్త స్థలాలను తెలుపునపుడు సమచతురస్రాది లక్షణాలను స్ఫుటంగా వివరిస్తాను. వాస్తు శోభిత స్థలాలలో వాస్తు సమ్మతముగా గృహాలను నిర్మించినను స్థల సంపాదక ధనమును అటులనే గృహ నిర్మాణ ధనమును అపవిత్రమైనది అయినచో అట్టి గృహాలు శుభాలను అనుగ్రహింపలేవు. గృహవాసులును శుభాలు పొందలేరు. సుఖ శాంతులతో జీవితం సాగింపలేరు అనే విషయాన్ని సర్వదా మనస్సునందు ఉంచుకొని ప్రవర్తిల్లడం సముచితము.

“మన ఏవమనుష్యాణాం కారణం సర్వశ్రేయసాకూ”

భావము - శుభమైన మనస్సే సర్వశ్రేయస్సులకును కారణము.

20. పరిసర దోషములు

ఇంతవరకు భూసంబంధమైన సహజ దోషాలు కొన్ని తెలుపబడినాయి. ఇప్పుడు పరిసర ప్రభావంచే గల్గే దోషాలను - వీలైనంతవరకు వాటికి నివారణ మార్గాలను శాస్త్రానుసారంగా తెలియజేయుచున్నాను.

20.1. పర్వత సమీప భూములు

పర్వత ప్రాంతములందు గృహంగాని గ్రామంగాని లేక నగరంగాని నిర్మింపదలచినచో మొదట పర్వతముల యొక్క స్థితిని నిర్ణయింపవలయును. అనగా దిక్పూచి ద్వారా పర్వతము తూర్పు పడమరలుగా వ్యాపించియున్నదా, ఉత్తర దక్షిణములుగా వ్యాపించి ఉన్నదా అనేది నిర్ణయింపవలయును.

ఇచ్చట పాఠకులు ఈ క్రింది విషయాలను శ్రద్ధగా గమనింపవలయును.


పర్వతములు అధోముఖముగా శయనిస్తాయి అని శాస్త్రకారులు అంటారు అనగా మనము ఎచ్చటనైన మందిరములలో సాష్టాంగ నమస్కారము చేయునప్పుడు శిరము, ఉరము, రెండు మోకాళ్లు, రెండు చేతులు, రెండు కాళ్లు అనే అష్టాంగాలు భూమికి తగిలిస్తాయి గదా దీనినే బోర్లపడుట, బొక్కబోర్లపడుట అని అంటారు. ఇలా చేస్తే పాట్యము, లింగమును తప్పక నేలకు తగులును అందుచే న్యాయంగా దశాంగ నమస్కారం అనడమే సముచితము అగును. అయినను మనవారు దీనిని అష్టాంగయుతము (సాష్టాంగము) అయిన నమస్కారము అనియే నిర్ణయించారు. ఇందుకు కారణాలు అనేకంగా ఉంటాయి. ఈ బ్రహ్మాండము సూర్యకుటుంబము ఏడు గ్రహాలు. అందుచే ఏడువారాలు వచ్చినాయి. సప్తానాంసమాహారః అష్ట అనగా ఏడింటి సమాహారము ఎనిమిది అనగా ఏడింటి సంబంధము అవిభాజ్యము అనే భావంతో అష్ట అనే సంఖ్యతో సాష్టాంగ నమస్కారము అని యుండవచ్చును.

ప్రస్తుతాంశము - పర్వతాలు బోర్లపడుకొని మొగముపాట్ట మొదలైనవి నేలకు తగులునట్లు శయనిస్తాయి. తూర్పు, పడమరలుగా పర్వతాలు పరుండినచోట తూర్పుదిక్కు శిరోభాగము అగును, పాదముల భాగము పడమర అగును కుడిచేతి దిక్కు దక్షిణము అగును. ఎడమచేతి దిక్కు ఉత్తరము అగును.


ఇటులనే ఉత్తర, దక్షిణాలు పర్వతము వ్యాపించినచోట పూర్వమువలె బోర్లపడినట్లు తలంచినచో ఉత్తరము తల అనగా శిరోభాగము అగును. దక్షిణము పాదముల వైపు అగును. కుడిచేతి దిక్కు తూర్పు అగును. ఎడమచేతి దిక్కు పడమర అగును.

పటములచే విషయం స్ఫుటంగా తెలియగలదు

1. పటము - తూర్పు పడమరలుగా పర్వతముగలదు



2. పటము - ఉత్తర దక్షిణములుగా పర్వతము బోర్లపడుకొని ఉంది



ఇందు వామపార్శ్వం అనగా ఎడమచేతి దిక్కు అమృతస్థానం అనియు దక్షిణ పార్శ్వము అనగా కుడిచేతి దిక్కు విషస్థానము అనియు శాస్త్రకారులు అందురు. పటములందు, స్పృటంగా విష-అమృత స్థానాలు చూపబడినవి.

మరియు పర్వత శిరోభాగములందును అనగా తూర్పు పడమరలుగా పర్వతము ఉండినచోట తూర్పునందును ఉత్తర దక్షిణములుగా పర్వతము ఉండినచోట ఉత్తరము శిరోభాగము అగుటచే గృహగ్రామాది నిర్మాణము చేయదగును.

అక్షేపము - సమాధానము

అయ్యా ! ఉత్తర దక్షిణములుగా పర్వతము ఉన్నచోట పర్వతమునకు ఎడమభాగము పడమర అగును. అది అమృతస్థానము. గృహగ్రామాదికం నిర్మించడం శుభము అని తెలిపితిరి. పడమర ఉండే గృహగ్రామాదికముపై - సూర్యోదయకాలమున పర్వతము నీడ పడునుగదా ! అందుచే అది పర్వతచ్ఛాయా దూషితస్థలము అగును. ఇది అమృతస్థానము ఎట్లు అగును ?

శ్లో॥ ప్రాచ్యం నిషిద్ధోహిగిరిః
తచ్చాయా హ్యదయే రవేః ।
యత్రాపతతితత్రాపి
గ్రామాద్యం న ప్రశస్యతే ॥

(శిల్పరత్నము - 3 అధ్యాయము)

భావము: - గృహ-గ్రామ-నగరాదికమునకు తూర్పున పర్వతము ఉండరాదు. సూర్యోదయకాలమున పర్వతచ్ఛాయ గ్రామాదికంపై పడును. అందుచే అచ్చట గ్రామాది నిర్మాణము ప్రశస్తముగాదు అని ఆక్షేపము. సమాధానము - పర్వతము యొక్క ఎత్తును గుర్తించి పర్వతము అంత ఎత్తు దూరము పడమరను వదలినచో దోషము లేదు.

ఉదా: పర్వతము తూర్పున రెండువందల మీటర్లు లేక గజాలు ఎత్తు ఉన్నచో పర్వతము నుండి సుమారు రెండువందల ఏబది మీటర్లు దూరము వదలినచో పర్వతచ్ఛాయా దోషము పోవును అని తలంపదగును. మరియు ఆ ప్రదేశానికి తూర్పున అనగా పర్వతమునకు పడమటి దిక్కుగాను గ్రామాదికమునకు తూర్పునను (పర్వతప్రాంతము అని ఈ స్థలాన్ని అందురు) ఏదేని వైష్ణవాలయమును - గ్రామాదికముపై దైవదృష్టిపడునట్లుగా నిర్మించుటయు శుభం అందురు. ఉగ్రమూర్తులగు నారసింహ, శివ, శక్తి, వీరాంజనేయ, దుర్గా, కాళికా, వీరభద్ర ఇత్యాది మందిరాలు అయినచో దేవతా విగ్రహమూర్తులకు వెనుక అనగా పర్వతముఖంగా, విగ్రహముఖాలు ఉండునట్లుగా దేవాలయాలు ఉండవలయును. దేవాలయాల విషయంలో పర్వతచ్ఛాయా దోషం లేదు.

శ్లో॥ భూమిర్యాభూధరాధీశ్వర శిఖరగతా
పార్వసంస్థాథవాద్రేః
పూర్ణాసాపుష్టి దాత్రీ సురనిలయ సమా
కల్పనే స్వల్పతోయా ।
(శిల్పరత్నము)

భావము: - పర్వతానికి శిఖరమునందుగాని - పార్వములందుగాని దేవాలయ నిర్మాణము చేయవచ్చును. అటువంటి ప్రదేశము స్వర్గభూమితో సమానము. కాని అచ్చట అల్పముగానైనను భక్తులకు నీటి వసతి ఉండవలయును.

విశేషము - లక్ష్మీనరసింహస్వామి అయినచో గ్రామనగరాదికమునకు అభిముఖంగానే ఉంచవచ్చును.

ఇదే విధంగా పర్వతాలకు దక్షిణపార్వమున - గ్రామాదికం నిర్మింపదలచినచో అంత ఎత్తు (పర్వతోన్నతి ప్రమాణము) దూరము వదులుట శుభము.

20.2. దూషిత వృక్ష విషయము

వృక్షములు మనకు ప్రాణవాయువు అందిస్తూ మనం విడిచే బొగ్గుపులుసు వాయువును స్వీకరిస్తూ మన మనుగడకు సాయపడుచున్నాయి అని అందరెరుంగుదురు. కాని ఇవి ఇంటి సమీపములో అధికముగా ఉన్నచో ఇంటిలోనికి సూర్య ప్రకాశమురాదు. పెద్ద వృక్షాల కొమ్మలు ఇంటిమీదికి వ్యాపించియున్నచో, కొమ్మల ద్వారా వచ్చిన పాములు మొదలైన విష జంతువులు, ఇంటిపై పడుటయును సంభవం అగును. మరియు వృక్షాలలో కొన్ని అనగా మట్టి, జువ్వ మొదలైనవి. శాఖోపశాఖలుగా విజృంభించేవియు, గాలికి తేలికగా విరిగి పడేవిగాను ఉంటాయి. వృక్షముల

వేర్లు సైతము ఇంటిగోడలలో ప్రవేశించి ఇంటికి అపాయం గల్గింపవచ్చును. ఇదంతయు ఆలోచించి కొన్ని వృక్షాలు పొదలు మొదలగునవి ఇంటి సమీపంలో ఉండరాదు అని నిషేధించారు. వాటిని సంగ్రహంగా పరిచయం చేస్తాను ఈ నిందిత వృక్షాలు ఇంటికి ఏ దిక్కునను ఉండరాదు అని గుర్తింపదగును.

వెదురు పొదలు పొదలుగా ఉండే ఇతరములైన ద్రాక్ష, దొండ, చిక్కుడు మొదలైనవాటి యొక్క నీడ మధ్యాహ్నకాలమున చెట్టు మొదలు నుండి ఎంతదూరంపడునో అంతకు రెట్టింపు స్థలములో గృహాన్ని నిర్మింపవలయును - పున్నాగ (పొగడ) వృక్షాల నీడ మధ్యాహ్న కాలమున మొదలు నుండి ఎంతదూరం పడునో అంతకు మూడురెట్ల భూమి తర్వాత ఇల్లు ఉండదగును. పాలవృక్షాలైన మేడి, జువ్వి వృక్షాల యొక్క మధ్యాహ్నాచ్ఛాయకు నాలుగు రెట్ల భూమి తర్వాత గృహము ఉండదగును. రావిచెట్ల నీడకు ఐదంతల దూరం తర్వాతను జీర్ణవృక్షాలకు అనగా వయస్సు తీరి తొట్టలుపడిన వృక్షాలకు ఏడురెట్ల దూరం తర్వాతను దేవాలయశిఖర శిఖరం యొక్క నీడకు ధ్వజస్తంభము నీడకు, ఎనిమిది రెట్లు దూరము తర్వాతను గృహం ఉండవచ్చును.

ఇదంతయు సూక్ష్మముగ పరిశీలించినచో గృహ రక్షణము, గృహవాసుల రక్షణయు దృష్టియందుంచుకొని మనమహర్షులు ఈ నియమాలను ఏర్పాటు చేసినట్లు తెలియుచున్నది.

సారాంశము - మానవుడు మనుట ముఖ్యము అపాయకరములైన వృక్షాలను పొదలను తొలగించి గృహాధికం నిర్మింపదగును. విషజంతువులకు నివాసము కాని విధంగా ఇంటి పరిసరాలను పరిశుభ్రముగా ఉంచవలయును.

20.3 శ్మశాన దోషము

శ్మశానమునకు 400 గజముల దూరములో గృహమున్నచో దోషము లేదు. అంతకు తక్కువదూరములో ఉన్నచో, శవాలను కాలేటప్పుడు వాసనవస్తుంది. మృతుని లేక మృతురాలి బంధువుల ఆక్రందనల వలన నిద్రాభంగము తద్వారా అనారోగ్యము మొదలైనవి గల్గును.

ప్రాచీనకాలంలో గ్రామనగరాధికం నిర్మించేటప్పుడు అవశ్యము, శ్మశానస్థలాన్ని ఏర్పాటు చేయడంగలదు. విశ్వకర్మ వాస్తు శ్మశాన స్థల విషయము ఇటులగలదు.

శ్లో॥ ఈశాన్యభాగేచోదచ్యాం దక్షిణస్యామథాపివా ।

సన్నికృష్టనదీతీరే శ్మశానం నిర్దిశేద్భూమిః ।

భావము:- ఉత్తర ఈశాన్యమునగాని దక్షిణ దిశనుగాని సమీప నదీతీరమున శ్మశానమును గ్రామ నగరాదులకు ఏర్పాటు చేయవలయును.

ఇచ్చట శ్మశానము గ్రామాధికమునకు ఎంత దూరాన ఉండవలసినది మాత్రము తెల్పలేదు. మయుడు మాత్రము తన వాస్తుశాస్త్రములో దూరమును సైతము ఇటుల నిర్దేశించాడు -

శ్లో ॥ ప్రాగుత్తర దిశి దద్ధా పంచశతైః స్వాచ్ఛవావాసః ।

శేషాణామసి తత్తద్దూరే దేశే శ్మశానం స్యాత్ ॥

భావము:- ఈశాన్య దిశ యందు గ్రామాధికమునకు దాదాపు అయిదువందల దండములు అనగా వెయ్యి గజాల దూరము నందు శ్మశానము ఉండవచ్చును. చిన్న పల్లె అయినచో కొంతదూరము తగ్గవచ్చును.

20.4. నదీ ఘాతా శ్రిత భూమి

నదీతీరములో నగరాలు వెలసినవి అని పూర్వము తెలిపినాము. అయినను నదికి మిక్కిలి దగ్గరగా గృహాదికం నిర్మింపరాదు. నది యొక్క వెడల్పునకు కనీసము సగభాగము ఎత్తు గల ప్రదేశములో గృహాదికం నిర్మించినచో వరదభయాలు అంతగా ఉండవు. నది యొక్క వెడల్పు వంద మీటర్లు ఉన్నచో, నదీ గర్భానికి ఏబది మీటర్లు ఎత్తు గల ప్రదేశంలో గృహాదికం నిర్మింపదగును. నదికి మిక్కిలి దగ్గరగా నున్నచో వరదభయమేగాక చిన్న పిల్లలు నది దగ్గరకు పోవడం జారిపడడం ఇత్యాది దోషాలు గల్గే అవకాశాలు గలవు. మరియు నది వంపు తిరిగిన ప్రాంతములో నదికి ఒటిపిడి ఎక్కువగా ఉండును. అందుచే చిన్న వరదవచ్చినను భూమికి కోత గల్గును. దీనినే నదీ ఘాతము అందురు. ఇటువంటి నదీ ఘాతస్థలమునకు ఇంక కొంతదూరములో గట్టి ప్రదేశంలో గృహాదికం నిర్మింపదగును మరియు నిర్మించే భవనాన్ని దృఢంగా నిలిచేవిధంగా మంచి రాళ్ళతో గట్టిపునాదితో నిర్మింపవలయును.

20.5. దేవాలయముల స్థితి

వైష్ణవాలయములకు ఎదురుగా గృహాదికం ఉండవచ్చును.

శాస్త్రము - “ఇష్ట దిగ్విష్ణు హర్షాణాం ద్వారం కుర్యాద్విచక్షణః ।
గ్రామస్యాభిముఖం విష్ణుం నరసింహం సరాజ్ముఖమ్ ॥
లక్ష్మీనృసింహ శ్చైవాసి గ్రామస్యాభిముఖో భవేత్ ॥

భావము:- విష్ణ్వాలయమును గ్రామానికి ఏ దిక్కునందు అయినను నిర్మించవచ్చును. కాని గ్రామాభిముఖంగా దేవుడు ఉండవలయును. అనగా విష్ణ్వాలయమునకు ఎదురుగా శిఖరం నీడ ధ్వజస్తంభము నీడ పడనివిధంగా అనగా పూర్వం తెల్పిన విధంగా మధ్యాహ్నకాలంలో ఉండే శిఖరం నీడకు, ధ్వజస్తంభమునీడకు ఎనిమిదిరెట్లు దూరంలో గృహాదికం ఉండవచ్చును. నృసింహాలయము వైష్ణవాలయమైనను దేవుని ఎదురుగా నివసింపరాదు. అందుచే నృసింహాలయమును గ్రామాదికమునకు వెలిముఖంగా నిర్మింపవలెను. గ్రామాభిముఖంగా నిర్మింపదలచినచో తోడుగా లక్ష్మీదేవిని సైతము ఉంచవలయును. అప్పుడు లక్ష్మీనృసింహాలయమునకు ఎదురుగా ఉండవచ్చును.

(మానసారము)

శివాలయమును మాత్రము గ్రామానికి వెలిముఖంగా నిర్మింపవలయును. అనగా శివునికి వెనుక ప్రక్కన గృహాదికము నిర్మింపదగును అని సారాంశము.

ఈ శివాలయ విషయంలో మరికొన్ని విషయాలు తెలియదగినవిగలవు.

ఏవమీశాలయం కుర్యాద్గ్రామస్యతు పరాజ్ముఖమ్ ।

పూర్వకేపశ్చిమేవాసి తత్రైవాభిముఖం భవేత్ ॥

(మానసారము - గ్రామలక్షణము)

భావము:- శివాలయాన్ని ఉత్తర దక్షిణములందు నిర్మించినచో గ్రామాదికమునకు వెలిముఖంగా శివుడు ఉండవలయును. తూర్పు పడమరల యందు శివాలయాన్ని నిర్మించినచో గ్రామాభిముఖంగా ఉంచవచ్చును.

దీనిచే ఉత్తర దక్షిణాభిముఖుడైన శివుడు లయకాల రుద్రుడు అనియు తూర్పు పడమరలకు ముఖం గల శివుడు ధ్యానముద్రా రాజితుడును జ్ఞానసిద్ధుడును దక్షిణామూర్తియును అని తెలియుచున్నది. ఇటులనే భీకరమూర్తులైన వీరాంజనేయ, వీరభద్ర, దుర్గ, కాళికాది దేవాలయములకును ఎదురుగా ఉండరాదు అని తెలియుచున్నది. ఈ దేవాలయాలకు వెనుక గ్రామాదికం ఉండవచ్చును. అటుల ఉండదలచినచో ఎనిమిది రెట్ల స్థలము వదలి తర్వాత ఉండవచ్చును అని గ్రహింపదగును. తక్కిన మందిరాల విషయములో సందేహము గల్గినచో వాస్తు శాస్త్రజ్ఞుల సలహాలు పొందడం సముచితంగా ఉండును.

21. నీటి వాటములు - (జలగతి విధానము)

ఇంటి నుండి వెలుపలికి వచ్చే నీటి యొక్క పారుదలనే జలగతి అనియు, జలస్థవము అనియు నీటివాటము అనియు అందురు.

ఈ నీటివాటము విషయములో నేటి ఆధునిక వాస్తు రచయితలు మరియు వారి గ్రంథాలనే ప్రామాణ్యముగా భావించే కొందరు సమాజంలో గొప్ప గందరగోళాన్ని సృష్టిస్తున్నారు. వీరికి ప్రాచీన వాస్తు గ్రంథాలను చదివే సంస్కృత భాషా పరిచయం లేదో లేక చదువడానికి తీరిక లేదో అర్థం గాదు. అందుచే ఈ విషయమై ఎక్కువ చర్చను చేయక సారవంతమైన ఆవశ్యకమైన విషయాలను సరళభాషలో తెలియజేయుచున్నాను.

“ప్రాగేశాన్య కుబేరదేశగళితం

స్వక్షేత్రతోయం శుభమ్”

(కాలామృతము పుస్తకము 240 శ్లోకము)

భావము:- తన యింటి నుండి వెలువడే నీరు తూర్పుదిక్కుగా గానీ, ఉత్తరదిక్కుగా గానీ, ఈశాన్యదిక్కుగా గానీ ప్రవహిస్తే శుభంగల్గును.


ఇది సామాన్యవాక్యము ఉత్తర ముఖద్వారము గల వారికి మరియు తూర్పు ముఖద్వారము గల వారికి మాత్రమే ఇటుల నీటిని వెలికి పోవునట్లు చేయడం సాధ్యం అగును అనగా తూర్పున రాజవీధి ఉన్నచో తూర్పునకు గాని ఈశాన్యానికిగాని నీరు వెలికిపోవుటకు ఎవరి ఆక్షేపణ ఉండదు. అటులనే ఉత్తరాన రాజవీధి ఉన్నచో ఉత్తరానికిగానీ ఈశాన్యానికిగాని ఇంటిలోని నీరు పోవునట్లు చేయడానికి ఎవరి ఆక్షేపణయు ఉండదు.

ఉదా.

ఈ యింటిలోని కాంపౌండులోనికి వచ్చి ఉత్తరముగా ప్రవహించడానికిగానీ డ్రైనేజీలో చేరడానికిగానీ ఎవరి ఆక్షేపణ ఉండదు. ఇటులనే తూర్పున రాజవీధి ఉండే గృహానికిని నీరు, తూర్పుగాగానీ ఈశాన్యంగా గానీ పోవడానికి ఆక్షేపం గల్గదు. కానీ గ్రామంలో గానీ నగరంలోగానీ, వీధికి ఒక ప్రక్కనే గృహాలు ఉండవు. అందుచే భోజరాజాదివాస్తు శాస్త్రకారులు మిగుల పరిశోధించి అనుభవపూర్వకంగా ఈ క్రింది విషయాలను తెలిపినారు.

నీటి వాటములు

1. ధ్యానం, జపం, పూజ, ఆధ్యాత్మిక కార్యాలు నిర్వహించేవారికి అనగా జ్ఞానమయ జీవితం గడిపే వారికి సాధువులకు మహాత్ములకు ఏ దిక్కుగా నీటివాటము ఉండినను దోషము లేదు. వీలు గల్గినచో ఉత్తరము సర్వ శ్రేష్ఠము.
2. పారుషము అనగా రజోగుణప్రధానులైన రాజకీయనాయకులు మొదలైనవారికి తూర్పు, దక్షిణ, పశ్చిమములు శుభము అనగా ఈ దిక్కుల నీటివాటము ఉండవచ్చును. ఈ మూడింటిలోను తూర్పు సర్వశ్రేష్ఠము.



3. వ్యాపార వృత్తి కలవారికి లేక ఏవేని పరిశ్రమాలయాలకు దక్షిణపశ్చిమములో ఏ దిక్కుగానైన నీటివాటము ఉండవచ్చును. ఇందును సర్వ శ్రేష్ఠము దక్షిణము.
4. ఉద్యోగము చేసేవారికి సేవకులైనవారికి పడమటి దిక్కుగా నీటివాటము ఉండవచ్చును. ఇక తూర్పు, ఈశాన్య, ఉత్తరములు అనేవి అందరికీ ఉపయోగపడును.

ఇక విశేష విషయాలు

1. యుక్తి కల్పతరువు అనే గ్రంథంలో ఇలా ఉంది.

“జన్మలగ్న దిక్కువా”

గృహాయజమానుడు జన్మించిన లగ్నమును అనుసరించియు అనగా ఆ లగ్నము యొక్క దిక్కును అనుసరించియు నీటివాటము ఉండుటలో దోషము లేదు.

వివరణ - మేష, సింహ ధనుర్లగ్న జాతకులకు తూర్పున నీటివాటము శుభము.

వృషభ, కన్యా, మకర, లగ్న జాతకులకు దక్షిణమున నీటివాటము శుభము.

మిథున, తులా, కుంభ లగ్న జాతకులకు పడమర నీటివాటము శుభము.

కర్కాటక, వృశ్చిక, కుంభలగ్న జాతకులకు దక్షిణమున నీటివాటము శుభము.

కాని ఈ విషయాన్ని ఇతర వాస్తు శాస్త్రకారులెవ్వరును ప్రస్తావించలేదు. కాని ప్రాచీన విమర్శకులు, రాజగృహనిర్మాణ విషయములో ఈ విషయాన్ని గమనింపవలయుననిరి.

ఆ భూపాలునికి పుత్రుడు గల్గినచో ఇంకొక భవనాన్ని అతని జన్మ లగ్నాన్ని బట్టి నిర్మింపదగును అని విమర్శకుల భావము సామాన్య విషయంలో తండ్రికి ఒక యిల్లు తనయునకు మరియొక ఇల్లు సాధ్యంగాదు గదా !

వాస్తు విద్యయందు - వర్గారూఢమును అనుసరించి విరోధము లేని వర్గము యొక్క దిశకు ముఖద్వారము. మరియు నీటివాటము ఉండేవిధంగా గృహం నిర్మించడం శుభం అనియును గలదు.

“స్వవర్గాత్ పంచమో వర్గః శత్రురిత్యభిధీయతే”

భావము:- తన వర్గమునకు అయిదవ వర్గము శత్రువు అగును.

తెనుగులో వ్రాయబడిన కృష్ణవాస్తువునందును ఈ విషయం చక్కగా వివరింపబడింది. కృష్ణ వాస్తువు, సరళమైన పద్యాలలోగలదు. తాత్పర్యము సైతం గలదు. ఇది బహు ప్రచారమందిన గ్రంథము. ఈ వర్గారూఢ విషయాన్ని సరళంగా సంగ్రహంగా వెనుక వ్రాసినాను. పాఠకుల సౌలభ్యానికై మరల సంగ్రహంగా పరిచయం చేస్తున్నాను.

వర్గములు ఎనిమిది

అక్షరములు	వర్గము	దిక్కు	ప్రాణి
1. ఆ ఆ ఇ ఈ ఉ ఊ	అ వర్గము	తూర్పు	గరుత్మంతుడు
2. క ఖ గ ఘ జ	క వర్గము	ఆగ్నేయము	పిల్లి
3. చ ఛ జ ఝ ఞ	చ వర్గము	దక్షిణము	సింహము
4. ట ఠ డ ఢ ణ	ట వర్గము	నైరుతి	కుక్క
5. త థ ద ధ న	త వర్గము	పశ్చిమము	పాము
6. ప ఫ బ భ మ	ప వర్గము	వాయవ్యము	ఎలుక
7. య ర ల వ	య వర్గము	ఉత్తరము	ఏనుగు
8. శ ష స హ	శ వర్గము	ఈశాన్యము	కుందేలు

వివరణ:- ఏ దిక్కునకేని ఆ దిక్కునకు ఎదురుగా ఉండే దిక్కు అయిదవ దిక్కు అగును. అది శత్రువర్గ ప్రాణి అగును.

ఉదా - 1. అంజయ్య, అ వర్గము తూర్పు గరుత్మంతుడు తూర్పునకు ఎదురుగా ఉండే దిక్కు పడమర అగును. పడమర, తూర్పునకు అయిదవ దిక్కు అగును. తూర్పునకు ప్రాణి లేక అధిపతి గరుత్మంతుడు అగును. పశ్చిమ దిక్కునకు ప్రాణి లేక అధిపతి పాము అగును. సర్ప గరుడులకు బద్ధ వైరము అనేది సర్వ ప్రసిద్ధము. అయినా గరుడుడు బలవంతుడు గనుక పడమటికిని నీటివాటము ఉండవచ్చును.

ఉదా - 2. శంకరయ్య, శ వర్గము ఈశాన్యము కుందేలు ఈశాన్యానికి ఎదురుగా ఉండే దిక్కు నైరుతి అగును అది ఈశాన్యము నుండి అయిదవ దిక్కు అగును. ఈశాన్య దిశా ప్రాణ కుందేలు అగును నైరుతి దిశా ప్రాణి కుక్క అగును. కుక్కకును కుందేలుకు బద్ధ విరోధము. అందుచే శ వర్గము వారు నైరుతి దిశాముఖముగా గృహము నిర్మింపరాదు. నైరుతి ముఖగృహంలో నివసింపరాదు, నీటివాటము ఉండరాదు.

ఉదా - 3. ధర్మారావు, త వర్గము పశ్చిమదిక్కు పాము పశ్చిమమునకు అయిదవ వర్గము తూర్పు అగును. ప్రాణి గరుత్మంతుడు గరుత్మంతునికిని పామునకు బద్ధ విరోధము మరియు పాము కంటె పెద్ద ప్రాణి, అందుచే పెద్ద ప్రాణి అయినవాడు, అల్పుని దిక్కున అనగా అంజయ్య నామధేయుడు పశ్చిమముఖమైన ఇల్లు కట్టినను భయం లేదు గాని ధర్మారావు నాగయ్య వంటి త వర్గము వారు తూర్పు ద్వారంతో గృహ నిర్మింపరాదు. ఏలననగా తూర్పు దిశాధిపతి గరుడుడు పామునకు విరోధియు బలవంతుడును అయి ఉన్నాడు అందుచే ఆపదగల్గును. ఇక ఈ ధర్మారావు నాగయ్య వంటి వారు దక్షిణ ముఖమైన గృహం నిర్మింపవచ్చును. లేక దక్షిణ ద్వార గృహంలో నివసింపవచ్చును. ఏలననగా దక్షిణ ద్వారాధిపతి సింహము అగును. సింహానికి కుందేలుకు విరోధము లేదు.

“మత్తేభేంద్ర విభిన్న కుంభపిశిత గ్రాసైక బద్ధ స్పృహ - కేసరీ”

భావము - మదించిన గజరాజు యొక్క వక్షమును చీల్చి అందలి రక్తమును గుండెను మాంసమును తినదలచే

కోరికగలది. కేసరి (సింహము) అని కీర్తిగన్నదీకేసరీ జంతువైన కుందేలును చంపదు.

ఇక ధన ఋణరాశులను పరీక్షించినచో ధర్మారావు అయిదవ వర్గ - 5
దక్షిణము మూడవ వర్గ - 3

పేరు సంఖ్యను ముందుగాను దిక్కు సంఖ్య తర్వాతను వ్రాసి 8 అంకెతో భాగించినచో శేషము ధనరాశి అని నియమముగలదు. ఈ నియమము ప్రకారము

8)53(6

48

5 శేషము ధనరాశి

ఈ అంకెలను ముందు వెనుకలుగా మార్పు చేసి 8 అంకెతో భాగించినచో వచ్చే శేషము ఋణరాశి అగును అనగా 53ను వెనుక ముందుగా మార్చినచో 35 అగును 8 తో భాగించినచో

8) 35 (4

32

3 శేషము ఋణము

అనగా ధనరాశి 5 వచ్చినది. ఋణరాశి 3 వచ్చినది ఈ రెండు అంకెలను పరిశీలించినచో ధనరాశి ఎక్కువగా ఉన్నది. అందుచే త వర్గనామమువారు దక్షిణద్వారము గల గృహాధికము నిర్మింపవచ్చును. అటువంటి గృహాలలో నివసింపవచ్చును అని స్ఫుటంగా తెలియుచున్నది.

ఈ దక్షిణ ద్వారమువారి యింటిలోని నీరు అది వాననీరు అగుగాక స్నానాది నీరు అగుగాక తూర్పు ఈశాన్య ఉత్తరములకు పోవుట సాధ్యముగాదు. తూర్పు ఉత్తరముల గృహాలవారు తమ యింటిలో నుండి ఇతని యింటిలోనికి పోవడానికి అంగీకరింపరు కొన్నిచోట్ల తూర్పున పైతము చిన్నవీధియో చిన్న దారియో ఉండి నీరుపోవుటకు వీలు ఉన్నను సర్వత్ర అటుల సంభవింపదు.

ఇటులనే పశ్చిమ ద్వారము గల గృహ విషయములోను పశ్చిమమునకే నీరు పోక తప్పదు.

సారాంశము -

1. తూర్పు ఉత్తర ఈశాన్యములకే నీటి వాటము ఉండవలయును అనే నియమాన్ని వదలివేయవలయును.
2. వృత్తిని బట్టిగాని జన్మనామాన్ని బట్టిగాని వ్యవహారనామాన్ని బట్టి గాని నీటి వాటమును ఉంచుటలో దోషం లేదు.

ముఖ్యముగా వ్యాపార కేంద్రాలకు యంత్రాలయాలకు వ్యాపారులకు పశ్చిమంగా నీటివాటము లాభకరము.

విశేషము - 'మహాత్ములకు జ్ఞానులకు అన్ని దిక్కులును శుభము అనుటచే వంచకులు అపవిత్రులు దైవభక్తి హీనులు, అనాథపీడకులు, శమాది గుణహీనులు, తూర్పువాటము గల యింటిలో ఉన్నచో శుభాన్ని పొందలేరు అని తెలియుచున్నది మరియు మహాత్ముల బాధించి వారి శాపాన్ని పొందినవారిని వాస్తువుగాని జ్యోతిషంగాని ఏదియును రక్షింపలేదు.

“ఋషీణాంపునరాద్యానాంవాచ మర్దోనుధావతి”

భావము - మహాత్ముల వాక్కు ప్రకారము లోకంలో అంతయును జరుగును.

22. నీటివాటము విషయంలో విశేషాంశాలు

వాయవ్యము నుండి నీటిని వెలుపలికిపోవునట్లు చేసే విషయంలో వాస్తు శాస్త్రకారులు కొన్ని నియమాలు ఏర్పాటు చేసినారు. ఇది పశ్చిమ ముఖ ద్వారం వారికి బాగుగా ఉపకరిస్తుంది. వాస్తు విద్యా గ్రంథంలో ఇలా ఉంది.

శ్లో॥ అగ్నేయది భవేదుచ్చం నీచం నిర్భతి రుద్రయోః
వాయు నిమ్నంచ తద్వాస్తు స్థావరం నామశోభనమ్॥

భావము:- ఆగ్నేయకోణాన్ని ఎత్తుగా చేసి, ఈశాన్య నైరుతి పశ్చిమాలు క్రమంగా తగ్గించి వాయుకోణాన్ని అన్నింటికంటే కొంచెం తగ్గుగా చేసినచో వాయవ్యం నుండి నీరు వెలుపలికి వెళ్లును. ఈ వాస్తు భూమిని స్థావరవాస్తువు అందురు ఇట్లు పోవడం శుభము.

విశేషము - ఈ స్థితిలో ఆగ్నేయం కంటే నైరుతి వాయవ్యములు పల్లముగా ఉండడం దోషంగాదు. పై శ్లోకంలో కేవలం 'వాయవ్యం' అని మాత్రమే గలదు అనగా పూర్తి మూల అని భావము. ఇందు ఉత్తర వాయవ్యం అయినచో ప్రథమం లేక సుపథం అనబడును ఇది మిక్కిలి ప్రశస్తము అగును.

శ్లో॥ యామ్యగ్న్యంతరముచ్చం స్యా
నీచం మారుతసోమయోః ।
సుపథం నామ తద్వాస్తు
ప్రశస్తం సర్వకర్మణాత్ ॥

భావము:- ఆగ్నేయ దక్షిణముల మధ్యభాగము ఎత్తుగా ఉండి వాయవ్య ఉత్తరముల మధ్యభాగము పల్లముగా అనగా తగ్గుగా ఉన్నచో అట్టి దానిని సుపథము (లేక ప్రథమము) అనే వాస్తువు అందురు ఇది శుభమైనది. ఇదియును పశ్చిమ ముఖద్వారమువారికి ఉపయుక్తముగా నుండును.

రెండవ శేషము

శ్లో॥ ఉచ్చం నిర్భతి భాగేస్యాత్
నీచం జ్వలనవాతయోః ।
రుద్రనిమ్నంచ తద్వాస్తు
స్థండిలం నామ శోభనమ్ ॥

భావము:- నిర్భతి కోణము ఎత్తుగా నుండి అంతకంటే కొంత తక్కువగా పశ్చిమ వాయవ్య దక్షిణ ఈశాన్యములు క్రమంగా తగ్గుచూ వచ్చి ఆగ్నేయం అన్నింటికంటే తగ్గి యుండినచో అది స్థండిలవాస్తువు అనబడును ఇదియును శుభమైనది. ఇది దక్షిణ ముఖద్వారం వారికి ఉపయోగపడును.

ఇక వ్యాపార సంస్థలకు అయినచో సాక్షాత్తుగా దక్షిణ పల్లమే శుభము అనియు కలదు. పూర్వము వ్యాపార సంస్థలకు వ్యాపారవృత్తివారికి దక్షిణ పడమర దిక్కులు శుభం అని చెప్పబడింది. రాజసులైన గొప్ప వ్యాపారులకు దక్షిణమే శుభము అని కొందరు శాస్త్రకారులు అందురు.

గమనిక - ఈ నియమము స్థల విషయముననే గాని గృహనిర్మాణ విషయమునగాదు ఇంటిని కూర్చు పృష్ఠముగా గానీ, గజ పృష్ఠముగాగానీ, నిర్మించుకొని ఏ గదిలోని నీరు ఆ గది నుండియే కాంపాండులో చేరవచ్చును. కాంపాండు నుండి పైన తెలిపిన విధంగా వెలుపలికి పోవచ్చును అంతేగాని ఇల్లు సైతం క్రింద ఉండిన భూమిపైనిధంగా ఉండవలయును అని తలంపరాదు. ఇంటి మీది నుండి పడే వర్షము నీరు సైతం ఏ దిశలో నీరు

ఆ దిక్కుగానే క్రింద కాంపౌండులో పడవచ్చును. క్రిందపడిన తర్వాత వెలుపలికి పోయే విధానమే స్థల విషయంలో తెల్సినది అని తలంపవలయును.

ఇట్లుగానిచో అన్ని గదులలోని నీరు ఒకే గదిలోనికి రావలసి వచ్చును. ఈ శ్రమను తొలగించేందుకే నడుమ ఎత్తు ఉంచి నాల్గు దిక్కులకు నీరు పోవునట్లు కూర్మ పృష్ఠముగా గృహం నిర్మింపవలయును అని శాస్త్రకారులు అన్నారు. వీటి లక్షణాలు ఉత్తర గ్రంథంలో వివరింపబడును.

23. చత్వర వాస్తువు

చత్వరము అనగా విశాలమైన భవనాలకు నడుమ వెలుతురు ఎండ, వెన్నెల, గాలి వచ్చుటకు వీలుగా వదలి పెట్టబడిన మూతవేయని ఖాళీ స్థలము ఈ ఖాళీ స్థలానికి చుట్టును కొన్ని యెడల వరండాలు ఉంటాయి. ఈ వరండాలోని నీరు మరియు వర్షపునీరు మొదలైనవి ఈ ఖాళీ స్థలములో పడును. ఈ ఖాళీ స్థలం ఇంటి బేసిమెట్టుము కంటే కొంత పల్లముగా ఉంటుంది. ఇంటి యొక్క వైశాల్యాన్ని బట్టి ఈ ఖాళీ స్థలం యొక్క పల్లము కొన్ని యెడల అడుగు-అడుగున్నర వరకును ఉంటుంది. వరండాలపై పడిన వర్షపునీరు మరియు ఖాళీ స్థలంలో పడిన వర్షపు నీరు వెలికిపోవుటకు ఈ ఖాళీ స్థలంలో చిన్న సొరంగం ఉంటుంది. ఇదంతయు ఇంటియొక్క బేసిమెట్టాన్ని బట్టియే ఉంటుంది. అటులలేనిచో సొరంగము ద్వారా నీరు వెలుపలికి పోలేదుగదా.

ఈ చత్వరాలు అనగా నాల్గు వరండాలుగా, త్రిశాలలు అనగా కొన్ని యెడల మూడు వరండాలుగా ఉండును. ఇవి శాస్త్ర సమ్మతాలుగా ప్రసిద్ధిగాంచినాయి. ఈ చత్వరాలు ఎండ వెలుతురు మొదలైనవి గల్గిస్తూ గృహవాసులకు శుభదాయకములుగా అభివర్ణితాలు.

శ్లో॥ ప్రాసాద న్యాయశాలా సుశాలా స్వన్యాస్వపిక్వచిత్
చత్వరస్థాపనం సర్వప్రాణినాం సుఖదాయకమ్ ।
వాస్తు పురుష నేత్రం త దాహుః శిల్ప విశారదాః ॥
(విశ్వకర్మ వాస్తు శాస్త్రము)

భావము - ప్రాసాదాదుల యందు ఎండ వెలుతురు గాలి ఇత్యాదికము గల్పించి శుభములను ఇచ్చేందుకు ఈ చత్వరము తప్పక ఉంచవలయును. ఇది వాస్తుపురుషునికి నేత్రము వంటిది అని వాస్తు శాస్త్రవేత్తలు అందురు.

ఆక్షేపము

అయ్యా! మధ్యకు నీటివాటముగలదియు మధ్యన సుడులు తిరుగుచు ప్రవహించునదియు అయిన భూమి నీచము అధమము అని శాస్త్రకారులు అందురు.

శ్లో ॥ “ మధ్యస్థవా నికృష్టాస్యాత్కనిష్ఠా మధ్యవర్తకా”
(వాస్తు విద్య)

భావము - నడుమ నీరు పారునది అనగా నడిమికి నీటి వాటము గలదియు నడుమ సుడులు తిరుగుచు నీరు ప్రవహించేదియు అయిన భూమి నీచము మిక్కిలి నీచము.

ఇట్టి స్థితిలో మధ్యకు నీరు ప్రవహించే ఈ నిర్మాణము తప్పు గదా అని ఆక్షేపము.

సమాధానము

నిర్మాణమునకు గ్రహించే భూమి విషయంలో, నడుమ తగ్గుగా ఉండేదియు అందువల్లనే వాన నీరు చేరి ఉండేదియు

బురదగలదియు అయిన భూమిని త్యజింపవలయును అని మేము (శాస్త్రమును బట్టి) మొదట తెలిపినాము అంతేగాని నిర్మాణము తర్వాతగాదు మరియు ఈ నడుమ ఉండే ఖాళీస్థలంలో ఉండే పల్లము ఇంటి ఆవరణలోని భూమి కంటే ఎత్తులోనే ఉంటుంది. అందుచేతనే ఇందులో పడిన వరండాల నీరు మరియు వర్షపు నీరు సారంగము ద్వారా తేలికగా వెలుపలికి పోగల్గుచున్నది. అందుచే మీరు అనిన - "మధ్యస్థవానికృష్టా" అనే దోషము చత్వరాది విషయాలలో అన్వయింపదు.


కొన్ని యెడల ఈ చత్వరాలు అష్టకోణాలుగాను పద్మరూపంగాను అందంగా ఉంటాయి.

రాజభవనాలలో, దేవాలయాలలో గాలి, వెలుతురు ఇత్యాదికం పొందేందుకై ఈ చత్వరాలు అధికంగా ఉంటాయి.

ఇటీవల కొందరు వాస్తుశాస్త్రం సరిగా తెలియనివారు ఇంటిలో నీరు పడడం మంచిది కాదు అని ఈ చత్వరాలు తీసివేయించి మూత వేయించుచున్నారు. శుభాలు కేవలం వాస్తువు వల్లనే గల్గవు సత్రవర్తన వల్లనూ జన్మాంతర పుణ్యఫలం వల్లనూ సంభవిస్తాయి. అట్టిస్థితిలో ఏదో ప్రారబ్ధి పాపఫలం వల్ల వచ్చిన కష్టాన్ని ఈ చత్వరానికి ముడి వేయడం తగదు. చత్వరాన్ని తీసివేయడం వలన శుభము గల్గినదా అంటే అదియును లేదు. అందుచే తొందర పడక గృహస్థులు శాస్త్రజ్ఞులను అనేకులను సంప్రదించడం శుభం.

24. గజ పుష్పాది వాస్తు లక్షణములు

అన్ని గృహయోగ్యభూములు నాలుగు దిక్కులు ఆధారంగానే తెలుపబడినాయి. అందుచే స్థలాలు ఎటుల ఉన్నను, దిక్పూచి ద్వారా నాలుగు దిక్కులను మొదట గుర్తించి దిక్కులకు అనుగుణంగా స్థలాన్ని సరిచేసికొనవలయును మూలలు ముక్కలుగా స్థలము మిగిలినచో దానిని వేరుచేయడం సముచితము.




వివరణ - ఇది చతురస్ర క్షేత్రము (స్థలము) అయినను వీధి కారణంగా వాయవ్యం పెరిగింది. ఆగ్నేయం పెరిగింది నైరుతి తగ్గింది. అటులనే ఈశాన్యం తగ్గింది మధ్య గీతల ప్రకారం దిక్పూచి సహాయంగా మొదట దిక్కులను సరిగా ఉండునట్లు చేయవలయును. పిమ్మట దానిని మూలమట్టము ద్వారా సమచతురస్రముగా గాని దీర్ఘచతురస్రముగా గాని వృత్తముగా గాని ఆయతముగా గానీ షట్కోణముగా గానీ అష్టకోణంగా గానీ ఏదో ఒక వాస్తుయోగ్య భూమిగా తీర్చిదిద్దవలయును.

పిమ్మట గజపుష్పముగా గానీ, కూర్మ పుష్పముగా గాని సంస్కరించడం సులభంగా ఉండును. ఏలనవగా శాస్త్ర సమ్మతమైన వాస్తు యోగ్యభూములు నాలుగు దిక్కులను బట్టియే గలవు. నాలుగు దిక్కులు అనగా ఆగ్నేయ

నైరుతి వాయవ్య ఈశాన్యములు అనే నాల్గు కోణాలను అనుసరించి మాత్రము లేవు దీనిచే ముఖద్వారాలు కోణాలను చూస్తూ ఉండరాదు అనియే శాస్త్రకారుల భావం అని తెలియుచున్నది. సామాన్య పాఠకుల సౌకర్యార్థమై కోణాలు అనగా ఏమిటో తెలియజేస్తున్నాను రెండు దిక్కులకు మధ్యన ఉండే మూలను కోణము అందురు. ఈ కోణాన్నే దిక్కు లేక విదిశ అనియు వ్యవహరిస్తారు.

పటము ద్వారా తేలికగా గ్రహింపగలరు.




వివరణ -

1. తూర్పు ఉత్తరము కోణము ఈశాన్య కోణము అనబడును.
 2. తూర్పు దక్షిణముల కోణము ఆగ్నేయ కోణము అనబడును.
 3. దక్షిణ పశ్చిమముల కోణము నైరుతి కోణము అందురు.
 4. దక్షిణ ఉత్తరముల కోణమును వాయవ్య కోణము అందురు.
- ఈ వి దిక్కులను అనగా కోణాలను ఒక్కొక్క కోణాన్ని రెండుగా వాస్తు శాస్త్రకారులు విభజిస్తారు.

వాటి నామములు

ఎ. ఈశాన్యము	-	1 తూర్పు ఈశాన్యము	-	2 ఉత్తర ఈశాన్యము
బి. ఆగ్నేయము	-	1 తూర్పు ఆగ్నేయము	-	2 దక్షిణ ఆగ్నేయము
సి. నైరుతి	-	1 దక్షిణ నైరుతి	-	2 పశ్చిమ నైరుతి
డి. వాయవ్యము	-	1 పశ్చిమ వాయవ్యము	-	2 ఉత్తర వాయవ్యము

పటము ద్వారా పాఠకులు తేలిగ్గా అర్థము చేసికొందురుగాక



పటము ద్వారా విదిక్కుల భేదాలు తేలిగ్గా గ్రహింపగల్గి యుందురు.

దీనికి ఫలము ఏమనగా

ఉదా. ఇంటిలో ఆగ్నేయమున సాయి్య ఉండవలయును లేక వంట చేయవలయును అని నియమం గలదు. అప్పుడు గృహస్థునికి సందేహము గల్గును. ఆగ్నేయంలో తూర్పుభాగంలో చేయవలయునా, దక్షిణభాగంలో చేయవలయునా అని

సందేహనివృత్తి - తూర్పు ఆగ్నేయంలో చేయవలయును దీనిచే వంట చేయువారు తూర్పు ముఖంగా ఉండవలయును అని తెలియుచున్నది.

ఉదా. ఈశాన్యమున పూజ చేయవలయును దేవుని పటము ఉంచవలయును.

పూర్వమువలెనే గృహస్థునికి సందేహము గల్గును - "ఈశాన్యమున అన్నచో ఉత్తర ఈశాన్యమునందా లేక తూర్పు ఈశాన్యమునందా అని తూర్పు ఈశాన్యమున అని సమాధానము దీనిచే పూజ చేయువాడు తూర్పుముఖంగా ఉండును అనియు దేవుడు పశ్చిమ ముఖంగా ఉండును అనియు తెలియుచున్నది.

సారాంశము - గృహక్షేత్రమును మొదట దిక్కులు తెలియునట్లు దిక్పూచి సహాయముతో సరి చేయవలయును పిమ్మట మూలమట్టము ద్వారా మూలలను అనగా కోణాలను గుర్తింపవలయును

దిక్కులు విదిక్కులు అనగా దిజధ్యభాగములైన కోణములు స్పృటముగా తెలిసినవి గనుక గజ పృష్ఠాది వాస్తు లక్షణములను పాఠకులు తేలికగా అవగతం చేసికొనగలరు.



ఇంతవరకు గ్రహించిన విషయాలను బట్టి షడ్విధములు (ఆరు విధములు) అయిన క్షేత్రములు మాత్రమే దిక్కులను సవరించినచో వాస్తు యోగ్యాలు అని తెలియుచున్నది.

- | | |
|-------------------|--------------|
| 1. సమచతురస్రము | 4. వృత్తము |
| 2. ఆయతము | 5. షట్కోణము |
| 3. దీర్ఘచతురస్రము | 6. అష్టకోణము |

వీటిలో సమచతురస్రము దీర్ఘచతురస్రాలు పాఠకులకు బాగుగా పరిచితాలే అగును. ఆయతము అనేది మాత్రము

కొంత నూతనముగా ఉండును. దీర్ఘచతురస్రములో స్వల్పమైన భేదమే ఆయతము అగును. రెండు భుజాలు తక్కిన రెండు భుజాల కంటే కొంచెము పెద్దవిగానున్నచో ఆయతము అందురు. దీర్ఘచతురస్రములో చాల ఎక్కువగాను ఈ ఆసన్న రెండుభుజాలు ఉండవచ్చును.

ఉదా.






ఈ రెండింటిలోను మూలమట్టము తిరుగును గనుక దిజ్మధదోషము రాదు.


ఇక వృత్తమునకు దిజ్మధ దోషము రాదు. 90 డిగ్రీలుగా సూత్రము పట్టినచో అంతటను సమానమైన కొలతలుగానే ఉండును. ఇక షట్కోణ అష్టకోణములు వృత్తము నుండి జనించినవియే అగును. వీటిలో దిజ్మధత గల్గదు. అందుచే నీటివాటమును సరిచేసి ఇవి అన్నియును వాస్తుయోగ్యములుగా ఉపయోగింపదగును.

పటములు చూడుడు

1. వృత్తము



కొందరు వాస్తు శాస్త్రకారులు తూర్పున రాజమార్గం గలవియును ఉత్తరాన రాజమార్గం గలవియును అగు వృత్తాలను వాస్తు క్షేత్రాలుగా అనగా గృహాది నిర్మాణయోగ్యాలుగా పరిగణిస్తారు.



శాస్త్రీయములైన వాస్తువులు అర్థమైనవి గనుక ఇప్పుడు గజపృష్ఠాది వాస్తువులు తేలికగా తెలియగలవు.

గజపృష్ఠ వాస్తు లక్షణము

శ్లో || దక్షిణే పశ్చిమే చైవ నైఋతౌవాయుకోణగే ।
 ఏభిరుచ్చా భవేద్భూమి గజ పృష్ఠాభిధీయతే ॥
 గజపృష్ఠే భవే ద్వాసః సర్వసంపద్విధాయకః ।
 ఆయుర్వృద్ధిప్రదాతాచ కీర్తించాపి ప్రయచ్ఛతి ॥

భావము - దక్షిణ పశ్చిమ దిశలందును నైరుతి వాయవ్య కోణములందును ఎత్తు గల్గిన భూమిని గజపృష్ఠవాస్తువు అందురు.

ఫలము - గజపృష్ఠ వాస్తు గృహమునందు నివాసము చేసేవారికి ధనమును ఆయువును కీర్తియును లభిస్తాయి.

కూర్మపృష్ఠ వాస్తు లక్షణము

శ్లో || మధ్యే తుచ్చం భవేద్వృత్త నీచంబైవ చతుర్దిశమ్ ।
 కూర్మపృష్ఠా భవేద్భూమిస్తత్రవాసః శుభప్రదః ॥
 కూర్మపృష్ఠే భవేద్వాసో నిత్యోత్సాహ సుఖప్రదః ।
 ధనధాన్యం భవేత్తస్య నిశ్చితం విపులం సదా ॥ (వాస్తు)

భావము - నడుమ ఎత్తుగాను తక్కిన నాలుగు దిక్కులందు తగ్గుగాను ఉండే భూమి కూర్మపృష్ఠవాస్తువు అనబడును.

ఫలము - కూర్మపృష్ఠవాస్తు భూమియందు గృహాదికం నిర్మించుకొని నివసించేవారికి సర్వశుభాలు గల్గును.

ధనధాన్యాది సమృద్ధి, అధికంగా ఉండును.

గమనిక - భూమిలో దోషాలు ఉన్నచో తీసివేయడం కొంతకాలము గోళాలగా ఉంచడం సైతం శుభం అందును. గోవులు లభించనిచో ప్రజోపయోగకర కార్యాలు, భజనలు, అన్నదానం, సభలు మొదలైన వాటికొరకు ఉపయోగింపదగును.

25. ప్రాచ్యాది స్థల నిర్ణయము

ముఖద్వారము ఏ దిక్కునకు ఉండునో ఆ దిక్కును అనుసరించి స్థల నామమును గ్రహింపదగును.

ఉదా. తూర్పున రాజమార్గం ఉండును. రాజమార్గానికి పడమట ఉండే గృహాలకు అన్నింటికిని ముఖద్వారం తూర్పుగానే ఉండును. అందుచే ఈ గృహాలు అన్నియును తూర్పు గృహాలే అనగా తూర్పుస్థల గృహాలు అని తలంపవలయును. రాజమార్గానికి తూర్పున ఉన్నవియైనను ముఖద్వారం అనగా సింహద్వారము పశ్చిమముగా ఉండడం వలన అవి అన్నియును పశ్చిమ గృహాలే అగును.

అనగా తూర్పు గృహాలలో నడక తూర్పు నుండి పడమటికి ఉండును. పశ్చిమ గృహాలలో నడక అనగా గృహంలోనికి పోవడం అనేది పడమటి నుండి తూర్పున పోవడంగా ఉండును అని తెలియదగును.

ఇటులనే ఉత్తర గృహాలను దక్షిణ గృహాలను తెలియదగును.

ఈ ఉత్తర దక్షిణగృహాలకు తూర్పు పడమరగా నడుమ రాజమార్గం ఉండును. రాజమార్గానికి దక్షిణాన ఉండే గృహాలకు ఉత్తర ముఖద్వారం ఉంటుంది గనుక ఇవి ఉత్తర స్థల గృహాలు అగును రాజమార్గానికి ఉత్తరంగా ఉండే గృహాలకు ముఖద్వారం దక్షిణంగా ఉండును గనుక అవి అన్నియును దక్షిణస్థల గృహాలు అగును.

ఉదాహరణ వలన స్ఫుటం అర్థంగా గలదు.

శ్రీయుతులు దోగుపర్తి స్వామి గుప్తసిద్ధాంతిగారు తాము రచించిన - 'గుప్తవాస్తు సమ్రాట్' - అనే గ్రంథములో గృహానికి దిబ్బుధత ఉండరాదు అని వ్రాసియు ఇంటి కొలతల విషయంలో ఇలా వ్రాసినాడు.

వాయవ్యం నుండి ఈశాన్యానికి ఉంచే కొలతలో ఒక అంగుళము తూర్పు ఈశాన్యము పెరుగునట్లు చేయవలయును అటులనే ఆగ్నేయం నుండి ఈశాన్యానికి ఉంచే కొలతలోను ఉత్తర ఈశాన్యము నందు ఒక అంగుళము పెంచవలయును అన్నారు. ఇటుల వ్రాయడానికి శ్రీ గుప్తగారు తగిన శాస్త్రాన్ని ఆధారంగా చూపలేదు. అటుల ఉత్తర ఈశాన్యమును తూర్పు ఈశాన్యమును పెరిగినచో ఇల్లు అల్పంగానైనను ఆగ్నేయాన్ని చూడడం సంభవం అగును. ఇటుల ఆగ్నేయాన్ని చూడడం తప్పుగాదు అని తలంచుదాము అనడానికి వారి వాదాన్ని అనుసరించియు సరిపడదు ఏలననగా తూర్పు ద్వారాన్ని ఉంచేటప్పుడు ద్వారాన్ని ఉత్తరము దిశయందు కనీసము అర్థ అంగుళము అయినా వెనుకకు అనగా పడమటికి పోవునట్లు చేసి ద్వారము ఈశాన్యదిక్కును చూచునట్లు ఉంచవలయునని వారే వ్రాసినారు. ఈ పరస్పర విరుద్ధాలకు అర్థము బోధపడదు. వాస్తవానికి ద్వారానికిని దిబ్బుధదోషం ఉండరాదు.

ఇక కొందరు సంస్కృత వాస్తు గ్రంథాలతో ఏ మాత్రము పరిచయం లేనివారు తమ అనుభవాలే శాస్త్రము అంటూ ఇంటికి ఈశాన్యము నందు అనగా నిర్మిత గృహానికే ఈశాన్యమునందు మూత లేనట్లు చేయించుచున్నారు. వీరి విషయంలో దిబ్బుధత అనే దోషాన్ని ప్రస్తావించడం అనేదే పరిహాసంగా ఉండును. ఏలననగా స్ఫుటంగా ఒక కోణమే తగ్గినప్పుడు రెండు కోణాల కొలతలు ఎన్నటికిని సరిగా రావు అనేది అందరికిని తెలిసిన విషయమే అగును.


1వ పటము

పడమర


ఉత్తరము

తూర్పు

పడమర



రాజమార్గము




తూర్పు

దక్షిణము

2. పటము

ఉత్తరము


పడమర



తూర్పు

రాజమార్గము

పడమర



తూర్పు


దక్షిణము

26. దిజ్ఞాధతచే గల్గే దోషాలు

రెండు పాడపులు రెండు వెడల్పులు సరిగా ఉన్ననూ కోణమునందు మూలమట్టము తిరుగనిచో అనగా 90 డిగ్రీలుగా ఉండనిచో కోణములు సమానంగా రావు. అందుచే ఇచ్చట దిజ్ఞాధత గల్గును.

ఉదాహరణముచే విషయము స్ఫుటంగా తెలియగలదు.

ఈ ఉదాహరణ పటములో ఈశాన్యము తగ్గినది.



ఇతర దిక్కుల మూఢతలను సైతము ఇటులనే తెలియదగును.

వెనుక శ్రీ గుప్తగారి భావాన్ని బట్టి ఈశాన్యము పెరుగుటను తెలిపియుంటిని. అది ఈశాన్యము పెరుగవలయును అనే ఆచారమేగాని శాస్త్రకారుల కెవరికిని సమ్మతముగాదు. ఆచారమే శాస్త్రముగదా అన్నచో దానికి సమాధానం లభింపదు.

భోజరాజు సమరాంగణ సూత్రధారములో ఇట్లు దిజ్ఞాధతచే వచ్చే దోషాలను ఇటుల తెల్పినాడు.

శ్లో || పూర్వ పశ్చిమది జ్ఞాఢ్యం వాస్తు స్త్రీనాశకృత్ భవేత్ ।

ఉదజ్ఞాఢ్యంతు సంతానం ధనంచాపి వినాశయేత్ ।

యత్తు దక్షిణ దిజ్ఞాఢ్యం కల్పతేజౌరణాయతత్ ॥

భావము - తూర్పు పడమరలందుగల దిజ్ఞాధత అనేది స్త్రీ నాశమును గల్గిస్తుంది. ఉత్తర దిజ్ఞాధత అనేది సంతానానికిని ధనానికిని హానిని గల్గించును. దక్షిణ దిక్కున దిజ్ఞాధత ఉండినచో అనగా దక్షిణము పెరిగి దిజ్ఞాధతను గల్గించినచో మరణమును గల్గిస్తుంది.

సారాంశము - గృహ విషయంగానీ దేవాలయాది విషయంలో ధర్మశాలాదుల విషయంలోగాని అన్ని ముఖ్య నిర్మాణాలయందును దిక్కుల సాధించి నిర్మాణమును చేయదగును.

విశేషాంశము - కొందరు వాస్తు శాస్త్రకారులు గృహమునందలి దేవతాగది విషయంలో దిజ్ఞాధదోషము లేదు అందురు.

ఏమైనను గృహ విషయమునందే గాక తక్కిన అన్ని గదుల విషయంలో తుదకు వసారా విషయంలోను హోమగుండాదుల విషయంలోను దిజ్మాడత ఉండరాదు. ద్వారం విషయంలోను దిజ్మాడ దోషాన్ని శాస్త్రకారులు అంగీకరింపరు.

శ్లో || ప్రాసాదే సదనేళిందే ద్వారా కుండే విశేషతః ।
దిజ్మాడే కులనాశఃస్యాత్ తస్మాత్ సంశోధయేద్విజః ॥
(జ్యోతిర్నిబంధము)

భావము - ప్రాసాద నిర్మాణమునందును అనగా దేవతా గృహ - రాజభవన నిర్మాణములందును (ప్రాసాదో దేవభూజాకు అమరకోశము) గృహనిర్మాణములందును వసారాల నిర్మాణములందును ద్వార నిర్మాణమునందును హోమకుండ నిర్మాణములందును దిజ్మాడత అనేది ఉండరాదు. ఈ దోషము వంశవృద్ధిని గల్గింపదు. వంశానికి కీడు చేయును. (జ్యోతిర్నిబంధము అనే గ్రంథంలో గలదు)

ఇట్టి స్థితిలో గుప్తవాస్తు సమ్రాట్ రచయితలు ద్వార విషయంలో 'ఈశాన్యాన్ని చూచేటట్లు ద్వారాన్ని ఉంచుడు' అనే దానికి ఆధారం ఏమిటో తెలియదు శ్రీ గుప్తగారు మహాభక్తులు మహావిద్వాంసులు అయినవారు. వారికి ఏదో ఆధారం దొరికియే ఉంటుంది. అది నాకు లభింపలేదు. వారు ప్రమాణం చూపలేదు.

27. భూ పరిశోధనము

గృహమును నిర్మించే భూమి విషయములో మన శాస్త్రకారులు బహువిధ పరిశోధనలు సల్పినారు. బాహ్యదోషాలు కొన్నిటిని ఇంతకుముందు తెలిపినాను ఆ దోషాలను సంస్కరించుకొనే విధాలను సైతము సూచించినారు. సంస్కరించడానికి వీలుగాని స్థలాలు అయినచో వాటిని వదలివేయడమే శుభము.

నిర్మాణాలు, పూరిండ్లు, పెంకుటిండ్లు, మట్టిగోడల యిండ్లు, రాతిగోడల తోడి గృహాలు, సామాన్య గృహాలు, రెండు మూడు అంతస్తుల గృహాలు, ప్రాసాదాలు, గోపురాలు, దేవాలయాలు అని, ఇటుల నిర్మాణ విశేషాలు పెక్కు విధాలుగా ఉంటాయి. అందుచే ఆయా నిర్మాణభేదాలను బట్టి భూ గర్భ విషయకమైన పరిశోధనలు సైతము భిన్నంగానే ఉంటాయి.

భూమి అనేది పంచభూతాత్మకము అని వెనుక నిరూపించినాము. భూమితత్త్వము అధికంగా ఉండేచోట భారయుక్తాలైన పెద్ద పెద్ద భవనాలు నిర్మించినచో కొంతకాలం ఎక్కువగా ఉంటాయి. జలతత్త్వము, అగ్నితత్త్వము, వాయుతత్త్వము, ఆకాశతత్త్వము అధికంగా గల చోట బరువైన ప్రాసాదాదులను నిర్మించినచో త్వరలో పతనాన్ని పొందుతాయి. మొదట శ్రేష్ఠమైన భూమి యొక్క లక్షణమును దెల్పి తర్వాత భూపరిశోధనను తెల్పెదను.

ప్రశస్త భూలక్షణము

శ్లో || గ్రీష్మకాలే హిమస్పర్శాయాస్యాదుష్లాహిమాగమే ।
ప్రావృట్కాలే సమస్పర్శా సా ప్రశస్తా వసుంధరా ॥
(భోజరాజకృత) సమరాంగణ సూత్రధారము

భావము - వేసవికాలమున చల్లదనమును చలికాలమున వెచ్చదనమును వాన కాలమున సమశీతోష్ణస్థితియును గల్గిన భూమి ప్రశస్తము అగును.

ఇక పరిశోధనా విధానము.

ప్రథమ పద్ధతి

శ్లో ॥ కరప్రమాణం కుర్వీత ఖాతం తద్భూమి మధ్యగమ్ ।

తతస్తన్మదమాకృష్యతత్తయేనుపూరయేత్ ॥

ఖాతాధిక మృదుక్తా భూ: శ్రేష్ఠా మధ్యాచ తత్సమా ।

ప్రహీణ ఖాతమృత్క్షోణీహీనా శస్తానసా నృణామ్ ॥

(సమరాంగణ సూత్రధారము)

భావము: - గృహమును నిర్మింపదలచిన భూమి యొక్క మధ్య భాగము నందు హస్త ప్రమాణము అనగా రెండు మూరలు అనగా మూడు అడుగులు లోతు అంతమాత్రమే పొడవును వెడల్పును గల గోతిని త్రవ్వవలెను. త్రవ్వగా తీసిన మట్టిచే ఆ గర్తమును (- గుంతను) పూడ్చవలయును. ఇలా నేల మట్టమునకు గుంతను పూడ్చగా మట్టి మిగిలినచో అట్టి భూమిని ఉత్తమముగా తలంపవలయును. అటుల మిగలక గుంతను పూడ్చడానికి మన్ను సరిపడినచో అట్టి భూమిని మధ్యమముగా తలంపవలయును. పూడ్చడానికి మన్ను చాలనిచో అట్టి భూమిని అధమంగా తలంపవలయును. ఈ అధమమైన భూమిని గృహాది నిర్మాణానికి ఉపయోగింపరాదు.

విశేషము - మన్ను చాలకపోవడం వలన ఈ భూమిలో సందులు ఎక్కువ గలవు అని తెలియుచున్నవి. సందులు అనగా అవకాశము అవకాశమే ఆకాశము అగుటచే ఈ భూమియందు ఆకాశతత్త్వము అధికంగా గలదు అని గ్రహింపదగును.

ఈ విషయమే వాస్తు విద్య యందును అపరాజితప్పచ్చలోను శిల్పవాస్తువు ఇత్యాది గ్రంథాలయందును తెలుపబడింది.

రెండవ పద్ధతి

శ్లో ॥ భృత్వాద్భి: ఖాతమాపూర్ణే తస్మిన్ పదశతంవ్రజేత్ ।

తావచ్చేదాగమే మ్భ:స్యాత్ తదాభూ: సార్వకామినీ ।

మధ్యమార్ద జలాహిస్యాత్ తతోహీనతరాధమా ॥

(సమరాంగణ సూత్రధారము)

అర్థము - ఖాతం అద్భి:భృత్వా - (త్రవ్విన) గుంతను నీళ్లతో నింపి తస్మిన్ ఆపూర్ణే - అది పూర్తిగా నిండగానే పదశతం వ్రజేత్ - నూరు అడుగులు (దూరము) నడువవలయును. ఆగమేతావత్ - తిరిగి వచ్చేటప్పటికి (అంభ: స్యాత్ చేత్ - నీరు (నిండుగా) ఉన్నచో తదా భూ: సార్వకామినీ - అప్పుడు భూమి అన్ని కోరికలు ఇచ్చేది (అందరిచే కోరదగినది) ఉత్తమం అని భావము. అర్ద జలాహి - సగము నీరుగలది అయితే మధ్యమాస్యాత్ - మధ్యమము అగును. తత: హీనతరా అంతకంటె తగ్గిన నీరుగలది. అధమా - అధమ భూమి అగును.

భావము - త్రవ్విన గుంతను నీళ్లతో నింపవలెను. వెంటనే నూరడుగుల దూరం నడిచి తిరిగి రావలయును తిరిగి వచ్చేటప్పటికి నీరు పూర్తిగా ఉన్నచో అట్టి భూమి ఉత్తమమైనది. సగము నీరు ఉన్నచో మధ్యమము, సగానికి తగ్గి ఉన్నచో అధమ భూమి అగును.

విశేషాంశము - ఇందు ఇటుల చేయవలసినది ఎండకాలమో, వానకాలమో, ఉదయమో, మధ్యాహ్నమో, సాయంకాలమో కాలాన్ని నిర్దేశింపలేదు. పూర్తిగా శిలా ప్రదేశమైననే పోసిన నీరు పూర్తిగా ఉండగలదు. లేనిచో తగ్గక ఉండడం కష్టము. ఈ పరీక్ష అనేది దేవాలయాది శాశ్వత నిర్మాణాలకు ప్రశస్తంగా ఉండగలదు.

విశేషము - ఇటుల నీరు నింపే విషయంలో కృష్ణవాస్తు శాస్త్రకారుడు, సమయాన్ని నిర్దేశిస్తూ, ఉత్తమ, అధమ స్థలాలను రెంటింటినే నీరు నింపే విషయంలో పేర్కొన్నాడు. ప్రథమపద్ధతిని అనగా మట్టితో గుంతను పూడ్చే పద్ధతిని రెండవ పద్ధతిని అనగా నీటితో గుంతను నింపే పద్ధతిని తెల్పుచూ అతడు వ్రాసిన ఈ సీసపద్యమును పరిచండి.

సీ || నిలయాధిపునిమూర - కొలచి చౌకంబుగా

నంతియలోతుగా - నచట ద్రవ్వి

ఆ మట్టి పూరింప - నది కొంత మిగిలిన

ముదమును సంపదల్ పొదలునెపుడు

సరిపోయినట్లైన సమఫలంబగునండ్రు

వెలితియైయుండిన గలిమిజెఱచు

హరిదశ్వుదస్తాద్రి - ననుగమించినవేళ

నంబువు లా ఖాత మందు వెలయ

గ || నించి సూర్యోదయంబున - నెమ్మిచూడ

గొన్ని యుండిన నడుపైన గూర్చు శుభము

పదును లేకున్న నెఱ్ఱులు - పాటియున్న

తగవుగా దిండ్ర కచ్చోటు - దానవారి

విశేషము:

1. ఈ పద్యములో రచయిత గణపయామాత్యులవారు గుంత ప్రమాణాన్ని సగం తగ్గించారు. అనగా మూరెడు చౌకము మూరెడు లోతు అన్నారు. మూర అనగా ఒకటిన్నర అడుగు (18 అంగుళాలు) అగును. ఇక మట్టితో పూడ్చే మొదటి పద్ధతిలో సమరాంగణ సూత్రధారమునకును కృష్ణవాస్తుసారమునకును భేదము లేదు.
2. ఇక రెండవ పద్ధతిలో మాత్రము చాల భేదము గలదు. సూర్యాస్తమయ సమయమున గుంతను నీటితో నింపవలయును. మరునాడు సూర్యోదయకాలంలో వచ్చి చూడవలయును. గోతిలో నీరు గానీ బురదగానీ ఉన్నచో ప్రశస్త భూమి అగును. తడి లేనిదిగాను నెఱ్ఱులుగలదిగాను ఉన్న భూమి అధమం అనియు అది గృహాధికం కట్టుటకు అయోగ్యము అనియు తెల్పబడింది. ఇందును ఇటుల పరీక్షించవలసినది ఎండకాలమో, వానకాలమో తెలుపబడలేదు.

జల పరీక్షలో అయోగ్యములైన భూములందు ఆకాశతత్త్వము, అగ్నితత్త్వము, వాయుతత్త్వము అధికములు అని తెలియదగును.

జలావర్త పరీక్ష

ఆవర్తము అనగా సుడి తిరుగుట, జలావర్తము అనగా నీరు సుడిగా తిరుగుట అని అర్థము.

ఈ శ్రీకృష్ణవాస్తు శాస్త్రకారుడు నీటిని నింపే ఈ రెండవ పద్ధతిలో 'జలావర్త పరీక్ష' అని అనంతర విశేషమును సైతము తెలిపినాడు రచయితగారి పద్యమును మొదట పరిచండి.

గీ || నీళ్లు పాలును గుంటలో నింపునపుడు
సరవిని ప్రదక్షిణంబుగా తిరిగెనేని
కామధేనువు రీతినా భూమి, భర్త
కీప్రీతార్థంబు లొడగూర్చు - నిందిరేశ ||

భావము: - మూరెడు చౌకముగా ఉండే ఆ గుంతలో (క్షీరమిశ్రితమైన జలాన్ని) పాలుగలిపిన నీటిని పోయవలయును. అట్లు పోసేటప్పుడు ఆ నీరు ప్రదక్షిణముగా అనగా కుడిచేతి దిక్కుగా గుంతలో తిరుగవలయును అటుల తిరిగినచో ఆ భూమి కామధేనువు వలె గృహస్వామికి కోరిన శుభాలను అన్నిటిని అనుగ్రహిస్తుంది.

విశేషము: - 1. భూలక్ష్మి, గృహలక్ష్మి, ధనలక్ష్మి సర్వము లక్ష్మీ స్వరూపము, దేవతామయము అగుటచే కుడిప్రక్కగా తిరుగడం శుభము.

2. ఈ పరీక్ష వలన భూమిలో ఉండే వాయువు యొక్క సంచార స్థితియు, బొరియల స్థితియు అనగా ఆకాశస్థితియు తెలియబడును.

మూడవ పద్ధతి

గుంతయందు ఉత్తరదిక్కున తెల్లనిపూలదండ, తూర్పున ఎఱ్ఱని పూలదండ, దక్షిణమున పచ్చని పూలదండ, పశ్చిమమున నల్లటి పూలదండను, సాయంకాలమున ఉంచవలయును. ఉదయమున పోయి ఆ దండలను చూడవలయును. ఏ పూలదండలు వాడియుండునో ఆ జాతివారికి లేక అట్టి వృత్తి (గుణము) గల వారికి ఆ భూమి నివాసయోగ్యము గాదు. వాడని పూలదండలు గల వారికి మాత్రమే ఆ భూమి నివాసయోగ్యము అగును. జ్ఞానులకు సాత్వికులకు బ్రాహ్మణవృత్తివారికి తెల్లని రంగు ఉత్తర దిక్కు అగును. రజోగుణముగలవారికి అధికారులకు, రాజకీయ ప్రముఖులకు ఎఱుపురంగు తూర్పుదిక్కు అగును. వ్యాపారవృత్తిగలవారికి వైశ్యులకు దక్షిణదిక్కు పసుపురంగు అగును. ఉద్యోగస్థులకు, సేవావృత్తిగల వారికి శూద్రులకు పడమటి దిక్కు నలుపురంగు అగును. ఈ విషయం నీటి వాటము నందును కొంతవరకు తెలుపబడినది.

నాల్గవ పద్ధతి

ఇదియును వృత్తులను అనుసరించినదియే అగును. గొయ్యికి నాల్గు దిక్కులలోను సాయంకాలమువేళ ఎక్కువగా తైలము పోసి నాల్గు దిక్కుల నాల్గు దీపములను వెల్గించి ఉంచవలయును. ఏ దిక్కు నందలి దీపము ఎక్కువకాలము ఆరిపోక వెలుగుచుండునో అటువంటి వృత్తివారికి ఆ భూమి శుభము అని తలంపవలయును.

ప్రమాణము

శ్లో || ఖాతేసితాదిమాల్యాని తస్మిన్నిశ్యషితానిచ ।
యద్వర్ణాని నశుష్యంతి సాతద్వర్ణేష్టదామహీ ॥
ఖాతస్యోదక్రభృతి షు దిక్షు ప్రజ్వాలయీత వా ।
దీపోయస్యాం చిరం తిష్ఠేత్ తద్వర్ణేష్టప్రదాహిసా ॥
(సమరాంగణ సూత్రధారము)

విశేషము: - దీనివలననూ భూమిలోని వాయు సంచారమార్గము ఆకాశపరిస్థితి తెలియబడును.

28. బాహ్యలక్షణాలచే భూగర్భ వస్తువిజ్ఞానము

మన మహర్షులు విశ్వానుభూతిని పొందిన మహానుభావులు. కనుక వారు త్రికాలద్రష్టలును అనంత సంసారద్రష్టలును అగుదురు. అందుచే భూమి యొక్క గట్టితనాన్ని పరీక్షించేందుకు, గుంతలు త్రవ్వడం దీపాలు పెట్టడం మొదలైన పనులు చేయవలసిన అవసరం వారికి లేదు. మనవంటి సామాన్యులను ఉద్దేశించి వారు సై విషయాలు బోధించారు. కేవలం కొంత పవిత్రతను, ధర్మవర్తనను, సత్యభాషణమును అలవర్చుకొన్నచో బాహ్యలక్షణాల వల్లనే భూగర్భ విషయాలను తెలుసుకొనే విధానాలను సైతం వారు బోధించారు. అందుచేతనే వాస్తుశాస్త్రము అనేది గృహవాస్తువు, జలవాస్తువు, నిధివాస్తువు ఇత్యాదిరూపంగా బహువిధములుగా గలదు. నిధివాస్తువు, జలవాస్తువు మొదలైన వాటి విషయాలలో ఇటుల గుంతలు త్రవ్వడం సాధ్యంగాదు. అందుచే మహర్షి బోధితాలైన కొన్ని బాహ్యలక్షణాలను సంగ్రహంగా తెలియజేస్తాను.

శ్లో || నకులశ్చోరగో యత్రక్రీడతః స్నేహతోముదా ।

తత్రస్థానే మహీం ఖాత్వాద్రవ్యం తిష్ఠతి నిశ్చయమ్ ॥

భావము:- ముంగిస, పాము ఏ స్థలమునందు పరస్పరము మైత్రితో విహరిస్తూ ఉండునో ఆ భూమి యందు త్రవ్వినచో ధనం లభిస్తుంది.

బిడాల మూషికాః స్నేహాత్ క్రీడన్త్యానంద రూపకాః

తత్రస్థానే మహీం ఖాత్వా ద్రవ్యంప్రాప్నోతి మానవః

భావము:- పిల్లియు ఎలుకయు ఎచ్చట ఆనందంగా ఆడుకొంటూ ఉంటాయో అచ్చట త్రవ్వినచో ధనం లభిస్తుంది

“సర్వాశ్చ మూషికాః స్నేహాత్ క్రీడన్తేచ పరస్పరమ్ ।

తత్రస్థానే మహీంఖాత్వా ద్రవ్యం తిష్ఠతి నిశ్చలమ్”॥

భావము:- పాములు ఎలుకలు పరస్పరము ప్రేమతో ఆడుకొనెడిచోట త్రవ్వినచో ధనం లభిస్తుంది.

సమీక్ష - ఈ తెల్పిన శ్లోకాల భావాన్ని సమీక్షించినచో అనన్యవిరోధం గల్గిన ప్రాణులు మైత్రితో ఉండేచోట ధనం లభిస్తుంది అని తెలుస్తున్నది. కాని ఈ లక్షణమునకు వ్యభిచార దోషం గలదు అని భారతం చదివినవారికి అందరికిని స్ఫుటంగా కనబడుతుంది.

భారతంలోని ఆదిపర్వమునందలి కణ్వాశ్రమ వర్ణన పరింపుడు.

“ఆవులనాక కన్నరమోడ్చుపులులును

పులులచన్నడువంగ - బోవులేళ్లు” ఇత్యాదికము

ఈ పద్యం యొక్క సంగ్రహభావము

కణ్వామహర్షి తపోబలం వలన ఆశ్రమంలో పరస్పర విరోధం గల్గిన జంతువులు మైత్రితో ఒకదానికి ఇంకొకటి సాయపడుతూ ఏక కుటుంబంగా మెలగుతున్నాయి. ఆవులు తమ లేగలను వలె పులుల తలలను నాకుతున్నాయి. లేడిపిల్లలు పులుల పాలను త్రాగుతున్నాయి. కప్పలకు పాములు తమ పడగలతో నీడ పట్టుతున్నాయి. ఇత్యాది దీనిచే కణ్వాశ్రమంలో నిధులు కలవు అని త్రవ్వడం వెట్టితనమే గదా.

ఇక తాత్త్వికంగా విమర్శిస్తే మహాభక్తుడును, వాగ్గేయకారుడును అయిన శ్రీ త్యాగరాజుగారి కీర్తనలో ఉన్నట్లు -

‘నిధిమేలా రాముని సన్నిధిమేలా’ - అన్నవిధంగా రాగద్వేషరహితమైన మానసికస్థితి అనేది దైవసన్నిధిలోను, ఆధ్యాత్మికానుభూతిలోనూ మహాత్ముల సన్నిధిలోనూ లభిస్తాయేగాని ధనం దగ్గర ఎటుల లభిస్తాయో బోధపడదు. ధనం భూగర్భంలో ఉన్నచో దాని ప్రభావం వల్ల లోభాది దుర్గుణాలే జనిస్తాయి.

“కాంతమీది ఆశ - కనకంబుపై ఆశ
లేనివాడు పుడమిలోన లేడు”

అనే వేమన సూక్తి అందరికిని తెలిసియే ఉంటుంది. విక్రమార్కుని సింహాసనంపైన మట్టిదిబ్బ ఉంది. దానిపై బ్రాహ్మణుడు మంచె వేసికొని జొన్నచేనికి కాపలా కాస్తున్నాడు. మంచెపై ఉన్నంతసేపు సింహాసన ప్రభావంచే అతనికి మహాదాతృత్వం ఉంటుంది. మంచె దిగగానే పరమలుబ్ధుడు అవుతాడు అని విక్రమార్కు చరిత్ర చదివినవారికి అందరికిని తెలియును. అందుచే సహజవైర జంతువులు స్నేహంగా ఉండడం అనేది మహాత్ముల తాపసభూమిని సూచిస్తుందేగానీ నిధికి సూచన ఎట్లు అగునో పాఠకులు సమీక్షింతురుగాక ! నేను మహర్షులను ఆక్షేపిస్తున్నాను అని తలంపకుడు ఇటువంటి శ్లోకాలను కొందరు ప్రక్షిప్తాలుగా చేర్చియుందురు అనియే నా భావము.

మరియు నిధులను దాచువారు నిధులకు కొన్ని క్షుద్రశక్తులను కాపలాగా ఉంతురనియు ‘అహిబలచక్రము’ మొదలైన గ్రంథాల ద్వారా తెలియుచున్నది. నిధి ప్రమాణము రక్షకభూతాలను ఎదుర్కొనే విధానము భూగర్భంలో ఎంతలోతున నిధి ఉన్నది. మొదలైన విషయాలన్నీ అహిబలచక్రాది నిధి వాస్తు గ్రంథాలలో వివరంగా గలదు. ఇక లభించిన నిధిని పంచుకొనడంలో వాటాలు కుదరక పరస్పరం సుందోపసుందుల వలె చంపుకున్నవారును ఎందరోగలరు.

సారాంశము: - భూగర్భ నిధిని గుర్తించడంలో అహిబల చక్రాది శాస్త్రాలే కొంతవరకు సముచితాలు అని తెలియదగును.

29. శల్యాది విజ్ఞానము

శల్యములు అనగా ఎముకలు ఇవి గృహనిర్మాణము చేసే స్థలములో ఉండరాదు ఉండినచో అవి ఉండే దిక్కును బట్టి సంభవించే అశుభాలు భిన్నంగా ఉంటాయి. మరియు ఎముకలును పశు మనుష్యాది భేదంగా ఉంటాయి. వీటిని అనుసరించియు అశుభాలు భిన్నంగా సంభవిస్తాయి. మొరుసునేలలో, సుద్దనేలలో, రాతినేలలో, సామాన్యంగా ఎముకలు ఉండవు అనియే తలంపవచ్చును. ఇటులనే బొగ్గులు, కట్టలు, వెంట్రుకలు - బట్టి భిన్నఫలాలు అనియు తలంపవచ్చును.

మనుష్యప్రమాణానికి మించిన లోతున ఉండే ఎముకలు మొదలైన వాటి వలన అశుభాలు లేవు అనియే శాస్త్రకారులు అందురు. మనుష్యప్రమాణము అనగా ఆరున్నర అడుగు అని నేటి సగటు భావము పూర్వము మనుష్యులు చాల ఎత్తుగా ఉండేవారు. అందుచే శాస్త్రకారులలో మత భేదాలు ఏర్పడినాయి. మనుష్యప్రమాణాన్ని ఎవరికాలాన్ని అనుసరించి వారు వ్రాసినట్లుగా ఆయా గ్రంథాల ద్వారా తెలియుచున్నది. కొందరు తొమ్మిది అడుగులు అన్నారు మరికొందరు ఎనిమిది అడుగులు అన్నారు. ఇక కొందరు ఏడు అడుగులన్నారు. ఏమైనను మనుష్యులు దిన దినానికి పొట్టివారు అగుచున్నారు అనేది స్పష్టంగా తెలుస్తుంది. బ్రహ్మంగారి కాలజ్ఞానతత్త్వాల ప్రకారం క్రమంగా తంగేడు చెట్టు క్రింద శయనించేవారును వత్తురేమో ఎవరెరుంగుదురు !

ప్రస్తుతాంశము - గట్టినేలగాని చెట్టుగాని పడినచో ఎముకలు మొదలైన వాటిని గురించి విచారింప పనిలేదు. కొంతకాలము గోవులకు నివాసంగాగానీ, ధర్మకార్యాలకుగానీ హరేరామాది నామ సంకీర్తనాది యజ్ఞాలకుగానీ

ఆ స్థలాన్ని ఉపయోగిస్తే అన్ని దోషాలు తొలగిపోతాయి. శివుని శరీర సంస్కర్షణ చే శ్మశాన భస్మము పవిత్రమైనట్లు, మహాత్ముల పాదధూళిచే ఆ స్థలము పరమపావనము అగును. తర్వాత గృహమును నిర్మింపవచ్చును.

కృష్ణవాస్తుసార రచయితగారు ఇలా వ్రాశారు-“ఫలానుమేయా: ప్రారంభా: సంస్కారా: ప్రాక్షానా ఇవ ”

భావము - ఇప్పుడు అనగా ఈ జన్మలో అనుభవించే సుఖదుఃఖాది ఫలములచే పూర్వజన్మలో చేసిన పాపపుణ్యకర్మసంస్కారాలు తెలియబడుతాయి.

అనే మహాకవి కాళిదాసు సూక్తి ప్రకారము నిర్మిత గృహంలో అనుభవించే కష్టాలను బట్టి ఏ దిక్కులో ఏ ప్రాణి యొక్క ఎముకలు ఉండేది ఇలా బోధించినాడు.

సీసమాలిక - భూశోధనము లేక పూని గృహములు

గట్టియుండినజెందు - నట్టి ఫలము

దెలిపెద - పశువులు - గలిగియుండియు నింట

పాడిలేకుండిన - బాలశల్యములు

తూర్పుదెసనుండు - ఇలపతియే ప్రాద్దు

కోపియైయుండిన - గుట్టమెముక లాగ్నేయమున నుండు

అహరహంబును జ్వర తాపముల్ గల్గిన - దన్తి శల్యములు నుండు

దక్షిణం-బున, ఋణంబులచేత

సుడివడుచుండిన - సూకరంపు

శల్యంబులుండు రాక్షసుని దిక్కున మృత్యు

దోషంబులనిశంబు దోచెనీని

వృషభ శల్యములుండు - వెసబల్బిమంబున,

గ్రామంబులోబ్రజల్ - కలహమంది

ఊరు వెడలుమంచు - బోరిన గార్దభ

శల్యముల్ మారుతస్థలిని నుండు।

అర్థనాశనము ప్ర-త్యహము గల్గిన మేష

శల్యంబులుండు వై-శ్రవణుదిశను ।

పారుగులెప్పుడు జాల-పోరాడుచుండిన

ఈశాన్యమున శునియె ముకలుండు ।

ఇంటిలో గలహంబు - లే-ప్రాద్దుగలిగిన

నట్టింటిలో నుండు - నరుని శిరము,

వాస్తు శాస్త్రజ్ఞుల-వలన నీ విషయంబు

లడిగి యెఱింగి గృహంబుకర్త

గీ॥ ఇది విమర్శించి వలనగు నిట్టిచోట్ల

ఆరుజానలవెడలుపు - నంతలోతు

త్రవ్యియవి తీసివేయ గర్తకు లభించు

ఆయురారోగ్యభాగ్యంబు లాబుజాక్ష॥

భావము: - భూమిని పరిశోధించి శల్యములను తీసి ఇంటిని కట్టవలయును. అటుల శోధింపక కట్టిన తర్వాత ఇంటియజమానునికి పశువులుండియును పాడిలేనిచో ఆ యింటిలో తూర్పు భాగమున శిశువుల ఎముకలు ఉండును. ఇంటి యజమానునికి అధికంగా కోపము గల్గుచుండినచో ఆగ్నేయంలో గుఱ్ఱం యొక్క ఎముకలు ఉండును. ఇంటిలోని వారికి నిత్యము జ్వరబాధలు ఉండినచో దక్షిణమున ఏనుగు ఎముకలు ఉండును. ఋణబాధలచే యజమానుడు చిక్కులు పడుచున్నచో నైరుతిమూలన పంది ఎముకలు ఉండును. మరణభయాలు ఉన్నచో పడమటి దిక్కున ఎద్దు ఎముకలు ఉండును. గ్రామవాసులు తగవులాడి గ్రామం నుండి వెడలగొట్టునట్లు ఉన్నచో గాడిద ఎముకలు వాయవ్యమున ఉండును. ధనం నిత్యము దుర్వ్యయము అగుచున్నచో మేక ఎముకలు ఉత్తరాన ఉండును. ఇరుగు పొరుగువారు నిత్యము పోట్లాడుచున్నచో ఈశాన్య దిక్కున ఎలుక ఎముకలు ఉండును. ఇంటిలోని వారికి నిత్యం పరస్పరము తగవులు గల్గుచున్నచో ఇంటి నడుమ మనుష్యుని తల ఉండును. గృహస్థుడు ఇది గుర్తించి, వాస్తుశాస్త్రవేత్తచే దోషయుత స్థలమును గ్రహింపవలయును. పిమ్మట, ఆరు జానలు అనగా మూడు మూరలు అనగా ఒకటిన్నర గజము చొక్కము ఉండునట్లుగా - ఒకటిన్నర గజము లోతుగా గుంతను త్రవ్వి ఎముకలను తీసి వేయవలయును. ఇటుల చేసినచో అతనికి ఆయురారోగ్య భాగ్యాలు గల్గును.

విశేషము: - విశ్వకర్మాదులు గృహనిర్మాణ స్థలము మనుష్య ప్రమాణము లోతు వరకు శల్యాది రహితముగా శుద్ధమై ఉండవలయును అన్నారు. కృష్ణ వాస్తుసార రచయితగారు అందులో సగభాగమైనను కనీసము శుద్ధముగా ఉండవలయును అనుటయును గుర్తింపగలరు.

(పాఠకులు ఇచ్చట ఈ విషయాన్ని గుర్తింపగలరు)

ప్రతిదానికిని కొంత అపవాదము అనగా మినహాయింపు ఉంటుంది.

మహాత్ముల శల్యాలు పరమ పవిత్రాలై భక్తులకు ఆరాధ్యాలై శుభదాయకములై విరాజిల్లుతున్నాయి. షిర్డీని చూడండి. ఆ మహాత్ముడు షిర్డీలో తనువును విడిచారు. సమాధి వెలసింది అది నేడు నిత్యము పూజలను పొందుచున్నది. దాని చుట్టూ నేడు మహానగరమే వెలసింది. బుద్ధుని అస్థులను శిష్యులు గొనిపోయి చీనా, జపాను, శ్రీలంక, ఇండోనేషియా ఇత్యాది విదేశాలయందును. బౌద్ధ క్షేత్రాలను నిర్మించారు. కాశ్మీరు నందలి హజరత్ బాల్ మసీదులో ఉండేది - ఇస్లామ్ మత ప్రవక్తయైన మహమ్మద్ గారి పవిత్ర శిరోజమే అని అందరు ఎరుంగుదురు. అస్థుల వలననే కేశాలును వాస్తుశాస్త్రకారులచే నిషేధింపబడినాయి. అందుచే మహాత్ముల నిషయంలో ఈ విధి నిషేధాలను పాటించరాదు.

సారాంశము: - యథాశక్తిగా గృహనిర్మాణస్థలాన్ని అస్థికేశాది దుర్వస్తురహితం చేయడం శుభము అనంతరము అచ్చట ధార్మికమైన కార్యాలు చేసి మహాత్ముల పాదధూళిచే ఆ స్థలాన్ని పవిత్రంచేయడం ముఖ్యము మహాత్ముల పాదసేవయే సర్వశుభాలకు మూలము.

ఇటుల పరీక్షై త్రవ్విన గుంతను అటులనే విడువరాదు అనగా ఆ స్థలము గృహనిర్మాణానికి అనుకూలమైనచో స్వీకరిస్తాడు. గుంతను శుభంగా పూడ్చివేస్తాడు. ప్రతికూలమైనచో అటులనే గుంతను త్రవ్వినట్లు ఉంచరాదు. ఆ గుంతలో రాత్రులందుగాని పగలుగాని ఎవరేని పొరపాటున పడినచో ఆ పాపాన్ని తాను మోయవలసి వస్తుంది. అందుచే ఆ గుంతలో కొంతభాగాన్ని రాళ్ళతో నింపవలయును. పిమ్మట ఇసుక, నీళ్లు పోసి గట్టిగా మర్దింపవలయును. మరల రాళ్ళు-ఇసుక నీరువేసి మర్దింపవలయును. ఇటుల భూమికి సమానముగా వచ్చువరకు చేయవలయును అని వాస్తు శాస్త్రకారులు శాసించారు.

దీనిచే - సర్వేశ్వర: పుణ్యాయ పాపాయ పర పీడనమ్' (ఇతరులకు మేలు చేసినచో పుణ్యము గలుగుతుంది. బాధ గల్గించినచో పాపం గలుగుతుంది) అనే సర్వశాస్త్రసారాన్ని మన మహర్షులు ప్రతి చిన్న విషయంలోను ఎంతగా గుర్తించారో వ్యక్తమగుచున్నది.

30 వేధా దోషములు

వేధ అనగా వేధించునది - బాధించునది అనగా వ్యధను దుఃఖమును గలుగజేసేది అని భావము.

వేధాదోషాలు బహువిధాలుగాగలవు 1. పరిసర వేధాలు, 2. నిర్మాణ వేధాలు.

అని ముఖ్యంగా రెండు విధాలుగా విభజింపవచ్చును.

నిర్మాణ వేధాదోషాలను గృహనిర్మాణ సందర్భమున తెల్పుగలను. ప్రస్తుతము స్థలవిషయాన్ని చర్చిస్తున్నాము గనుక పరిసర ప్రభావంచే సంభవం అయ్యే వేధాదోషాలను మరియు వీలు గల్గినంతవరకు పరిష్కారాలను తెలుసుకొందాం.

30.1 వీధ్యాధి వేధా దోషములు (చత్వరదోషము)

ఇంటి యొక్క ముఖద్వారానికి అనగా సింహద్వారానికి ఎదురుగా చత్వరమునకు పోయే - అనగా నాలుగువీధుల కూడలికి పోవు రాజమార్గము ఉన్నచో వీధివేధ లేక రథ్యావేధ అందురు. కొందరు దీనిని వీధిశూల అనియును వ్యవహరిస్తారు.

ఇట్టిచోటులందు గృహనిర్మాణము చేసినచో సేవకులతో కలహము - ప్రవాసము అనగా దేశాంతరగమనము గలుగును.

శాస్త్రము - (సమరాంగణ సూత్రధారము - గృహదోష ప్రకరణం నుండి) "ప్రవాసోభృత్యజోదోషో" విద్ధేచత్వరరధ్యయా.

అర్థము - చత్వరరధ్యయా: నాలుగు రాజమార్గముల కూడలికి పోయే ఒకానొక రాజమార్గముచే విద్ధే - ముఖ ద్వారము వేధాదోషమును పొందినచో భృత్యజ: దోష: సేవకజన మూలకమైన కలహాది దోషము.

ప్రవాస: - దేశాంతర గమన దోషము (భవేత్ - అగును)

30.2 రెండవ వేధమైన వీధి దోషము


వరాహమిహిరాచార్యుడు - స్వరచితమైన వాస్తువిద్య - అనే గ్రంథములో -

"రథ్యావిద్ధం ద్వారం నాశాయ" - రాజవీధిచే విద్ధమైన సింహద్వారం యజమాన వినాశకము అనియు తెలిపినాడు - ఇచ్చట - ఇంకొక రాజవీధిచే - అని మాత్రమే అన్నాడు గాని వేధించే రాజవీధికి చత్వర గమనత ఉండవలయును అని తెల్పులేదు.


గుప్తవాస్తు రచయితగారు వేధను గల్గించే ఎదురుగా ఉండే రాజవీధి కంటే ఇంటి ముందు అడ్డముగా ఉండే రాజవీధి ఎక్కువ వెడల్పు గలది అయినచో వేధాదోషము గల్గదు అన్నారు. ఇట్లు పరిహారము తెల్పడానికి శ్రీగుప్తాగారికి ఏదో ఆధారం లభించి ఉంటుంది.

విషయము స్ఫుటంగా తెలియడానికై పటములు వ్రాయబడుచున్నవి.


1వ పటము



వివరణ - ఎ. క్రిందనున్నది నిర్మింపదలచిన ఇంటి స్థలము
బి. దీనికి చత్వరానికి వెళ్లే రాజవీధి యొక్క వేదాదోషముగలదు.
సి. పైన నాల్గుదారుల కూడలి అనగా చత్వరము గలదు.



2వ పటము



వివరణ - ఎ. ఇచ్చట చత్వరమునకు పోయే వీధి లేకపోయినను
గృహానికి వీధిపోటు ఉండడమే వీధి వేధ లేక వీధిశూల
అందురు.

అడ్డముగా ఉండే వీధి కంటె ఎదురుగా ఉండే వీధి ఎక్కువ
వెడల్పుగా ఉండుట అనేది రెండవ దోషము.

3వ పటము

వివరణ - ఇచ్చట ఇంటికి ఎదురుగా ఉండే వీధి కంటే అడ్డముగా ఉండే వీధి ఎక్కువ వెడల్పు గలిగి ఉంది. అందుచే వీధివేధాదోషము లేదు అని తలంపవలయును.

రాజవీధి ఎదురుగా ఉండేది

రాజవీధి - ఎక్కువ వెడల్పుగల్గిన అడ్డముగా ఉండే (ఇంటి ముందరి) వీధి

ద్వారము

ఇంటి స్థలము

విశేషాంశము

1. వేధాపరిహారము

సింహద్వారము యొక్క ఎత్తునకు రెట్టింపు భూమిని ఇంటి ముందు వదలి ఇల్లు కట్టినచో ద్వార వేధాదోషము లేదు అని గర్గుడు వచించాడు.

శ్లో॥ ద్వారోచ్చాయాం ద్విగుణాంత్యక్ష్వా భూమిం బహస్థితామ్ ।

న దోషాయ భవేద్వేధో గృహస్య గృహిణోధవా ॥


2. ఒక యజమానుడు తన

గృహముదాయానికై వేసికొనిన వీధుల విషయంలో వేధాదోషం లేదు।

4వ పటము

ఉత్తరము

రాజమార్గము



D గుర్తు ద్వారానికి సంకేతం అగును.

దక్షిణము

పటము చూచినచో విషయం స్పష్టంగా తెలియగలదు.

ఈ పటమునందు చూపిన 3-4-5-6-9-10-11-15-16-17-20-21-22-23-27 అంకెలు గల్గిన గృహాల యొక్క సింహ(ముఖ) ద్వారాలకు అడ్డముగానే గాక ఎదురుగాను వీధులు గలవు. అయినను వీటిని అన్నింటిని ఒక ప్రముఖ వ్యాపారి తన ఉద్యోగులకై కట్టించాడు అందుచే ఒకే వ్యక్తికి చెందినవి అగుచున్నవి. అందుచే వీధి వేధదోషము లేదు అని తలంపదగును.


30.3 మూడవ విధమైన వీధి దోషము

శ్లో॥ మార్గశ్చైకో యథాగచ్ఛేదుభయోర్హహపార్శ్వయోః ॥

మార్గవేధస్తథా స స్యాచ్ఛ్రీక సంతాప కారకః॥

భావము - ఒకవీధి రెండుగా చీలి ఇంటికి రెండుప్రక్కలగా పోవునట్లు ఉన్నచో అది వీధిదోషము లేక మార్గవేదము భావము అనే దోషము గలది అగును. అందుచే ఇట్టి స్థలము నందును ఇల్లు కట్టరాదు. కట్టినచో దఃఖాన్ని సంతాపాన్ని పొందవలసి వచ్చును.

5వ పటముచే విషయం బాగుగా అవగతం అగును.



వివరణ - ఇచ్చట పటము నందు నాల్గు ఇంటి స్థలాలు గలవు ఇందు 1-2 ఇంటి స్థలాలకు ఉత్తర రాజమార్గము రెండుగా విడిపోయి - తూర్పు పడమరలు అనే ప్రక్కలుగా పోయినది 3-4 ఇంటిస్థలాలకు దక్షిణమున ఉండే రాజమార్గం చీలి తూర్పు పడమరలు అనే రెండు ప్రక్కలుగా పోయినది.


సవరణ (పరిష్కారము)

నడుమ ఉత్తర దక్షిణములుగా ఉండే దారిని తొలగించినచో ఇంటికి సింహద్వారం ప్రక్కనేగాక మిగిలిన ఇరుప్రక్కలను మార్గము ఉండుట అనే మార్గదోషం తొలగిపోవును.

సారాంశము - ఇంటికి మూడు దిశలను రాజమార్గములు ఉండరాదు అని భావము రెండు ప్రక్కల ఉండవచ్చును.

6వ పటము

ఉత్తరము



దక్షిణము

వివరణ - ఇచ్చట మధ్య ఉండే మార్గము తొలగింపబడినది అందుచే ఇంటికి రెండు ప్రక్కలనే రాజమార్గాలు గలవు. మూడు ప్రక్కల లేవు. ఈ కారణంచే పూర్వోక్త దోషం తొలగిపోయింది.

30.4 మార్గసంబంధ ద్వార వేధాదోషము

శ్లో॥ స్వగృహ ద్వయమధ్యేతు నిర్వాహోయది వర్తనః॥


ద్వార వేధోదితాన్ దోషాన్ తథా ప్రాప్నోతి నిశ్చితమ్ ॥

(సమరాంగణ సూత్రధారము)


భావము - రాజమార్గము నడుమ ఉండవలయును. దానికి రెండు ప్రక్కలను ద్వారాలు ఎదురెదురుగా ఉండే విధంగా ఒక యజమానుడు రెండు గృహాలను కట్టరాదు. అప్పుడు ద్వార వేదదోష ఫలములు గల్గును.

పరిష్కారము - ద్వారములను ఎదురెదురుగా లేనట్లు రెండు గృహాలను నిర్మించినచో ఈ దోషం లేదు యజమాన భేదం చేతను నిర్మింపవచ్చును.

7వ పటము



8వ పటము - దోషరహితముగా ఇట్లు నిర్మించవచ్చును



వివరణ - ఇచ్చట ఉత్తరస్థలానికి అనగా 7వ పటము నందు దక్షిణ ముఖద్వారం, తూర్పు ద్వారంగా మార్చబడింది. అందుచే ద్వార వేధదోషం తొలగిపోయింది. దక్షిణభాగ స్థలాన్ని తూర్పున ముఖద్వారంగా మార్చినచో ఈ దోషం కూడా అని సందేహము పాఠకులకు గల్గవచ్చును. అటులను మార్చవచ్చును. రెండును తూర్పు ద్వారాలుగా సైతము మార్చినను దోషము లేదు.

30.5 వేధాదోషము - భారక వేధాదోషము

“అన్య పృష్ఠస్థితద్వారం వేశ్య భారకముచ్యతే,
పరస్పర విరోధాయ తద్వేశ్య గృహిణోర్వయో॥

భావము - తన యింటి యొక్క ముఖద్వారానికి ఎదురుగా వేరొక ఇంటివాని యొక్క దొడ్డివాకిలి ఉండరాదు. అటుల ఉన్నచో గృహస్థులు ఇరువురికి విరోధము వచ్చును.

విశేషము - సూక్ష్మంగా పరిశీలిస్తే ఇది గృహనిర్మాణ విషయకమైన దోషంగా తోచదు ఎదుటివాని దొడ్డివాకిలి దగ్గర చేయబడే కార్యాలు ముఖద్వారం వానికి కనబడే అవకాశాలు గల్గవచ్చును. అందువలన ఇరువురికి విరోధం గల్గుతుంది అని తలంపదగును.

30.6 అన్యగృహద్వార వేధాదోషము (ద్వారదృష్టి వేధ)

శ్లో॥ ఏకం ప్రధాన ద్వారస్యా భిముఖేన్యత్రధానకమ్,
ద్వారం గృహచ్ఛద్విగుణం తాదృగ్వేధ ప్రచక్షతే ॥
దృష్టివేదే బవేన్నాశో ధనస్య మరణంద్రువమ్

భావము - ఒక యింటి యొక్క సింహ(ముఖ) ద్వారానికి ఎదురుగా వేరొక యింటి యొక్క సింహద్వారము ఉండరాదు అట్లు ఉన్నచో ద్వార దృష్టి వేధదోషము సంభవించును. ఈ దోషము ద్వారము యెత్తునకు రెండంతలుగాని రెండంతలకంటే తక్కువగాని దూరము రెండు గృహాలకు నడుమ ఉన్నప్పుడు వచ్చును. రెండంతలకు మించిన దూరము రెండు గృహాలకు మధ్యన ఉన్నచో రాదు అని తలంపదగును. ఈ దోషము గల గృహస్థులు ధనవస్త్రమును ఆపదలను పొందుదురు.

30.7 దన్తివేధా దోషము (దన్తివేధా దోషము)

శ్లో॥ “పర్వతాన్నిసృతం వేశ్య దన్తివద్భిత్తి సంయుతమ్,
తద్దన్తివేధమిత్యాహః శోకం రోగం కరోతిదుః॥

భావము - ఇంటి గోడకు తగులునట్లు కొండపై నుండి జారిపడిన పెద్ద రాయి ఏనుగువలె ఉన్నచో అది దన్తివేద అనబడును. ఇది దుఃఖాన్ని రోగాలను గల్గిస్తుంది.

పరిహారము - అట్టి పెద్ద బండను పగులగొట్టిగాని ఇతర విధంగాగానీ తొలగించినచో ఈ దోషం తొలగును.

30.8 వృక్షద్వారా వేధాదోషము

ధ్వజచ్ఛాయా వేధాదోషము

“సూర్యోద్భవా ద్రుమచ్ఛాయా ధ్వజచ్ఛాయాచగర్హితమ్,
ద్వారాతిక్రమణాదేతాః క్షుద్వాధికలికారకా॥

భావము - సూర్యుని వలన గల్గే చెట్లనీడయు, ధ్వజచ్ఛాయము సింహద్వారాన్ని అనగా ముఖద్వారాన్ని దాటి ఇంటిలోనికి ప్రవేశించినచో ఆకలియు అనారోగ్యమును పాపమును గల్గిస్తాయి.

విశేషాంశము - 1. ఉదయము రెండవ జాములో అనగా 9 గంటల నుండి 12 గంటల మధ్యకాలంలో నీడ ముఖద్వారం ద్వారా లోపలికి రాకూడదు సూర్యోదయం నుండి 9 గంటలలోపల ఇంటిలో పడిననూ దోషం లేదు అని తలంపదగును.

2. ధ్వజచ్ఛాయ ప్రాసాదం యొక్కయు గర్భగుడి గోపురము యొక్కయు నీడ ధ్వజచ్ఛాయ అనబడును.

“ప్రాసాద శిఖరచ్ఛాయా ధ్వజచ్ఛాయేతి కీర్తితా” అని వాస్తుశాస్త్రకారులు నిర్వచనం చేశారు.

3. ప్రాసాదములు రాజభవనాలు దేవాలయాలు ప్రాసాదములు అనబడును - “ప్రాసాదోదేవ భూభుజామ్” - అని అమరకోశము.

4. ‘వృక్షేణ-శిశుమారకమ్’ - అనే శాస్త్రాన్ని అనుసరించి ద్వారానికి ఎదురుగా వృక్షము ఉన్నచో శిశువులకు హాని గల్గును ఈ వృక్షాలు దూరంగా ఉన్నచో అంత దోషం లేదు అందురు అనగా ఇంటికి అంధకవేధ (చీకటిదోషం) కల్గింపని విధంగా ఉన్నచో అంతగా దోషం లేదు అందురు.

5. ఇంటి పైకి కొమ్మలతో వ్యాపించే వృక్షాలు మట్టి, జువ్వి, మేడి వంటి పాలవృక్షాలు ఇంటికి సమీపంలో ఉండరాదు.

6. వాస్తుశాస్త్రకారులచే పూజా వృక్షాలుగాను మూలికా వృక్షాలుగాను పేర్కొనబడినవై గృహవరణలో ఉండుటకు అంగీకరింపబడినవైన జాజి, మల్లె, టెంకాయ, నిమ్మ, దానిమ్మ వంటి వృక్షాల నీడయు పగలు రెండు మూడు జాములలో అనగా ఉదయము తొమ్మిది గంటల నుండి సాయంకాలము మూడుగంటల మధ్యకాలంలో గృహముపై పడుట దోషము అన్నారు.

“ద్వితీయే తృతీయే యామేఛాయా యత్రపతేద్ధృషేహ ।

ఛాయావేధస్తు తద్దేహం రోగదం పశుహానిదమ్॥

భావము - పగలు, రెండు మూడు జాముల సమయంలో ఇంటిపై వృక్షచ్ఛాయ పడినచో ఛాయావేద అనే దోషము ఇంటికి గల్గును. ఇది రోగకారకమును పశుహానికరమును అగును.

పరిహారము - దూరముగా ఉన్నచో దోషము లేదు అని తలంపదగును.

30.9 కూపవేధాదోషము - పంకవేధాదోషము

ఇంటికి ఎదురుగా బావి అనగా దిగుడుబావిగాని చేదుడుబావిగాని ఉండరాదు. ఉండినచో కూపవేధాదోషము గల్గును.

దీనిచే రోగబాధలు గల్గును. మరియు బావి కారణంగా బురదయుగల్గును అందుచే పంకవేధాదోషమును గల్గును ఇదియు రోగకారకము ధనవ్యయకారకము అగును.

శాస్త్రము “కూపేన అపస్మారోభవతి

“పంకే రోగో ధనవ్యయ”

30.10 కచకూటవేధాదోషము

కచములు అనగా వెండ్రుకలు వాటి యొక్క చేరికను కచకూటము అందురు.

సారాంశము - ఇంటికి ఎదురు క్షౌరశాల అనగా మంగళీషాపు ఉండరాదు అది ఉన్నచో కచకూటము (వెండ్రుకల గుంపు) ఏర్పడును అదియే కచకూట వేధదోషము అనబడును.

దీనిచే రోగబాధలు గల్గును

“వ్యాధిస్తు కచకూటేన” - అని శాస్త్రము

విశేషాంశము - ఎంత జాగ్రత్తగా వంట చేసిననూ ఇంటిలోని ఆడవారి వెంట్రుకలే అన్న శాకాది పాకాలలో ప్రత్యక్షం అగుతూ ఉంటాయి. ఇక మంగళీషాపు ఉన్నచో వాటికి అంతము ఉండదు అనే భావంతో ఇది నిషిద్ధమై ఉంటుంది.

30.11 ఆపాక వేధా దోషము

(కుమ్మరి ఆవము - కుమ్మరి కుండలు కాల్చే స్థలము)

ఆ పాకము - కుమ్మరి ఆవము

కుమ్మరి ఆవము ఇంటికి ఎదురుగా ఉండరాదు

దీనిచే ఆ పాక వేధాదోషము గల్గును.

ఫలము - పసిపిల్లలకు హానిగల్గును.

“ఆ పాకేన సుతక్షయః” అని శాస్త్రము

విశేషము - పసిబిడ్డలు ప్రమాదమున ఏదో వింతగా భావించి ఆవము దగ్గరకు పోదురు హానిని పొందుదురు అనే లోకానుభవంతో ఇది వ్రాయబడి ఉండును. కనుక పరిసరాలలోనే కుమ్మరి ఆవము లేకుండుట శుభం.

30.12 ఉలూఖల వేధా దోషము

(ఉలూఖలము - తోలు)

“నిస్వతోలూఖలేనస్యాత్

ఉలూఖలేన - నిస్వతా స్యాత్ - ఇంటికి లేక ద్వారానికి ఎదురుగా తోలు ఉండరాదు. దీనిచే ఉలూఖలవేధా దోషము వచ్చును.

ఫలము - ఈ దోషముచే ధనహీనత గల్గును.

విశేషము 1 పూర్వము ఇంటింటికిని తోలు విసురురాళ్ళు మొదలైనవి ఉండవు. పూర్వులు ఆత్మీయతాపూర్వకమైన సంఘజీవులు అందుచే నాలుగైదు గృహాలకు ఒక్కచోట ఏ నీడచెట్టు క్రిందనో ఒకటో రెండు రోళ్ళు వేసికొనడం ఆచారము.

అది దృష్టిలో ఉంచుకొని ఈ దోషం తెల్పబడియుండును. నేడును కొన్ని పల్లెటూళ్లలో రోళ్లు చెట్ల క్రిందనే ఉంటాయి. ఏమైనను అవి ఎదురుగా ఉండడం కంటే కొంచెం ప్రక్కగా ఉండడం శుభం అని తలంపదగును.

2. దేవాలయం పురోహితుడు నిత్యం ఉపయోగపడరు. చేట, తోలు, రోకలి, విసురురాయి, కాలికి ముల్లు గ్రుచ్చుకొన్నచో మంగలి, చాకలి, కుమ్మరి, వడ్రంగి వంటివారు లేనిచో జీవితం జరుగదుగదా. ఇటులనే ప్రతివారికిని

ముఖ్యంగా రైతులకు చెప్పులు అవసరంగా ఉండును. అందుచే చర్మకారుల వంటివారిని సైతం అసహ్యించుకొనరాదు.

ఇందుకు ఉదాహరణంగా నా జీవితంలో ఒక ఘటన ఇది అప్రస్తుతమైనను సహృదయరంజకం అని తలంచి వ్రాయుచున్నాను.

నేను కళాశాలలో ఉద్యోగం చేసే సమయంలో మనుచరిత్రను గూర్చి ఒక సాహిత్య సదస్సు జరిగింది.

ఆ సభకు నేను అధ్యక్షుణ్ణి.

చాలామంది పండిత ప్రకాండులు పెద్దనార్యుని ప్రతిభా పాటవాలను ఉల్లేఖిస్తూ ఉపన్యసించారు.

ఒకానొక పండితుడు - మనుచరిత్రలోని నగరవర్ణనపరమైన

“అచటి విప్రులు మెచ్చ - రధిక విద్యాప్రాధి”

ఇత్యాది పద్యాన్ని గూర్చి విపులంగా విశ్లేషిస్తూ ఉపన్యసించాడు. అందులో నగరంలోని వేశ్యలు దేవవేశ్యలైన రంభాదులకు మించిన అందగత్తెలు అనే విషయాన్ని సమీక్షిస్తూ రంభాదుల అందాన్ని వివరించాడు.

అతని తర్వాత ఒకానొక భావుక విమర్శకుడు వచ్చి ఆవేశంగా ఉపన్యసించాడు ఇట్లు అతని ఉపన్యాసంలోని ముఖ్యాంశాలు -

పురోహితులు వేదపండితులు నిత్యం ఉపయోగపడరు. ఇక వేశ్యలు లేకపోయిననే సంఘం బాగుపడును. వారిని ఇంతగా వర్ణించడం వలన సమాజానికి ఏ మాత్రం శ్రేయస్సు గల్గదు. సంఘానికి ముఖ్యంగా అవసరమైనవారలు పంటను పండించి అందరికిని అన్నదాతలైన రైతులు, వారికి అవసరమైన వస్తువులు అందించే వడ్రంగులు, కమ్మరులు, కుమ్మరులు, మంగలివారు, చాకలివారు, చర్మకారులు మొదలైనవారు ఎందరో ఉన్నారు. వారి సంగతిని పెద్దనగారు తలంపనే లేదు అందరు గుడ్డలు ధరిస్తారు గదా. అట్టి యెడ నేర్పరులైన సాలెవాండ్రు అవసరంగదా. వారి సంగతే లేదు. ఇట్టిస్థితిలో ‘విశ్వశ్రేయ:కావ్యమ్’ అనే వాక్కు మనుచరిత్ర విషయంలో ఎట్లు సరిపడును.

ఇత్యాదిగా తీవ్రంగా ఆక్షేపించాడు. అందుచే ఊలు ఇటువంటి అవసరమైనవి ద్వారాన్ని తప్పించి కొంచెము ప్రక్కగా ఉండడంలో సౌకర్యంగలదు. అటులనే చాకలి ఇటువంటివారును ఇంటికి సమీపంలో ఉండడంలో ఎంతో ఉపయోగం గలదు.

30.13 తోయభాండవేధాదోషము

తోయభాండములు- నీళ్ళకుండీలు (వాటర్ ట్యాంకులు)

ఇంటికి ఎదురుగా నీటిని నిల్వచేసే ట్యాంకులు మొదలైనవి ఉన్నచో తోయభాండవేధాదోషము అందురు.

ఫలము - దీనివలన చెడు ఆలోచనలు చెప్పేవారు తటస్థపడుదురు.

“తోయభాండేన దుర్మంత్రీ” అని శాస్త్రము

విశేషము - నీటిట్యాంకులు ఉన్నచో అనేకులు చేరుదురు. అక్కరలేని సంభాషణలు మాత్రం అనేకం జరుగుట మాత్రం తప్పక అగును.

30.14 పర్యతవేధాది దోషములు

వెనుక 20 శీర్షికలో పర్యత సమీప భూమి విషయం విపులంగా చర్చింపబడింది. అటులనే 22 శీర్షికలో శ్మశాన విషయము, 23 శీర్షికలో దేవాలయాదుల స్థితి చర్చింపబడింది అందుచే మరల వ్రాయడం పునరుక్తి దోషం అగును కనుక పాఠకులు ఈ గ్రంథములో ఆ శీర్షికలను అధ్యయనం చేయగలరు.

30.15 జలవేధ

సింహద్వారము ముందు నీరు నిలుచునట్లు ఏదేని గుంత ఉండినచో జలవేధ అనేడి దోషము గల్గును. ఇది గృహస్థునికి దారిద్ర్యాన్ని గల్గిస్తుంది.

“దారిద్ర్యం వారిణాభవేత్” - (శాస్త్రము)

(సమరాం భీచగణసూత్రధారము)

వివరణ : గుంతను పూడ్చివేసినచో నీళ్ళు నిలువవు. అందుచే దోషం తొలగిపోవును.

30.16 శిలావేధ

సింహద్వారానికి ఎదురుగా పెద్ద పెద్ద చట్టుబండలు ఉన్నచో అశ్మరీ రోగము వచ్చును.

“శిలయాచాశ్మరీభవేత్”

వివరణ - బండలను తొలగించినచో దోషం పోవును.

30.17 భస్మవేధాదోషము

సింహద్వారం ముందు బూడిద గుట్టలు ఉన్నచో ఆస్మోవ్యాధి వచ్చును.

“భస్మ నా చాశ్మసో గృహే” అని శాస్త్రము

వివరణ - బూడిద గుట్టను తొలగించవచ్చును. తొలగించుటకు వీలుగానిచో ద్వారమునకు రెట్టింపు కంటే కొంత ఎక్కువ సందు ఉండునట్లు వెనుకకు జరిగి గృహం నిర్మింపవచ్చును.

30.18 వల్మీకాధ వేధా దోషము

మట్టి దిబ్బలు, పుట్టలు, దేవతా వాహనాదులు ఉండినచో వల్మీకాది వేధ అందురు.

ఫలము - వీటివలన గృహస్థుడు గృహం వీడి పోవలసి వచ్చును.

శాస్త్రము - “దేవస్యందన వల్మీకైర్నహి దేశాంతరంప్రజేత్”

30.19 దుష్టవేధదోషము

దుష్టుల గృహాలకు దగ్గరగానున్న దుష్టవేధదోషము గల్గును.

“దుష్టవేదేత్వశాంత్యాతుజ్ఞాన విజ్ఞాన నాశనము”

భావము - దుష్ట గృహ సమీపం వలన శాంతియు, జ్ఞానము, ఆత్మవిజ్ఞానము, అన్నియు నశిస్తాయి.

వివరణ - దుష్టులు బహువిధాలుగా ఉంటారు స్వార్థం తప్ప ఇతరుల మేలు తలంపని వాడు సామాన్యుడు. స్వార్థానికై పరులకు కీడు చేసేవాడు రెండవ రకము వాడు. తనకు మేలు లేకున్నను ఇతరులకు కీడు చేసేవాడు అధముడు. దుష్టులలో ఉండే ఈ భేదాలను బట్టి దూరంగా ఉండడం అనగా గృహాన్ని నిర్మించడము శుభము.

30.20 బ్రాహ్మణాది వేధ

బ్రాహ్మణాది గృహ సమీపంలో ఉన్నచో బ్రాహ్మణాది వేధ అందురు.

వివరణ - ఈ కాలంలో కులాలు లేకపోయినను గుణాలను బట్టి ఎటువంటి గుణం గలవారు అటువంటి గుణం గలవారి సమీపంలో ఉండడం శుభము.

బ్రహ్మణం ఆనయతీతి బ్రాహ్మణః బ్రహ్మ స్వరూపమును పొందినవాడు బ్రాహ్మణుడు అగును. అనగా శమదమాది గుణసంపన్నులు బ్రహ్మజ్ఞాన విభూషితులు అయిన మహాత్ములు బ్రాహ్మణులు అని భావము ఇటువంటి వారి గృహ సమీపమున గృహాదికము కట్టుకొన్నచో నిత్యం భక్తిభావంతో పవిత్రతతో మెలగవలసియుండును లేనిచో అనగా వారికి బాధగల్గేటట్లు పొరపాటుగనైన ప్రవర్తిల్లినచో భగవంతుని ఆగ్రహానికి గురి గావలసి వస్తుంది. 'బ్రహ్మవిద్రుహేవ' అని శాస్త్రము అందువల్లనే మనవారు 'స్వాముల వద్ద పాముల వద్ద ఉండరాదు' అందురు.

వాస్తు శాస్త్రకారులు బ్రాహ్మణ గృహానికి 250 గజాల దూరంలో ఉండవలయును అందురు.

రాజసగుణం కలవారు అందరును క్షత్రియులే అనవచ్చును. రాజకీయ నాయకులు పోలీసు అధికారులు మున్నగువారు అందరును క్షత్రియగుణం గలవారే అగుదురు. వీరికి సన్నిహితంగా ఉండరాదు. అవసరానికి పిలిస్తే పోవలయునే గాని నిత్యం దగ్గరగా ఉన్నచో ఏదో దోషం మనలో కనబడుతుంది. రాజసులకు ఓర్పు తక్కువ. అదిగాక, రాజనీతిలో పాపభయం లేదు. సందేహం గల్గినచో కఠినంగా శిక్షించడమే వారికి పరమధర్మము. కృష్ణదేవరాయలు తనను పెంచి పెద్ద చేసిన తిమ్మరుసుగారి కండ్లు పీకించాడు. కాకతి గణపతిదేవ చక్రవర్తి, తన పుత్రిక రుద్రమ్మతో సన్నిహితంగా ఉన్నాడని రామప్ప అనే శిల్పి యొక్క కాళ్ళు చేతులు నరకించాడు. అందుచే రాజసులు బ్రాహ్మణుల కంటెను భయంకరమైనవారు అందుచే వీరిని నమ్మరాదు ఎంతదూరంలో ఉంటే అంత శుభము.

సారాంశము - ఎటువంటి గుణం గలవారు అటువంటి గుణం గలవారి దగ్గర గృహము నిర్మించుకొనడం శుభము. కాలానుగుణంగా వేధదోషాలును మారుచుండును. నేడు ఆ మహర్షులే ఉండినచో క్రొంగ్రొత్త వేధ దోషాలను ఎన్నియో తెలిపి ఉందురు.

30.21 చలనచిత్ర ప్రదర్శనాలయ వేధా దోషము

సినిమాహాలు దగ్గరగా ఇల్లు కొనరాదు అట్లు కట్టినచో సినిమా హాలు వేధ అనే దోషము గల్గును.

ఫలము - నిద్రాభంగము, ఆరోగ్యహాని

"సినిమాహాల్ సమీపస్థ - వేధాయాంతు ధనక్షయః ।

నిద్రాభంగోరోగభీతి ర్భూషణాంవైభవేత్సదా॥

అని తమ వాస్తు గ్రంథంలో వేధ ప్రకరణం నందు చేర్చేవారు.

30.22 పోలీస్ స్టేషన్ వేధ

(రక్షకభట నిలయ వేధ దోషము)

ఇచ్చట పోలీసుల గాండ్రంపులు, సందేహితుల ఏడ్పులు, పెడబొబ్బలు మొదలగునవి రాత్రివేళలందు అధికంగా ఉంటాయి. దొంగలు మొదలైన నేరగాండ్రు అందరును నిశాచరులుగానే అధికంగానే ఉంటారు. వారిని పట్టుకొనదలచిన పోలీసులును ఇష్టమున్నను లేకపోయిననూ నిశాచరులుగాక తప్పదు అందుచే పోలీసుస్టేషనుకు రాత్రులందు నిద్ర ఉండదు.

అందుచే అనగా పోలీసుస్టేషన్ ప్రభావంచే ఇరుగు పొరుగువారికిని సరిగా నిద్రరాదు కనుక పోలీసుస్టేషన్ సమీపంలోను ఇల్లు కట్టుకొనరాదు కట్టుకొన్నచో నిద్రాభంగము, ఆరోగ్యహాని ధన క్షయము ఇత్యాది దోషాలు గల్గును.

(నిశాచరులు రాత్రులందు తిరుగువారు)

సారాంశము - కాలానుగుణంగా వేధాదోషాలు క్రొత్తవి గల్గుతూ ఉంటాయి. అందుచే పవిత్రతకు ఆరోగ్యానికి భంగం గల్గింపనిదై, ధార్మికంగా భుక్తిని సంపాదించుకొనుటకు వసతిగల్గిన చోట గృహమును శాస్త్రోక్తవిధిన నిర్మించుకొనడం శుభం ఇహపర సాధనం అని తలంపదగును.

ఇది

శ్రీ జీరెడ్డి బాలచెన్నారెడ్డి విరచితమైన వాస్తు కౌముదియందు
గృహనిర్మాఫలయోగ్యస్థల నిరూపణాత్మకమైన
ప్రథమభాగము సమాప్తము

—ః—